
״מנחם־מענדל אין ארץ־ישראל״ געהערט צו די אינטערע־ 
סאנטסטע שאפונגען פון ײדיש־העברעישן פראזע־קינסטלער י. ד. 
בערקאװיטש. דעם ראמאן אין פארעם פון בריוו האט ער אנגע־ 
הויבן״שרײבן באלד נאך זײן באזעצן זיך אין לאנד אין 1928 , 
װען ער האט פארלאזט אמעריקע לצמיתות. 

ס׳איז א געראטענער קינסטלערישער אײנפאל אריבערצופירן 
שלום־עליכמס אומשטערבלעכע געשטאלט מנחם־מענדל אויף דעם 
באדן פון ארץ־ישראל און צו װײזן דורך דער פריזמע פון זײן 
טראכטן און פילן דעם װירװאר פון יענער תקופה. פון אײן זייט, 
קענטיקן זיך אויס די ערלעכע קעמפערס און בויערס פון לאנד, 
זײער מוט און שעפערישקײט, און פון דער צװײטער זײט — די 
שאטנזײטן: באדן ־ שפעקולאציעס, ניט־געשטויגענע מיסחרים, 
װיסטע חלומות. 

י. ד. בערקאװיטש דערפילט א דאפלטע קינסטלערישע שלי־ 

חות סײ מיט זײן קאנטינוירן אזוי טרעפלעך שלום־עליכמס מנחם־ 
מענדל אויפן פאן פון דעמאלטיקן ארץ־ישראל־לעבן, סיי מיטן 
אנטפלעקן פאר אונדז דורך״אט דער געשטאלט די ארץ־ישראל־ 
װירקלעכקײט, דעם שטײגער ׳פון יענער צײט. 

דורך די פיר און צוואנציק בריװ־קאפיטלען, געשריבן אין א 
לויטערער פארעם, באהויכט פון הײטער־טויאיקן הומאר, ווערט 
אונדז אזוי נאענט די װאר פון מיט פערציק יאר צוריק. וואס נאך ן 
— די זעלבע^ געשעענישן, ליכט־און שאטן־זייטן זענען אזוי היינ־ 
טיק, װי מיט איבער א דור צוךיק. 

דאס איז דער כוח פון דעם קינסטלער און די עכטקייט וואס 
אטעמט פון י. ד. בערקאװיטשעס שאפן. 


א♦ ליס 




א מין הקדמה 


מנחם־מענדל, שלום־עליכמס אומשטערבלעכער פארשוין, איז 
אזוי װייט *זריין אין פלייש און בלוט פונעם יידישן לעבן, אז ער 
עקזיסטירט שוין מער ניט ווי דער געשאפענער איינצלנער טיפ פון 
זיין גרױסן מייסטער, נאר ער לעבט אין דער פארשטעלונג פונעם 
פאלק ווי א סימבאל פון *ז גאנצן קאלעקטיװ, פון א באזונדערן 
קלאס יידישע מענטשן, װאס גייען דורך זייער וועלט אן א ממשות־ 
דיקן באדן אונטער זייערע פיס: זייערע פרנסות זענען פון לופט, 
זייערע געביידעס ווערן געבויט אויף לופט ׳ זייערע געדאנקען און 
פאנטאזיעס דרייען זיך אין לופט, און זייער גאנצע עקזיסטענץ אויף 
דער ערד איז א לופטיקע און א װינטיקע — אויפגעקומען פון לופט 
און אוועקגעבלאזן מיטן ערשטן ווינט. מנחם־מענדל איז געװארן 
דער טרויעריקער סימבאל פון אונדזער גרויסער נאציאנאלער 
לייכטזיניקייט, פון דעם גרויסן יידישן גארנישט, װאס טראגט 
אריין טומל, פלאנטער און געפאלנקייט אין אלע װינקלען פון 
אונדזער לעבן — אפילו אין די ערלעכע און הייליקע פאלקס־בא• 
װעגונגען, וואס שטרעבן ערלעך און הייליק צו אויפקום, צו דער־ 
לייזונג, צו דערהויבנקייט פונעם פאלק. 

ס׳איז דעריבער קיין װונדער ניט, װאס אויך אין ארץ־ישראל, 

ווו• עס ווערט געמאכט א גרויסע אנשטרענגונג צו שאפן א ניי יידיש 
לעבן אויף געזונטע, נאטירלעכע יסודות, דערהויפט אין די לעצטע 
עטלעכע יאר פון פארשטארקטער אימיגראציע און גיך וואקסנ־ 

י.ו ד. בערקאװיטש 


דיקן אויפבוי, האבן זין אין מיטן דער פריילעבער, ראשיקער אויפ־ 
לעבונג באוויזן די טרויעריקע, טעמפע, אומגעלומפעקטע און אומ־ 
פאראנטווארטלעבע קעפ פון א גאנצער הארדע מ^חם־מענדלס. 
די דאזיקע נייע מנחם־מענדלס, צונויפגעלאפענע פון דעם וועלט־ 
קריזיס, אזעלכע וואס שטאמען פון א סן אן ערגעו 1 ן שטאם, ווי 
זייער פראטאטיפ, שלום־עליכמס מנחם־מענדל, און גייען אויף א 
סך א שעדלעכערן וועג, ווי ער איז געגאנגען — זענען באפאלן דעם 
יונגן, ערשט־אויפגעבליטן יידישן יישוב ווי שוידערלעכע פאראזיטן, 
ווי פרעמדע אומזיסטע פרעסערס — ווי הײשעריקן. ווילדע ערד־ 
ספעקולאציע, בלינדער מעקלערישער אימפעט, אומריינע יאגעניש 
נאך גרויסע און לייכטע פראפיטן, וואקכאנאליש צעברענטע אפע־ 
טיטן און ליידנשאפטן — דאס זענען די געפארן, וואס עס ברענ־ 
גען מיט זיך די ווילד־פרעמדע אויסגעווארצלטע לופבופארשוינען, 
אן א גאט אין הארצן, אן דער מינדסטער באצױנג עו פאלק און 
לאנד, פאר דעם ליכטיקן אידעאליסטישן אנהייב פון אן אייגענעם 
ווינקל, וואס ווערט געבויט מיט בלוט און שווייס דװ|ך די בעסטע 
קינדער פונעם פאלק און ווערט באוואכט און געשיצמ מיט זייערע 
יונגע ערלעכע לעבנס. די סכנה פאר דעם דאזיקן שיןנעם אנהייב 
איז שוין אזוי פילבאר, אז מען טאר עס ניט מער פארבארגן און 
פארשטיקן. די שאנד און דער ווייטיק פון די, וועמען דער דאזיקער 
אנהייב איז טייער, זענען אבער אזוי גרויס, אז ס׳איז שײער די זאך 
ארױסצוברענגען פאר דער עפנטלעכקייט אין געל&סענעם, גע־ 
צאמטן, אביעקטיוון טאן. 

איז מיר אײנגעפאלן א געדאנק: אפשר איבערגעבן די דא־ 

זיקע ארבעט אונדזער אלטן באקאנטן לופטמענטש, |דעם ערשטן 
אריגינעלן מנחם־מענדל, װעמען שלום־עליכם האט א|זוי איינציק 
פאראייביקט אין אונדזער וועלטז ל$ז ער אויף טשיקאוועס 
אריינקוקן אין ארץ־ישראל, אין דעם דאזיקן ווילדן |נערודער פון 
זײן אייגענער חברה, גוט באטראכטן זייערע קרומע ןענג, זייערע 
שאבער־מאבער־געשעפטן מיט א פאלקס האפענונג, אויפדעקן זיי־ 

מנחם־מענדל אין ארץ־ישראל 


ערע מיאוסע פרצוף-פנימער, אזוי אז יעדער רעכטפארטיקער ײדי־ 
שער מענטש זאל זיך פון זײ מיט שוידער אפטרײסלען. ער איז 
טאקע אליין דער פאטער פון אלע מנחם-מענדלס — ער איז אבער 
מילדער און אײדעלער פון זײ, געמילדערט און געאיידלט דורך 
דעם ליכטיקן גייסט פון זיין שעפעה אן דעם גראבן פרעסערישן 
עגאיזם פון זיינע נאכפאלגער, מער באזעלט פון זיי מיטן שפיל 
פון חלום און פאנטאזיע, דערצו אויך באחנט מיט זעלבסט-אירא- 
ניע איבער די אייגענע פארדרײטע װעגן... איך מיין, אז מנחם־ 
מענדל אלײן װעט דורכפירן די דאזיקע אויפגאבע בעסער פון יעדן 
אנדערן — ער וועט דא זײן דער שארפער און ווירקזאמער ריכטער 
איבער זיך אליין און איבער די, וואס גייען אין זײנע טריט• דער- 
ביי וועט ער, אויף זיין שטייגער, אריינקוקן אויך אין אנדערע 
וױנקלען פון דעם נייעם טיף אינטערעסאנטן ײדישן לעבן אין 
ארץ-ישראל און װעט האבן עפעס נײעס צו דערצײלן. מיר האבן 
שוין געהערט פון דארטן אזוי פיל גרוסן פון פארשײדענע זעער און 
באטראכטער — לאמיר איצט הערן א גרוס פון אזא אויסטערלישן 
עכט-יידישן פארשוין, ווי מנחם-מענדל. 

עס איז דא איבעריק צו זאגן, אז איך האב ניט דערבײ די 
מינדסטע כוונה פארצוזעצן, אדער נאכצומאכן שכום-עליכמס $רי- 
גינעלן מנחם-מענדל. שלום-עליכמס קלאסישער פארשוין איז שוין 
לאנג פארענדיקט און פאראײביקט אין זיינע װערק. אחוץ דעם, 
װאלט אזא ארבעט גארניט געװען קיין פאסיקע אמביציע פאר 
א שרייבער. איך נעם דא נאר מנחם-מענדלען װי אן אויסגעפו- 
רעמט סימבאליש געשטאלט, ווי א צוגעפאסטן ליטערארישן אינ- 
סטרומענט פאר א צייטווייליקער אויפגאבע. און איך גלײב, אז 
װי א סימבאליש געשטאלט וועט מנחם-מענדל רייצן די פאנטאזיע 
פון ײדישע שרייבער אויך אין די קומענדיקע דורות, ווייט נאך 
שלום-עליכמען. ווארעם ביי די טרויעריקע אומשטענדן פון אונ- 
דזער יידישער עקזיסטענץ װעט מנחם-מענדל נאך לאנג און לאנג 
לעבן אין אונדזער וועלט... 
1934 

ערשטעד בדמו 

מנחם־מענדל אויף דער שיף קײן ארץ־ישראל 

מנחם-מענדל פון שיוי צו זײן װײב שײנע-שײנדל אין בראנזװיל 


לזוגתי היקרה הצנועה החכמה מרת שײנע־שײנדל שתחי׳. עכב״ב• 

ר א ש י ת בין איך דיר מודיע, אז איך בין ברוך־השם בקו החײם 
והשלום. השם יתברך זאל העלפן, מען זאל תמיד הארכן אײנם פוגעם אנדערן 
גאר גוטס מיט בשורות טובות׳ ישועות ונחמות — אמן• 

והשנית הנה זײ װיםן, זוגתי היקרד״ אז דו האסט מיך אומזיםט 
באװײגט, װאס איך פאר אײנער אלײן, אן דיר, אויף דער עלטער קײן ארץ־ 
ישראל שטארבן. איך האלט נאך נישט, חם־ושלום, בײ שטארבן און איך 
טראכט גארנישט פון שטארבן. אדרבד״ ערשט דא אויפן שיף האב איך דער־ 
פילט, אז איך בין פון טויט לעבעדיק געװארן און פארהאף נאך, מיט גאטס 
הילף, זײן דער זעלבער מנחם־מענדל װי א מאל און נאך עפעס אויפטאן אויף 
דער װעלט. װעםטו דאך פרעגן ־ פון װאנען האט זיך צו מיר פלוצעם גע־ 
נומען אזא שטארקײט מיט אזא האפערדיקײט באצײטנס, נאך אײדער מײנע 
זינדיקע פים האבן באטראטן דאם הײליקע לאנדי איז אזוי די מעשה. מיר 
פארן דא אין טוריסטן־קלאם, קײן עין־הרע, א היפשע קאמפאניע ײדן פון 
אמעריקע, מע קאן זאגן, אז כמעט אונדזער גאנצער קלאם באשטײט פון ײדן׳ 
אלע, צום מײגםטן, געבראכענע מעמבערס, פונקט אזוי װי איך, דאם הײםט 
אזעלכע, װאס פריער, אין די פעטע יארן, האט מען געסמאליעט א װעלט׳ 
געטאן ביזנעם, װער גרעםער און װער קלענער, נאר די לעצטע צײט, זינט 
עס האט זיך אנגעהויבן דער אומגליק מיטן ״דיפרעשאן׳/ די בענק האבן גע־ 
פלאצט, ״װאל־םטריט״ האט געקראכט, ריעל עםטעיט איז געזונקען גײן 
אײלן אין דער ערד, האט מען אנגעהויבן פאלן אלץ נידעריקער און נידע־ 

י. ד. בערקאװיטש 


ריקער, ביז ס׳איז געבליבן די לעצטע ברירה: ראטעװען זיך מיטן רעשטל 
קאפיטאל, מיט די לעצטע אפגעהיטע פאר טאלער, אהינצוצו, קײן ארץ־ישר־ 
אל, דארט וװ עס גײט־אויף, זאגט מען, פאר ײדן א נײע זון, א שפאגל־נײע 
פראםפעריטי... צערעדט זיך, װי דער שטײגער איז, בײ די טישן אין דאינינג 
רום, בײ די שטולן אויפן דעק, און אויך בײ מינחה־דאװענען מיט א מנין 
(אײנער פון אונדז האט געהאט יארצײט, האט ער פאררופן בײ זיך אין קא־ 
בינע א מנין), געװאלט װיםן אײנער בײם צװײטן, װער, װאם און װעמען — 
האט מען מםתמא א פרעג געטאן אויך מיך: מה שמכם — װי אזוי הײם איך 
און װאם איז מײן טועכץ י זאג איך: ״מײן נאמען איז מנחם־מענדל״. איז 
לכתחילה געװארן א גרויםער געלעכטער: ״מנחם־מענדל ? אזוי טאקע רופט 
מען אײך ? װי לאנג זענט איר, פעטער, אין אמעריקע ?״ זאג איך צו זײ: 
״װאס איז דא דער געלעכטער? אזוי האט מען מיר א נאמען געגעבן אויף 
מיץ ברית. און אין אמעריקע, זאג איך, בין איך שוין, גאט צו דאנקען, א 
יאר מיט א מיטװאך, שוין צװײ מאל דארט געװען, אײן מאל אלײן, פאר דער 
מלחמד״ און א צװײטן מאל נאך דער מלחמה, געקומען שוין מיט דער פע־ 
מילי, מיט װײב און קינדער הײםט עם, געזעםן אין בראנזװיל, געפרװוט 
זײן אן אינשורענם־אײדזשענט, א קאלעקטאר בײ פוירניטשור, אן אגענט פון 
ביכער, א פראמאוטער בײ ריעל־עםטײט, אפילו א הױזקיפער, אפילו, להבדיל, 
א שמש אין א קאנגרעגײשאן, און דװקא אפגעסײװט, זאג איך, א פאר טא־ 
לער, נאר בשעת ערדציטערניש אויף װאל־םטריט, בעת אלע זענען ארײן 
אין דער ערד װי קורח, בין איך אויך געװען בתוכם״... דערהערט פון מיר 
אזא ביאגראפיע, רופט זיך אן אײנער א ױנגער־מאן, שוין מיט א היפשן פליך, 
מיט א קײלעכדיקן פנים און מיט גרויםע קײלעכיקע ברילן: ״שאט, װארט 
א װײלע ז זענט איר נישט א מאל דער בארימטער מנחם־מענדל פון שלום־ 
עליכמס ביכער?״ זאג איך: ״יעם םערז שלום־עליכם זכרונו לברכה איז 
געװען מײן בעסטער פרײנד״. ״טאקע יענער מנחם-מענדל, זאגט ער, װאם 
האט געדרײט געשעפטלעך אויף דער יעהופעצער בערזע, געשפילט אויף 
ה א ס און אויף ב ע ם ?״ ״טאקע יענער״, זאג איך. ״געמעקלערט, זאגט ער, 
מיט צוקער־פאבריקלאך, מיט אימעניעם און װעלדער, א האק א בוים — 
א פלױך אין װאסער ?״... ״א האק א בוים, זאג איך, א פלױך אין װאסער — 

מנחם־מענדל אין ארץ־ישראל 


פונקט װי איר זענט געװען דערבײ!״.״ ״א מאדנע זאך! — זאגט דער פלײ 
כעװאטער ױנגער־מאן און קוקט אויף מיר דורך די ברילן טשיקאװע — איך 
האב שטענדיק זיך פארגעשטעלט מנחם־מענדלען גאנץ אנדערש: א באלע־ 
בעםל, מיט א געל צעקנײטשט בערדל׳ אין א הארטן אפגעבליאקעװעטן קא־ 
פעלױש און מיט א שטעקעלע״... זאג איך צו אים: ״אויב איר זענט אין מיר 
אזוי קלאר׳ װי א ײד אין אשרי, װאלט איר געמעגט װיםן׳ זאג איך אז 
שלום־עליכם, א ליכטיקן גן־עדן זאל ער האבן, האט מיך באקענט מיט דער 
װעלט שוין א קײמא־לן מיט א יאר פערציק צוריק. און געװען בין איך דע־ 
מאלט בײ מײן שװער און שװיגער א ױנג אײדעמל אויף קעסט — מאכט 
זשע, זאג איך, זײט מוחל, א חשבון, װיפל דארף איך אלט זײן אצינד ?■״... 

הקיצור, װאם זאל איך דיר לאנג דערצײלן, זוגתי היקרה ? אז אונדזע־ 

רע ײדן אויפן שיף זענען געװויר געװארן, ו ו ע ר איך בין און ו ו א ס איך 
בין, האבן זײ זיך גאר מחיה געװען און ס׳איז בײ זײ געװארן ששון ושמחה. 
״איצט, זאגן זײ, װי באלד איר אלײן, מיםטער מנחם־מענדל, פארט קײן ארץ־ 
ישראל, באדארף מען שוין גארניט האבן קײן בעסערן םימן, אז דארט 
הייבט זיך אן די אמתע פראםפעריטי״... מען האט מיך גלײך ארומגערינגלט 
פון אלע זײטן און מע האט מיך שוין גארניט געװאלט אפלאזן. װוהין איך 
גײ, גײט מען מיר נאך׳ וװ איך שטײ, שטעלט מען זיך אוים ארום מיר אין 
רעדלעך, און װי נאר איך פרװו זיך אװעקזעצן ערגעץ אויפן דעק, צי אין 
סאלאן, אזוי װאקםט אוים ארום מיר אן עולם מיט מענטשן, און מען רעדט, 
און מען רעדט. איך זאג דיר דעם אמת, זוגתי היקרה: איך האב גארניט 
געוװסט, אז איך האב נאך א שטיקל זנאטשעניע אויף דער װעלט!.. ם׳איז 
דערגאנגען אזוי װײט, אז מע האט אנגעהויבן קומען צו מיר אין קאבינע 
ארײן, װי צו א גוטן ײדן, זיך האלטן עצות װעגן ארץ־ישראל: װי מײן איך, 
וואם איז דארט א מער גאנגבארער ארטיקל — ארענדזשעס, אדער ווי זײ 
רופן דאם דארטן ״פרדםים״, צי הײזער ? זאגן זאגט מען, אז פון בײדע זאכן 
שנײדט מען דארט גאלד; דער אונטערשײד איז נאר אין דעם, װאם בײ 
ארענדזשעס באדארף מען מםתמא הארעװען, גראבן, פלאנצן, באװאסערן, און 
בײ הײזער איז די ארבעט א לײכטערע — מע דארף נאר גײן איבער די הײ־ 
זער און קאלעקטען רענט... אדער אפשר לוינט זיך א טראכט טאן װעגן 

אנדערע סארטן ביזנעס, א שטײגער — עפענען אין תל־אביב א ״פייף ענד 
טען סענטם םטאר׳/ צי בארדיגג־הײזער פאר אמעריקאנער טוריםטן, צי גאר 
פײנע אײזקרים־פארלארם, אויף דעם אמתן אמעריקאנער שניט, װארעם 
װעדליק מע דערצײלט זיך אן, טרינקט מען אוים אין תל־אביב, מחמת די 
דארטיקע היצן, אן א שיעור םאדע־װאםער, װאם דארט הײםט דאם אויף 
זײער העברעלשן לשון ״גאזאז״... ״װי אזוי, זאגן זײ, איז אײער מײנונג דע־ 
רויף ? איר זענט דאך עפעם א װעלטמעגטש, א מענטש מיט א קוק ז״... מודה 
זײן זיך פאר זײ, אז איך אלײן װײם נאך נישט, װאס מיט מיר װעט דארטן 
זײן, פאסט עפעס ניט — אזוי פיל ײדן, קײן עין־הרע, קוקן דיר גלײך אין 
מויל ארײןז רוף איך מיך אן צו זײ* ״קינדערלאך, איר װײםט װאם איך 
װעל אײך זאגן, זאג איך ? דערװײל שװימען מיר נאך אויפן ים. װארט אוים׳ 
זאג איך, מיר װעלן, אם־ירצה־השם, קומען אהינצוצו, קײן תל־אביב, װעלן 
מיר שוין דארט, מיט גאטס הילף, זיך געבן די בעםטע עצה ז״ ״אבער גע־ 
דעגקט, זאגן זײ, האט אונדז אין זינען, מיסטער מנחם־מענדל, װארעם מיר 
רעדן גיט םתם אין דער װעלט ארײן — מיר מײנען ביזנעסן״ ״אך, זאג 
איך, אויף ביזנעם בין איך שטענדיק א בעלן — דערויף, זאג איך, איז דאך 
מײן נאמען מגחם־מעגדל!״.״ 

און ניט נאר עלטערע מענטשן — אפילו דאם ױנגװארג אויפן שיף, 
אמעריקאנער קינדער, באיס און גוירלם, פארהאלטן זיך דא צו מיר מיטן 
גרעםטן רעםפעקט. און װײסטו, װעמען איך האב דאס צו פארדאנקען? 
אונדזער משה־הערשלען, זאל געזונט זײן. זײ האבן זיך דערוװסט, אז איך 
האב אין ארץ־ישראל א זון א חלוץ, אן אמתן כשרן חלוץ, װאס ארבעט אין 
א קבוצה — האבן זײ גענומען קוקן אויף מיר גאר מיט אנדערע אויגן. 
אײניקע פון זײ זענען צו מיר צוגעשטאנען, איך זאל זײ דערצײלן, װער איז 
מײן זון און װאם פאר א מין חלוץ ער איז — צי איז ער טאקע פון יענעם 
םארט חלוצים, װאס טריקענען אוים געפערלעכע זומפן, אקערן שטײנערנע 
בערג, מעלקן אלײן די קי און היטן בײ נאכט די פעלדער, רײטנדיק אויף 
קעמלען, מיט ביקםן אויף די פלײצעס ?,. גײ דערצײל זײ מײן װײטאג, אז 
משה־הערשל דער פרא־אדם איז מיט מיר גאר צעקריגט, עם שטײט אים 
ניט אן, װאם זײן טאטע הײסט מנחם־מענדל, װיל גיט שרײבן קײן ברױו, 


14 



מנחם״מענדל אין ארץ־ישראל 


אזוי אז איך װײס אפילו ניט, צי װעט ער קומען אראפנעמען מיך פונעם 
שיף... 

װאס דארפסטו מער — איך האב שוין אנגעשלאגן אפילו דארטן אויבן, 

גאר הויך, אין דעם רײכן ערשטן קלאס, וװ עם פארן םאמע מיליאנערן. װי 
אזוי מײן נאמען איז אהין דערגאנגען — װײס איך ניט, נאר אין אײן שײנעם 
פרימארגן האט זיך פון דארט אראפגעלאזט צו אונדז א קײלעכיקער גע־ 
פאקטער פארשוין מיט א קײלעכיקן געגאלטן שארבן, אין א פײנעם ענגלישן 
אנצוג, דורכגעשמעקט מיט די בעסטע ריחות, און האט זיך גלײך דערפרעגט 
צו מיר. ״אזוי — זאגט ער מיט א לאכנדיקן געזיכט, און דװקא אויף פראסט 
ײדיש — דאס זענט איר מנחם־מענדל, װאם פארנעמט זיך מיט הענדלז 
ענדלעך זע איך אײך פנים אל פנים: איך האב פון אײערע ברױולאך, זאגט 
ער, געלעקט די פינגער נאך א מאל, אין אומאן, און אין אמעריקע, דארפט 
איר װיסן, בין איך געװען אײער בעםטער תלמיד, געגאנגען אין אײערע 
װעגן... װאס זשע, זאגט ער, טוט איר דא, מנחם־מענדל םערדצע? איר 
פארט האנדלען מיט ארץ־ישראל־ערד ? אפשר קאנט איר מיר אויםמעקלערן, 
טאקע דא און טאקע באלד, א פופציק דונאם באדן נאענט בײ תל־אביב? 
אנו, טוט א טאפ אין װאגן בײ אײערע בראנזװילער טוריםטן — איך מײן 
דאס ערנסט, האנעסט טו גאד!״... 

עם האט זיך ארויסגעשטעלט, אז דער דאזיקער פרײלעכער פארשוין 
איז נעבעך א נשרף, פון די גאר גרויםע נשרפים אויף װאל־סטריט, נאר 
אז א מענטש פארגינט זיך נאך צו פארן אין ערשטן קלאס און שפריצט זיך 
מיט טײערע ריחות, איז שוין דאס רחמנות אויף אים ניט אזוי גרויס. אויף 
װאם ער באדארף האבן גאנצע פופציק דונאמ בײ תל־אביב — װיל ער 
דערװײל ניט אויסזאגן. ״ס׳איז אלראיט, זאגט ער, איר װעט שוין זײן דער־ 
בײ ו״ איז מיר אײנגעפאלן א גליקלעכער געדאנק.• עם םארט מיט אונדז אין 
טוריסטן־קלאס א גאנצע כאליאםטרע מלמדים, דאס הײםט העברעישע לע־ 
רערם, פון בראנזװיל, פון בענסאנהוירםט און פון באראפארק. די דאזיקע 
מלמדים האבן דװקא שכל געהאט נאך מיט פמה יארן צוריק זיך באזארגן 
אין ארץ־ישדאל מיט היפשע נחלות פאר א שפאט־ביליקן פרײז, װער מיט 
צװאגציק, װער מיט דרײסיק, און װער אפילו מיט פערציק דונאם. אויף א 

טײל פונעם באדן האט מען דארט פאר זײ געפלאנצט ארענדזשעס, די ארעג־ 
דזשעם זענען אויםגעװאקםן — פארן זײ איצט מיט װײב און קינדער שנײדן. 
דערצו רעדן זײ צװישן זיד אזוי געשמײדיק העברעיש, אז מען קאן קוים 
באפן מיטן אויער — די גליקלעכםטע מענטשן אויפן שיף!.. האב איך מיט 
זײ געמאכט א שמועם: צו װאס טויג זײ אזוי פיל ערד ? אפשר איז א םברד״ 
זײ זאלן אפטרעטן א טײל דערפון דעם װאל־סטריטער נשרף נעבעד — 
ער איז אויך א ײד און װיל אויך מאכן א לעבן אין ארץ־ישראל. האבן זײ 
לכתחילה גארניט געװאלט הערן און זיך נאך מאדנע פארקרימט: פע, 
האגדלען מיט ערד אין ארץ־ישראל ? זײ זענען גיט קײן ערדהענדלערם — 
זײ װילן זײן ערדארבעטערס. א גאנץ לעבן, זאגן זײ, האבן זײ אפגעקנעלט 
מיט פויערים, װילן זײ כאטש אויף דער עלטער פארזוכן דעם טעם פון זײן 
אלײן פויערים!.. נאר אז איך בין צו זײ שטארק צוגעשטאנען, האבן עטלע־ 
כע פון זײ, די וױיכערע, נאכגעגעבן, אז זײ װעלן זיך מישב זײן. זײ װעלן 
קומען אויפן ארט, װעלן זײ זען, אויף װאסער װעלט זײ זענען... בקיצור, 
איך שלאף ניט, איך טו עפעם שוין אויפן שיף, אן אנהײב איז דא, און צו 
גאט א האפענונג, אז עם װעט זיך בײ מיר אויםפיקן גאר א נישקשהדיקע 
קאמבינאציע, אין א גוטער שעד״ אין א מזלדיקער!,. 

איך זאל דיר װעלן אויסשרײבן, זוגתי היקרד״ אלצדינג, װאס מע זעט 
זיך אן און מע הערט זיך אן אויפן שיף, װאלט מיך ניט געקלעקט ניט קײן 
צײט, ניט קײן פאפיר. אט, א שטײגער, פארט דא מיט אונדז קײן ארץ־ישראל 
אויך א היפשע קאמפאניע דײטשע ײדן, די װאס לויפן פון היטלערם פא־ 
גראמען — זײ זענען ארויפגעקומען אויף אונדזער אמעריקאנער שיף פונעם 
פראנצײזישן ברעג. האסטו באדארפט זען, װאם פאר א גערודער צװישן 
אונדז איז געװארן, בעת מיר האבן זיך געגרײט מקבל־פגים זײן די קרבנות 
— עפעם א קלײניקײט, מענטשן לויפן פון אזא מוראדיקן פײערן״ לסוף 
האט זיך ארויסבאװיזן, אז זײ זעען אוים א םך רוןקער און געלאםענער פון 
אונדז. אמת, די פנימער זענען פארװאלקנט און פון די אויגן קוקט ארוים 
דער אלטער ײדישער צער, נאר דער טראט איז א שטאלצער, א גלײכער, 
א רולקער, און אלײן זענען זײ אויך כמעט אלע הויכע און שלאנקע, דער־ 

הויפט די ױנגע־לײט. זײ האבן זיך גיך און שטיל, אן טומל, אײנגעארדנט 
אין זײערע קאבינעם און זענען ארויסגעקומען אין דאינינג־רום צו די טישן 
אײנגעװאשענע, פארקעמטע און רײן אנגעטאנענע — מאדנע פאגראם־קרב־ 
נות; טרעף, װאם טוען זײ גאנצע טעג ? אלע, םײ ױנג, סײ אלט, ליגן אוים־ 
געצויגן אויף די דעקשטולן מיט ביכלעך אין די הענט און מע שטודירט 
העברעיש, דײטשן, פארשטײסטו מיך, װײםן ניט קײן חכמות: זײ פארן קײן 
ארץ־ישראל, די שפראך אין ארץ־ישראל, האט מען זײ געזאגט, גײט אין 
העברעיש — דארף מען לערנען העברעיש! מיר טומלען זיך, שמועםן פון 
געשעפט, פון ארענדזשעם, פון הײזער, פון מארגעידזשעם, און זײ טוען זיך 
זײערם — זײ לערנען העברעיש! מאדגע ײדןו״ עס זענען פאראן צװישן 
זײ אויך פרומע — אבער װי מײנםטו פרום ? מיט םכנת־נפשות ן אײנער אן 
עלטערער דײטש מיט א שײנער בארד, אלײן א פראנקפורטער, װיל זיר 
ניט צורירן צו געקעכטסן אפילו בײ אונדזער כשרן טיש. ער קומט נעבעך 
אפ מיט געבראטענע קארטאפליעס און מיט אײער. נאר פון דעסטװעגן, אײנם 
צום אנדערן געהער זיך ניט אן ־ אז ער זעצט זיך אוועק שמועםן מיט אונדז׳ 
געװײנטלעך אויף דײטש, זיצט ער אן א היטל. ער האלט נאר גרײט אין האנט 
א קלײנע זײדענע יארמלקע, און װי נאר עס קומט אים צום מויל א לשון־ 
קודשדיק װארט, אזוי באדעקט ער דעם קאפ מיט דער יארמלקע. אנומלט 
האט ער זיך הײם צערעדט װעגן דעם חורבן אין דײטשלאנד, דערמאנט אלע 
וױילע דעם נאמען ״היטלער ימח שמו וזכרו״ — האט ער יעדן מאל ארויפ־ 
געכאפט אויפן קאפ די זײדענע יארמלקע... 

און שטעל זיך פאר, זוגתי היקרד״ מײן גרויםע איבערראשונג: צװישן 
די דאזיקע דײטשן געפינען זיך אויך אזעלכע, װאם זײ איז ניט פרעמד מײן 
נאמען. זײ קעיען מיך פון שלום־עליכמם איבערגעזעצטע מעשױת אויף 
דײטש. ״א, זאגן זײ, מנחם־מענדל ? געװיס װײסן מיר! דאם איז דאך, זאגן 
זײ, דער בארימטער ײדישער טיפ וױ, צום בײשפיל, דער עװיגער יודע!״... 
איך װעל דיר זאגן דעם אמת, אז אין די זאכן בין איך א שטיקל עם־הארץ 
און װײם נאך עד־הױם ניט, װער איז געװען ״דער עװיגער ױדע״, נאר פאר־ 
שטײן פארשטײ איך, אז ער איז געװען א פײנער מענטש, מיט װעמעז איך 
דארף מיך חלילה ניט שעמען. און למאי זאל איך פון דיר פארלײקענען׳ 

זוגתי היקרה ? ם׳איז מיר אייבגענעם צו הערן אזעלכע זאבן. װי װאלט גע־ 
זאגט די מאמע דײנע׳ אונדז צו לענגערע יאר־ ״זאג מיר׳ װער דײן חבר 
איז — װעל איך דיר זאגן׳ װער דו ביסט אלײן״... 

הכלל, װי דו זעםט, זוגתי היקרה, באדארף איך גאר קײן חרטה ניט 
האבן אויף מײן נסיעה קײן ארץ־ישראל. אדרבד״ איך בין פול מיט האפע־ 
נונג, אז איך װעל, אם־ירצה־השם, מצליח זײן נאך מער, װי איך האב זיך 
אלײן געוװנטשן. השם יתברך זאל נאר העלפן, איך זאל שוין דערלעבן קומען 
בשלום אויפן ארט׳ װארעם איך גאר, איך גײ אוים׳ איך װיל שוין זען אונ־ 
דזער הײליק לאנד — ממש כלות הנפש!.. און מחמת איך בין שטארק פאר־ 
נומען מיט פארשײדענע פלענער, מאך איך דאם בקיצור. אם־ירצה־השם, 
איגעם אנדערן ברױו װעל איך דיר ארויסשרײבן אלצדינג באריכות. לעת־ 
עתה לאז גאט געבן מיט געזונט און מיט הצלחה. גרים די קינדער און 
איטלעכן באזונדער גאר פרײנדלעך. 

ממני בעלך מגחם־מענדל 

ע י ק ר ש כ ח ת י. נאך א פארשוין האט זיך צו מיר באװיזן פון אויבן, 

פונעם ערשטן קלאם, און דאם מאל שוין אין דעם געשטאלט פון א נקבה. 
צי א מײדל, צי א וױיבל — קאז איך דיר אקוראט ניט זאגן, נאר זען זעט 
זי אויס זײער א חנעװדיקע. דער פריערדיקער פארשוין פונעם ערשטן קלאם, 
דער װאל־םטריטער נשרף, זאגט, אז זי איז א מיליאנערם א טאכטער, דאם 
הייםט, א מאל, אין די גוטע יארן, איז איר פאטער געװען א מיליאנער ? הייגט 
איז ער א קבצן, פונקט װי ער, און פאר צרות איז די טאכטער געװארן א 
צױניםטקע און פארט קײן ארץ־ישראל. װאם זשע פארלאנגט זי פון מירי 
זי איז א מאלערין און װיל מאלן מײן פארטרעט. האב איך מיך מישב גע־ 
װען: ״װילםט מאלן ? מאל. אפבײםן װעםטו דאך פון מיר גארניט״... איז 
זי געקומען מיט א קװאטש און פארבן, בשעת מיר זענען געשטאנען בײם 
פראנצײזישן ברעג, און האט מיך אפגעמוטשעט פיר שעה אויפן זײגער, 
געדרײט מיך אויף אלע זײטן, ארײנגעקוקט מיר טיף אין די אויגן ארײן 
אזוי לאנג און אזוי מאדגע, אז עם האט מיר גענומען טיאכקען אין הארצן 
און די ברעמען האבן מיר געציטערט... נאר ארויסגעקומען בין איך אויפן 

פארטרעט עפעס א װילדע פארזעעניש, מיט קרומע אויגן, אײן אויג קוקט 
אהער, דאם אנדערע אהין, און מיט צעשויבערטע האר, װאם שטײען קא־ 
פויער און קוקן אויס אין די װינקלען װי הערנער. זאג איך צו איר: ״װאס 
איז דאם פאר א פיפערנאטער ?״ זאגט זי: ״ס׳איז אײעד סימבאל״. זאג איך: 
״איך װײם ניט, װאס איר מײנט דערמיט — ס׳איז אבער ניט איך: פון 
װאגען האבן זיך צו מיר גענומען הערגער י״ זאגט זי.• ״אט האט משה רבינו 
אויך געהאט הערנער״... װי געפעלט דיר אזא פארגלײך ? איך — און משה 
רבינו! זי װאלט כאטש געזאגט להבדיל!.. 



צװײטער ברױו 

דער קבלת־פנים אין תל־אביב 

מגחם-מעגדל פון תל-אביב צו זיין װייב שייגע-שײנדל אין בראגזװיל 


לזוגתי היקרה הצנועה החכמה מרת שייגע־שייגדל שתחי/ עכב״ב. 

ראשית בין איך דיר מודיע׳ אז איך בין ברוך־השם בקו החײם 
והשלום. השם־יתברך זאל העלפן׳ מע זאל תמיד הארכן אײנס פונעם אנדערן 
נאר גוטם מיט בשורות טובות, ישועות ונחמות — אמן. 

ו ה ש נ י ת הנה זײ װיםן, זוגתי היקרד״ אז איך בין געקומען בשלום 
קײן ארץ־ישראל און בין ארײנגעפאלן אין תל־אביב אין םאמע ברען, בשעת 
די שטאט האלט אין רעכטן מיטן װאקםן. שיפן קומען אן אלע טאג פון דער 
גאנצער װעלט, ברענגען ײדן פון אמעריקע, פון פוילן, פון דער ליטע, פון 
דײטשלאנד, קאפיטאליסטן און ארבעטערם, באלעבאטים און חלוצים, און מע 
בויט, מע גראבט אין זאמד, מע שנײדט בערג און מע לײגט אוים נײע גאסן, 
הײזער און קלײטן װאקםן װי מיט רוחות, פרײזן אויף ערד שטײגן ביזן 
הימל, ײדן מאכן געשעפטן, טומלען, טראםקען, לויפן פארשמײעטע אין דער 
ברעגענדיקער היץ, קױפן און פארקויפן, פארדינען שװערע געלטער פון 
האנט צו האנט — און איך אויך בתוכם... װילםטו דאך מםתמא װיםן, װי 
אזוי זעט אוים די שטאט תל־אביב אלײן? זאג איך דיר אפריער, זוגתי 
היקרד״ אז באשרײבן די דאזיקע שטאט איז נישט פאר מײנע כוחות. גרע־ 
םערע שרײבערס פון מיר האבן שוין געפרװוט שרײבן איבער תל־אביב, אנ־ 
געשריבן גאנצע בערג, אויםגעגאםן טײכן מיט טינט, פארנוצט אן א שיעור 
פאפיר — און ס׳איז נאך אלץ ניט גענוג. שטעל זיך פאר א שטאט א 
ליאלקע, א ליכטיקע, א זוניקע, אײביק א תמוזדיקע, דאם הײםט, זי גליט 
שטענדיק אונטער דער הײסער זון, װי בײ אוגדז זומער אום סאמע תמוז, 

און די דאזיקע שטאט ליגט אויםגעצויגן אויפן גאלדענעם זאמד, בײם ברעג 
ים, מיט צענדליקער, און אפשר הונדערטער, בילד־שײגע גאםן און געסלעד, 
אלע רוישיקע און פרײלעכע, אלע האלטן זײ אין מיטן בויען זיך, א סך פון 
זײ זענען אין גאנצן צעאקערט און צעגראבן אין פרישער רויטער ערד, 
פארשטעלט מיט שורות הויכע רישטאװאניעם, אויף וועלכע עם קלעטערן 
ױנגע ײדישע הארעפאשניקעס, ציגל־טרעגערם, מויערערם, פארבערם, מו־ 
ליארעס און סטאליארעם, די טראטוארן זענען פארלײגט מיט קופעם זאמד, 
מיט געהילץ, מיט אײזערנע פרעגטן, אין די הויפן זידן גריבער מיט װאפנע׳ 
מאטארן קלאפן, מאשינען ארבעטן, שלינגען אײן שטײנער און שפײען אוים 
צעמענט — עם בויט זיך א שפאגל־נײע ײדישע װעלט, עם שמעקט מיט 
משיחם צײטן... דער גרעסטער חידוש איז דא, װאם די גאנצע שטאט, פון 
אויבן ביז אראפ, איז באזעצט און באלעבט און באטריבן דורכוים פון ײדן׳ 
פון ײדישע קעפ און פון ײדישע הענט, פון ײדישעד ארבעט, פון ײדישן 
האנדל און פון יידישער השגחה — ניטא קײן גוי, דו זאלםט זאגן, אויף א 
רפואד״ םײדן מע זאל רעכענען די אראבישע שקאצימלעך און שיקםעלעך, 
װאס קלײבן דא אין די גאםן מיםט און אגעברענטע שטיקלעך סיגארעטן, 
און אויך יעגע גוײם, װאם קומען אהער צו גאסט, שפאצירן און גאפן און 
װונדערן זיך אויפן דאזיקן נײעם ײדישן װונדער. די שטאטפירער זענען 
דא אלע פון אונדזערע הײמישע ײדן, באלעבאטים און ארבעטער, די פאלי־ 
צײ־לײט — אונדזערע אײגעגע ױנגע־לײט, די אנגעשטעלטע אויף דער פאטשט 
— יידישע קינדער, בחורים און מיידלעך, אפילו פײער־לעשער, אפילו הינט־ 
שלעגערס, אפילו די װאם פאמפען אוים די שמוץ פון די הײפן אין פארמאכ־ 
טע קעםלען — זענען אלע ײדן, און ניט םתם ײדן, נאר אזעלכע, װאס זיד־ 
לען זיך צװישן זיך גאנץ נישקשהדיק אויף לשון־קודש... װארעם לשון־ 
קודש, דארפםטו װיםן, זוגתי היקרד״ זיצט דא אויבנאן, געװעלטיקט אויף 
טיר און אויף טויער, אויף אלע שילדן פון קלײטן און פאבריקן, אפיסעם 
און בעגק, רעםטאראנען און טעאטערם, שנײדער־געװעלבן און שוםטער־ 
בײדלעך — פון אומעטום שמײכלען צו דיר די גרויסע, פירקאנטיקע, מחיה־ 
דיקע אותױת פון אונדזער הײליקער שפראך, די שפראך פונעם םידור און 
פונעם חומש. אלע םארטן פורן, םײ אויטאמאבילן און טראקם, סײ װעגן 

און װעגעלעך פון ציגל־פירער, מילכלײט און פעדלער, זענען באמאלט און 
באקלעפט מיט העברעישע בלעכלעך. װאס דארפםטו מערז איך האב דא 
אלײן געזען מיט מייבע אויגן א ײדישן באלעגאלע מיט א ײדישן פערד — 
האט דער באלעגאלע גערעדט לשון־קודש, און בײם פערד איז דער כאמוט 
געװען געשטעמפלט אויך אויף לשון־קודש, און נאך מיט א מגן־דוד פון 
אויבן. איך האב געמאכט ״שהחײנו״, און — למאי זאל איך פון דיר לײקע־ 
נען, זוגתי היקרה ? — עם האבן זיך מיר געשטעלט טרערן אין די אויגן... 

נאר ניט דאם איז גאך דער עיקר. דעם רעכטן קאך מיט דער אמתער 
לעבעדיקײט און פרײלעכקײט זעסטו דא ארום פאר נאכט, בשעת די גרויםע 
גליענדיקע זון הײבט זיך אן זעצן, און גאנץ תל־אביב לאזט זיך נאך דער 
ארבעט צום ים אפקילן זיך, װער צו פום, װער אין אײגענע אויטאמאבילן, 
װער אין די שטאטישע ״באסעם״, רויטע און זילבער־פארביקע, װאם לויפן 
אײנער נאכן אנדערן העבדום־פענדום גאר אויפן לײטישן שטײגער, און װער 
רײטנדיק אויף בײסיקלעך, צום מײנםטן ױגגװארג, און דװקא פארװײז, פון 
פארנט א בחור אוןיפון הינטן א מײדל — אזוי איז דא דער מינהג. און מחמת 
מע האלט אומעטום אין בויען, שטײט אין דעד לופטן א געדיכטער רויט־ 
לעכער װאלקן פון שטויב, און אין דעם דאזיקן רויטלעכן װאלקן, פון בײדע 
זײטן גאם, שטראמען אן אן אויפהער געדיכטע מחנות מעגטשן, אזוי געדיכט, 
אז מע קאן זיך קוים דורכשטופן, אלע ױם־טובדיקע, זומערדיקע, אנגעטאן 
פון קאפ ביז פיס אין װײםן, און אלע מאדנע אויפגעלײגט און האפערדיק 
— איך האב אזעלכע האפערדיקע פגימער בײ אונדז אין בראנזװיל, און אפי־ 
לו אין בארא־פארק שוין לאנג ניט געזען! און םע קלינגט, און םע פײפט, 
און סע טרומײטערט פון אלע זײטן, די קאסעס פון די טעאטערם זענען בא־ 
לאגערט פון ױנגע־לײט, די רעםטאראנען זענען איבערגעפאקט פון אנגע־ 
הארעװעטע ארבעטערם, װאם זיצן פארשװיצטע, מיט פארקאטשעטע ארבל 
ביז די עלנבויגנם און עםן, קײן עין־הרע, געשמאק װעטשערע, און די 
קאפע־הײזער, דערהויפט די װאם בײם ברעג ים, זענען באזעצט קאפ אויף 
קאפ, פון אינעװײניק, פון דרויםן און אפילו אין מיטן גאס, װארעם די שפע 
איז גרויס, די פראםפעריטי, קײן עין־הרע, איז אין פולן גאנג — מענטשן 
1 פארדינען געלט און גיבן אוים געלט. און מענטשן זעסטו דא אין די גאםן 

אלערלײ — סײ די הונדערט פראצענט ײדן, מיט װעלכע תל־אביב איז אזוי 
באריימט אויף דער װעלט, םײ די איבעריקע עטלעכע פראצענט גוײם, װאם 
קומען הנאה האבן פון די ײדן, דערהויפט אראבער אין געשטרײפטע ציצענע 
קלײדלעך, מיט רויטע טערקישע יארמלקעם אויף די קעפ די דאזיקע ארא־ 
בער שפאצירן דא גרופעסווייז, װי עכטע ליידיקגייער, שלעפן פויל די שטעק־ 
שיך אויף די בארװעסע פים, האלטן זיך איינע די אנדערע ביי די הענט׳ 
שטעלן זיך אפ קוקן ווי יידן טרינקען בײ די קרעמלעך גאזאז, שטייען אזוי 
לאנג, ביז עם געמט זײ אויך אן א חשק... און שפראכן רעדםטו דא װעלכע 
דו ווילםט: ווילסט יידיש — איז יידיש, וױלסט רוםיש — איז רוםיש׳ און 
ענגליש׳ און פויליש, און דײטש — דײטש רעדט מען דא אצינד גאר א סך׳ 
מחמת די אנגעלאפענע דײטשע ײדן׳ װאם האבן זיך דא נעבעך מחיה געװען, 
ארויםגעראטעװעט זיך פונעם דײטשן גיהנום און ארײנגעפאלן צום טאטן 
אין װײנגארטן... גאר מער פון אלץ קלינגט דיר אין די אויערן אונדזער 
אלטע העברעישע שפראך: ערשטנם, װײל ם׳איז א גרויםער חידוש׳ ממש 
א װונדער׳ הערסטו דאס מער׳ און צװײטנס׳ װײל דאם ױנגװארג װײםט דא 
טאקע ניט פון קײן אנדער לשון׳ אויםער העברעיש, און די ארבעטעד רעדן 
דא אויך׳ צום מײנסטן׳ נאר העברעיש׳ און אויף זײ קוקגדיק מוזן שוין אויך 
די גבירים און די אריםטאקראטן רעדן העברעיש, װארעם װאם פאר א פנים 
װאלט דאם געהאט׳ אז פראסטע ארבעטער זאלן יא רעדן לשון־קודש און 
אריסטאקראטן ניט?.. איך אלײן פרװו שוין אויך רעדן העברעןש׳ דאם 
הייסט׳ אז איך באגעגן א מענטשן, זאג איך אים ״שלום״, און אז איך לאז 
אים אפ, זאג איך ״שלום וברכה״ — אזוי איז דא דער מיגהג. איך װאלט גע־ 
רעדט א ביםל מער, װײל דו װײםט דאך מםתמא, זוגתי היקרד״ אז קײן עם־ 
הארץ, חלילד״ בין איך קײן מאל ניט געװען, ײנגלװײז האב איך דװקא גע־ 
האט צומ לערנען א גוט קעפל און שפעטער, בעת איך בין, ניט הײנט גע־ 
דאכט, געזעםן בײ דײן טאטע־מאמע אויף קעםט, פלעג איך אפט ארײנקוקן 
אין א העברעיש מליצה־ביכל, אדער אין א העברעיש בלאט. איז אבער די 
צרד״ װאם דא אין ארץ־ישראל האבן זײ ליקװידירט אלע ״קמצן״ און אײנ־ 
געפירט אנשטאט זײ גאלע ״פתחן״ — אזוי אז װען איך כאפ א װארט מיט 
״פתחן״, מוז איך דאס פריער פון אלץ איבערלײגן אין געדאנק צוריק אויף 

״קמצך/ בלײבט שוין מיר מער קײן צײט ניט צו כאפן די װײטערדיקע 
װערטער.״ 

איך װעל דיר זאגן דעם אמת׳ זוגתי היקרה: לכתחילד״ דעם ערשטן 
טאג, אז איך בין ארײנגעפאלן אין דער דאזיקער נײער׳ ליכטיקער, רוישי־ 
קער, וװנדערלעכער יידישער װעלט, בין איך געװען װי א דולער און האב 
געפילט, אז אויפן הארצן איז מיר דערפון אי פרײלעך, אי טרויעריק: פרײ־ 
לעך — װאם איך האב זוכה געװען צו זעך מיט מײנע אויגן אזא פרײד און 
אזא נחת בײ אונדזערע געיאגטע און געפלאגטע ײדן, דערלעבט כמעט 
משיחם צײטן: און טרויעריק — װייל עם האט מיר באנג געטאן, שטארק 
באנג געטאן, װאם אלײן בין איך אהער געקומען שוין א ביסל שפעטלעך, 
אויף דער עלטער, װען דער קאפ איז שוין װײס, אויפן הארצן לײגט זיך 
אפט א שװערער אומעט און די פליגלען זענען שוין אויך ניט אזוי לײכט 
אויף צו פליען הויך און פרײ אין די הימלען, װי אמאליקע יארן. ״ניטא 
שוין — ווי פלעגט זאגן די מאמע דײנע, אונדז צו לענגערע יאר — די 
כוחות װאס מוידװײז״... נאר די דאזיקע געדאנקען האבן בײ מיר געדויערט 
ניט מער װיפל איך דערצײל דיר. װארעמ אז איך בין געקומען צוריק פון 
דרויםן אין האטעל ארײן, דארט וװ איך האלט סטאנציע, האב איך געטראפן 
מײן גומער פול מיט מענטשן, װאם האבן מיר אפגעגעבן גאר א װארעמען 
שלום־עליכם. װער זענען די מענטשן ? פרעג מיך עפעם גרינגערס! א טײל 
,פון זײ געדענקען מיך יאקבי נאך גאר פון א מאל, בעת איך האב געהאנדלט 
אין אדעם און אין יעהופעץ אויף דער בערזע, און א טײל זענען גלאט ארײן 
אנקוקן מיך מחמת נײגעריקײט. פון װאנען האבן זײ זיך דערוװםט װעגן מײן 
קומעןל לאזט זיך אויס א מעשד״ אז די היגע העברעישע צײטונגען האבן 
מיך הײנט׳ גאנץ פרי נאך׳ מקבל־פנים געװען׳ געמאכט פון מײן קומען קײן 
ארץ־ישראל א גאנצן צימעם׳ גאר ווי ביי אוגדז אין אמעריקע. אײנע א ציי־ 
טונג, װאם כאפט דעם אנבליק פון א לײלעך׳ אזוי לאנג און ברײט איז זי, 
האט מיך באגעגגט אזש מיטן פסוק: ״ברוך־הבא — מנחם־מענדל איז דא ו״ 
א צװײטע צײטונג האט װעגן מיר געלאזט דרוקן א גאגצן פעליעטאן, דאם 
הײםט, זי האט זיך כלומרשט געװיצלט אויף מײן חשבון, זיך אויסגעדריקט, 
אז דא אין ארץ־ישראל כאפן מיר די פיש פאר דער נעץ: קײן בערזע פאר־ 

מאגן מיר נאך ניט, נאר מגחם־מענדל איז שוין דא. װי זאגט שמריה 
לעװין־ ״קײן פערד זעט מען נאך ניט אין לאנד, נאר פערד־גגבים האבן 
זיך שוין באװיזך... נאר שארפער פון אלע איז אויף מיר אנגעפאלן א דריטע 
בײטונג, דװקא אן ארבעטער־בלאט — יעגע האט מיך פשוט געזידלט? 
״אהא ו — איז זי ארויםגעטראטן מיט א ירגזון, — טאמער איז געװען קארג׳ 
איז ע ר שוין אויך דא, מגחם־מענדל אלײן איז געקומען פול מאכן דעם בע־ 
כער! קארג גארנישטן, זאגט זי, האבן מיר דא בײ אונדז, קארג טויגעניכטסן, 
לײדיקגייער, שטעקל־דרײער, װאם האבן זיך אנגעלייגט חרוב צו מאכן דאם 
לאנד דורך זײער געפערלעכער ספעקולאציע, איז ער אלײן, בכבודו ובעצמו, 
שוין אויך דא, ער, דער אבי אבות הטומאה! איצט, זאגט זי, קאנען מיר 
שוין זײן רולק: א שפאן ערד װעט װערן מיט גאלד גלײך, פרײזן אויף דירות 
װעלן פארדרײפאכט װערן, דער ארעמער ארבעטער װעט בלײבן אן א דאך 
איבערן קאפ״... און פארענדיקט האט די צײטונג אירע בײזע װערטער מיט 
א ביטערער טענה צו דער שטאט־פארװאלטונג, װאם דא הײםט זי אויף 
העברעיש ע י ר י ה: ״װאס שװײגט זי ? װאס שלאפט זי ? װאס טראכט זי 
זיך ?״.., 

װאס זאל איך דיר זאגן, זוגתי היקרה? אז איך האב דאס איבערגע־ 
לייענט, איז מיר פיגצטער געווארן אין די אויגן. אויף אזא קבלת־פנים האב 
איך זיך גארניט געריכט: און וװ? אין ארץײשראל, אין אונדזער לאנד! 
גװאלד, פאר װאם קומט דאס מיר? װאס האבן זיי אויף מיר אזעלכעס דער־ 
זען ? װעמען טשעפע איך ? װעמען האב איך דען אויף מײן לעבן שלעכטם 
געטאן? מיר דאכט, אז זינט איך שטײ אויף מײנע פים האב איך קײנעם 
מיט קײן פינגער ניט אנגערירט, און טאמער האב איך אײנעם יא שלעכטס 
געטאן, איז דאם געװען נאר זיך אלײן... דערזען, אז איך זיץ א דערשלאגע־ 
גער, האבן די געםט מײנע, די װאם זענען געקומען אין האטעל מיר אפגעבן 
שלום־עליכם, געמאכט פון מיר דאס גרעסטע געלעכטער: ״װאס עםט איר 
אײך אזוי אפ, זאגן זײ, דאס הארץ דערפון, אדון מנחם־מענדל? (אזוי גײט 
דא די שפראך: אלע מאנםבילן הײםן ״אדון״, און אלע װייבער — ״גברת״). 
לאכט זיך אוים, זאגן זײ, פון דעם דאזיקן בלעטל מיט זײנע שרײבערײעכצן 
— ס׳איז ניט מער װי םאציאליםטישע פאליטיק נ די ארבעטארערם, זאגן זײ׳ 

פארגינען אונדז פשוט ניט, װאס מיר בויען דאם לאנד בעסער פון זײ, ציען־ 
צו קאפיטאל פון דרויסן, מאכן פון תל־אביב א טייערע שטאט, מיט 
ט י י ע ר ן באדן, פונקט װי לאגדאן און נױ־יארק — ליאפען זײ אויף אונדז, 
שרײבן המנס מםירות, זידלען זיך!.. נאר װער, זאגן זײ, קוקט זיך אום 
אויף זײ, אויף די האלעדראנצעס אין די קורצע הויזלעך — מיר הערן זײ, 
ווי די קאץ!״״. 

פון די דאזיקע רײד און פון דעם לשון ״מיר״ האב איך מיך אנגע־ 

הויבן שטויסן, אז אט די אלע לײט, װאס זענען מיך געקומען מקבל־פנים 
זײן, זענען דאם מסתמא יענע, װעמען די ארבעטער־צײטונג האט מכבד גע־ 
װען מיטן שײגעם נאמען ״גארנישטן, טויגעניכטםן און לײדיקגײער״, דאם 
הײסט מעקלער, װאם מעקלערן מיט ארץ־ישראל־ערד. און כך־הוה. אז מיר 
האבן זיך א ביםל מער צערעדט, בין איך געװאר געװארן, אז זײ זענען טאקע 
היגע ספעקולאנטן, נאר אויף העברעיש הײםן זײ ״ספםרים״: זײ ספעקולירן 
מיט פלעצער, מיט ״לאטס״ אויף אונדזער אמעריקאגער לשון, װאס אויף 
העברעיש הײסט דאס ״מגרשים״. דאם דאזיקע געשעפט פון ״מגרשים״ איז 
א גאלדן געשעפט, קײן בעםערס דארף מען שוין גארניט. מענטשן זענען דא 
אין אײן שמע־ישראל, זאגן זײ, נתעשר געװארן, אנגעשאטן פולע זעק מיט 
פונטן. ״איר פארמאגט, זאגן זײ צו מיר, אדון מנחם־מענדל, א זעלטענעם 
חוש הריח — איר זענט געקומען פונקט אין דער ריכטיקער צײט• װארעם 
װיםן זאלט איר, זאגן זיי, אז עם גײט אויף תל־אביב א כמארע פון דײטשע 
ײדן, דירה־געלט װעט שטײגן הימל־הויך, הײזער װעלן פלאקערן, ״מגרשים׳ 
װעט מען זוכן מיט ליכט — גליקלעך װעט זײן יענער, װער עם װעט 
ארײנכאפן כל־זמן עס לאזט זיך! בכן, זאגן זײ, װאם זשע שװײגט איר, אדון 
מנחם־מענדל ז אויב, זאגן זײ, איר האט געבראכט מיט זיך פון אמעריקע 
ק ו י פ ע ר האבן מיר פ א ר ק ו י פ ע ר!״... ״געװים, זאג איך, האב איך גע־ 
בראכט מיט זיך קויפער — א גאנצע שיף האב איך געבראכט! נאר דערוױיל״ 
זאג איך, װיל איך מיט אײך רעדן פון אײן ראיעלן קונד״ װאם זוכט אין 
תל־אביב א מגרשל פון א פופציק דונאמלעך באדן״... און איך גײ און דער־ 
צײל זײ פון מײן װאל־םטריטער ״נשרף״, װאם איז מיט אונדז געפארן אין 
ערשטן קלאס. האבן זײ פון מיר װידער געמאכט א געלעכטער: ״אוי, זאגן 

זײ, אדון מנחם־מענדל, איר רעדט דאך, האט קײן פאראיבל ניט, װי מע 
זאגט עם בײ אײך אין אמעריקע, טאקע נאר װי א גרינער \״ און זײ גיבן 
מיר צו פארשטײן, אז פון פופציק דונאם אין תל־אביב דארף מען פארגעסן; 
מע קויפט שוין דא גארניט קײן באדן אויפן דונאם, נאר אויפן ״פיק״, אויפן 
אײל, הײסט עס. א ״מגרש״ װערט דא גערעכנט ארום אכט הונדערט פיק, 
װאם דאם איז נאך װײט פון א האלבן דונאם, און קאםטן קאםט דאם שװערע 
טויזנטער פונטן. ״הײנט פארשטײט איר שוין, זאגן זײ, װי הויך מיר האבן 
דא אװעקגעשטעלט אונדזעד תל־אביב ?״... 

הכלל, זײ האבן מיר קלאר געמאכט דאם געשעפט פון ״מגרשים״ און 
״פיק״ ארום און ארום, אזוי אז איך האב מיך אין דעם ארײנגעװארפן מיט 
לײב און לעבן, װי אין די ױנגע יארן א מאל. און איך קאן דיר אנזאגן, זוגתי 
היקרד״ א גוטע בשורד,: עם פיקט זיך שוין בײ מיר גאר א גרויםער ענין 
פון היפשע טויזנטער פיק... נאר מחמת איך בין שטארק פארנומען, מאך איך 
דאם בקיצור. אם־ירצה־השם, אינעם אנדערן ברױו װעל איך דיר ארויס־ 
שרײבן אלצדינג באריכות. לעת־עתה לאז גאט געבן מיט געזונט און מיט 
הצלחה. גרים אלעמען באזונדער גאר פרײנדלעך. 

ממני בעלך מנחם־מענדל 

ע י ק ר ש כ ח ת י. איך קאן דיר גאר ניט ארויםשרײבן, זוגתי היקרד״ 

דעם פארדראם מיטן עגמת־נפש, װאס איך האב דא געהאט ־ אונדזער משה־ 
הערשל דער פרא־אדם איז דאך טאקע גיט געקומען מיך אראפנעמען פונעם 
שיף. פונקט װי דאם הארץ האט מיר געזאגט \ אלע פאסאזשירן זענען בא־ 
געגנט געװארן, װער פון קרובים און װער פון גלאט גוטע פרײנד, נאר איך 
אײנער בין אראפ מיטן םעטשל אלײן, עלנט װי א שטײן. האב איך מיך דא 
צעפרעגט, וװ קאן איך אויםגעפינען װעגן אים, צי לעבט ער כאטש ך האט 
מען מיר אנגעװיזן אויף דעד צײטונג פון די ארבעטער, װאם דארט געפינט 
זיך די ״הםתדרות־/ דאם הײםט, די היגע ױניע פון די לשון־קודשדיקע םא־ 
ציאליסטן. איז מיר לכתחילה די זאך געװען פריקרע: יענע האבן מיך אזוי 
גיט שײן באהאנדלט, װעל איך צו זײ גײן בעטן טובות? נאר צוריק האב 
איך א טראכט געטאן: איך װיל װיםן װעגן מײן זון — װאס װעל איך זיך 


27 



י. ד. בערקאװיטש 


דא שפילן מיט זײ אין ברוגזלעך ? בין איך צו זײ ארײן. האבן זײ מיך אויפ־ 
גענומען דװקא פרײגדלעך׳ געבעטן זיצן׳ גערופן מיך אפילו ״רב מנחם־ 
מענדל״ און מיר איבערגעגעבן, אז משה־צבי (אזוי הײםט שוין דא אויף 
העברעיש אונדזער משה־הערשל, זאל געזונט זײן — טאקע אזוי, װי מע 
האט אים א נאמען געגעבן אויפן ברית) געפינט זיך אצינד אין ״עמק״ און 
איז דארט פאררעכנט אין דער ״קבוצה״ גאר פאר א גרויםן חשוב. נו, גאט 
צו דאנקען כאטש דערפאר! האב איך זײ שוין פאר אײן װעגם א פרעג געטאן־ 
״זאגט מיר, זאג איך קינדערלאך, מיט װאם דערקלערט מען דאס: דא, זאג 
איך, הײם איך בײ אײך ״רב מנחם־מענדל״ און איר לײגט אויף מיר כבוד, 
און פריער אין אײער צײטונג האט איר מיך געשאלטן! װי שיקט זיך דאם, 
אז איך, זאג איך, משה־צביס פאטער, זאל זײן דער ״אבי אבות הטומאה ?״.״ 
זאגן זײ צו מיר מיט א שמײכל : ״מיר האבן געמײנט, רב מגחם־מענדל, ניט 
אײך, נאר אײער סימבאל...״ װי געפעלט דאם דיר? װידער א מאל דאס 
אײגענען רבונו־של־עולם, װאם איז דאס פאר אן אנשיקעניש אויף מײן 
קאפ? אנומלט, אויפן שיף, האט די רײבע מאלערין געמאלט מײן םימבאל, 
איז ארויםגעקומען א פיפערנאטער מיט הערנער, און דא האבן די ארעמע 
ארבעטער באשריבן מײן םימבאל, האבן זײ מיך אויך געמאכט מיט בלאטע 
צו גלײך! איך מוז דערגײן, אײן מאל פאר אלע מאל, װאם איז דאם אזעלכעם 
״סימבאל״, װאם איך װער דערפון אזוי אויםגעריםן ?.. 



דריטער בריװ 


זײן שוונף ״מנחם־מענדל השני״ 

מנחם-מענדל בון תל-אביב צו זײן װײב שײנע-שײנדל אין בראנזװיל 


לזוגתי היקרה הצנועה החכמה מרת שײנע־שײנדל שתחי , . עכב״ב, 

ראשית בין איך דיר מודיע, אז איך בין ברוך־השם בקו החײם 
והשלום. השם־יתברך זאל העלפן, מע זאל תמיד הארכן אײנס פונעם אגדערן 
נאר גוטם מיט בשורות טובות, ישועות ונחמות — אמן. 

ו ה ש נ י ת הנה זײ װיסן, זוגתי היקרד״ אז מיר האלטן שוין מיט אונ־ 

דזער געשעפט פון ״מגרשים״ אין תל־אביב גאנץ װײט. דאם הײסט, מיר 
האבן שוין אויף אונדזער צעטל א היפש ביסל פלעצער, װאם שטײען צום 
פארקויף און אויף יעדן ״מגרש״ זענען דא צענדליקער בעלנים, צום מײנ־ 
סטן אונדזערע אמעריקאנער ײדן, װאם חלשן, גײען אויס נאך א שטיקל ערד 
אויף צו בויען א הויז און זיך באזארגן אויף דער עלטער אין ארץ־ישראל 
סײ מיט עולם־הזד״ סײ מיט עולם־הבא. צװישן די דאזיקע ״מגרשים״ זענען 
פאראן אזעלכע, װאם זענען שוין לאנג פארבויט מיט פײנע פרױואטע װילעם 
און פארפלאנצט מיט געדיכטע בײמער, מיט קוסטעם בלומען און מיט שאר 
ירקות — װעלן מיר די װילעס אײנם און צװײ (אדער װי מען זאגט דא 
אויף לשון־קודש ״אחת־שתים״) ארונטערװארפן, די ביימער אויסהאקן, די 
בלומען מיט די שאר ירקות װעלן מיר עוקר מן השורש זײן און אויף זײער 
ארט װעלן מיר, מיט גאטס הילף, אװעקשטעלן גרויםע אמעריקאנער טענע־ 
מענט־הײזער, צעשלאגן אויף קלײנע דירות, מיט קלײטן פון אונטן, װארעם 
למאי זאל פוםטעװען בראנד־טײערע ערד, אויף װעלכער מע קאן געדיכט 
באזעצן אזוי פיל אנגעלאפענע דײטשע ײדן נעבעך, װאס גײען ארום פון 
שטוב צו שטוב פארשמאכטע פון דער היץ, קלאפן אפ די טירן, זוכן װוינונ־ 

גען — און ם׳איז ניטא י״ װעםטו דאך מסתמא פרעגן: װער איז דאם דער 
״מיר׳/ װאם איך שרײב דיר אלץ בלשון רבים ? איז דערין פאראן א גאנצע 
געשיכטע: 

פון דער חברה םפעקולאנטן, אדער װי זײ הײםן דא ״םפסרים״, װאם 
זענען די ערשטע טעג געקומען אויף מײן םטאנציע מיך מקבל־פנים זײן, 
האט זיך צו מיר באזונדער צוגעקלעפט אײנער א פארשוין מיטן נאמען 
אברהמעלע שװארצאפל, װאס דא רופט ער זיך אויף העברעיש אברהם אישון 
בת־עין. אלײן איז ער, אט דער אברהם אישון־בת־עין, א קלײניטשקער, א 
דארינקער, א שװארצינקער, מיט א פליכעװאטן קעפל, מיט טיף אײנגעפא־ 
לענע באקן און מיט א פאר טרויעריקע, פארזארגטע, נאר לויפנדיקע אויג־ 
לעך, װאם זוכן ״פארצוקונג״, דאם הײםט פרנםה פאר װײב און קינדער. אז 
ער איז צו מיר ארײנגעקומען, איז ער, ראשית חכמד״ מיר געפאלן אויפן 
האלדז, זיך צעקושט מיט מיר, װי מיט אן אײגענעם ברודער, אפגעטראטן 
עטלעכע טריט אהינטער, באטראכט מיך א וױילע מיט דינע טרױעריקע, 
פארזארגטע אויגן און זיך אנגערופן מיטן לשון פון יעקב אביגו צו זײן 
זון ױםף: ״אך, ׳מנחם־מענדל, מנחם־מענדל: זענט איר, הײםט עם, זאגט ער, 
טאקע דער אמתער מנחם־מענדל ? ראה פניך לא פללתי — איך האב גאר 
קײן מאל ניט געחלומט פון אזא גליק, אז איך װעל אײך א מאל זען!״... מיט 
װאס האב איך עס בײ אים אומבאקאנטערהײט פארדינט אזא פרײנדשאפט 
מיט אזא װארעמען ברוך־הבא ? ערשטנס, איז ער אין מיר, זאגט ער, פאר־ 
ליבט גאך פון אמאליקע יארן, זינט ער האט מיך דערקענט פון שלום־ 
עליכמס באשרײבונגען, און והשנית, זאגט ער, זעגען מיר בײדע מאדנע 
ענלעך אײגער אויפן צװײטן, םײ אין כאראקטער, םײ אין אנדערע זאכן׳ 
אזוי ענלעך, אז דא אין תל־אביב האט ער גאר קײן אנדער נאמען גיט, נאר 
״מנחם־מענדל השני״ — מנחם־מענדל דער צוױיטער הײםט עם!.. װי באלד 
אזוי, מוז ער, זאגט ער, פריער פון אלץ אויםגיםן פאר מיר זײן הארץ, און 
איך זאל אים קענען אזוי גוט, װי ער קען מיך, און ערשט דערנאך, זאגט 
ער, װעלן מיר בײדע, מיטן אײבערשטגס הילף, עפעס מתקן זײן אויף דער 
װעלט... ער האט זיך צוגעזעצט צו מיר נאענט, א בענקל קעגן א בענקל, 
ארויפגעלײגט זײנע הײםע הענט צו מיר אויף די קני, מיר דורכגעבריט 

דאם לײב, גערעדט און גערעדט׳ גארניט געװאלט אױפהערן. א צינגל איז 
בײ אים א גלאטם און א געשליפנם, די װערטער שיטן זיך אים פונעם מויל 
װי געקאכטע ארבעס, קײלעכיקע, װײכע און באטעמטע — א פארגעניגן אים 
צו הערן. איך זאל דיר װעלן איבערדערצײלן אלצדינג, װאם ער האט מיר 
אנגערעדט, װעט מיר גיט קלעקן ניט קײן פאפיר, ניט קײן םטעמפס, מחמת 
ער איז א שרעקלעכער מאריך — װעל איך דאם דיר מאבן בקיצור, איבער־ 
געבן נאר דאם סאמע תמצית, דאם רעכטע געדיכטע הײםט עח. 

איזן איז ער, װי ער דערצײלט, א קינד פון ארעמע, נאר זײער פײנע 
עלטערן אין דער ליטע, װאם צײלן, זאגט ער, זײער ײחוס אזש ביזן של״ה 
הקדוש, און פון דער מאמעס צד ביזן רביגו תם, נו, און פון דארטן, זאגט 
ער, ארויפצוצו, װי געװײנטלעך, ביז אדם הראשון. און געשאפן איז ער 
גאר צו גרויםע זאכן, ער איז געשגיטן, זאגט ער, פון דעם זעלבן טײערן 
געװאנט, װאס א חײם װײצמאן און א פינחם רוטענבערג; דער חילוק איז 
נאר דער, זאגט ער, װאם יענע האבן געהאט מזל, און בײ אים איז, זאגט ער, 
פונקט װי שלום־עליכם האט מ י ך באשריבן: ״שלים־שלים־מזל דורך טיר 
און דורך טויער״... שוין אלס ױנג בחורל אין דער הײם איז ער געװען, 
זאגט ער, א פארברענטער צױניםט, געהאלטן פײערדיקע רעדעם בײ זיך 
אין שטעטל, פארקויפט אן א שיעור שקלים, געקלאפט פושקעס פונעם נא־ 
ציאנאל־פאנד, געשפאצירט שבת אין װעלדל מיט באלעבאטישע מיידלעך, 
קראסאװיצעם ; נאר דאס אלץ, זאגט ער, איז פאר אים געװען װײניק, עם 
האט אים געצויגן צו עפעס העכערם, ער האט געהאט, זאגט ער, א געדאנק 
צו װערן ניט אנדערש, נאר אוםישקין דער צװײטער. איז ער אװעק אין דער 
פרעמד, אויסגעװאלגערט זיך אין װילנע, און אין כארקאװ, און אין אדעם, 
און וװ ניט ? זיך מפקיר געװען פארן צױניזם, געגעבן לעקציעם, געלערנט 
ײדישע קינדער העברעיש, און רוםיש, און דײטש, און װאם ניט? ביז ער 
האט ענדלעך, שוין אין די מלחמה־יארן, זיך דערשלאגן צו א תכלית; ער 
האט אנגעהויבן האודלען פריער קלײן, מיט זעק און מיט שפאגאט, דערנאך 
גרעםער און גרעסער — מיט םטערינעװע ליכט, גאנצע װאגאנעם, און מיט 
סאכארין, און מיט עוכװארג, און מיט קאנסערװן, און מיט שװעבעלעך, און 
מיט װאם ניט ? אזוי לאנג, אזוי ברײט, ביז ער איז אין קערענםקים טעג, 

זאגט ער, ארײן אין די מיליאנען, און שפעטער, אז קערענסקי איז ארוים־ 
געפאלן פונעם זאטל און דער רוסישער רובל האט אנגעהויבן זינקען זענען 
פון די מיליאנען געװארן מיליארדן• און אזוי װי ארום יענער צײט האט 
ענגלאנד אװעקגענומען ארץ־ישראל פונעם טערק און עס צוגעזאגט ײדן, 
האט ער גאר אנדערש, זאגט ער, ניט געטראכט, אז ער װעט זײן פארמעגן 
אװעקגעבן אויף אויםצוקויפן דאם לאנד פון די אראבער און פאר זיך אלײן 
װעט ער איבערלאזן ניט מער װי א האלבן מיליארד אויף טאשנגעלט. האבן 
זיך אבער ארײנגעמישט די באלשעװיקעם, ניט געדאכט זאלן זײ װערן, דער־ 
שמעקט בײ אים, זאגט ער, שװערע פודן געגאםן גאלד, אמתע ״םליטקי 
זאלאטא״, און אים געװאלט שטעלן צום װענטל. האט ער א שפײ געטאן 
אויף רוםלאגד מיטן קאמוניזם אין אײנעם און איז פון דארט אנטלאפן קוים 
א לעבעדיקער קײן דײטשלאגד, ארײנגעפאלן אהין בעת דער גרויסער אינ־ 
פלאציע, װען דײטשן זענען געגאנגען, זאגט ער, אין קלײטל ארײן אײנקויפן 
פרישטיק מיט א זאק פאפירגעלט אויף די פלײצעם און האט זיך גענומען 
קאראבקען װידער בארג ארויף, אנגעהויבן אײנקויפן הײזער און פאבריקן, 
אלערלײ פאבריקן, שיר ניט געװארן, זאגט ער, םטינעס דער צוױיטער. 
נאר װי באלד סטינעם דער ערשטער האט געמעגט ברעכן רוק און לענד 
האט ער דאך, זאגט ער, אװדאי געמעגטז״ איז ער אװעק פון דײטשלאנד 
קײן ארץ־ישראל און האט דא אנגעטראפן פונקט די צײט, װען טאבאק 
האט געהאלטן אין סאמע ברען: אין די קאלאניעס האט מען אויםגעריםן 
מאגדלבײמער און געפלאנצט טאבאק, און גאנץ תל־אביב האט געקאכט 
מיט טאבאקז האט ער לאנג ניט געטראכט, זיך אװעקגעזעצט אויף א 
נאכט איבער דער רוםישער ענציקלאפעדיע פון בראקהויז און עפראן, 
גרינטלעך אויםגעשטודירט דעם עגין פון פלאנטאציעם בכלל און טאבאק 
בפרט, און איז אװעק און האט געעפנט א פאבריקל פון סיגארעטן, און דװקא 
גוטע םיגארעטן, פערװי סארט. און כאטש ער אלײן, זאגט ער, האט אויף 
זײן לעבן קײן מאל גיט גערײכערט, האט ער איצט, כדי צו מאכן רעקלאמע 
פאר זײן נײעם געשעפט און העלפן בויען דאם לאנד, קודם־כל אלײן אנגע־ 
הויבן רײכערן, זיך צוגעכאפט מיט חשק צו די אײגענע םיגארעטלעך און 
פלעגט פון זײ אויםרײכערן אפשר זעכציק שטיק א טאג. האט ער באקומען, 

מנחם־מענדל אין ארץײשראל 


ניט פאר קײן ײדן געדאכט, א מאדנעם הוסט און שטארק אנגעהויבן לײדן 
אויפן מאגן, געװארן געפערלעך־ קראנק, שיער ניט אװעקגעשטארבן. דערצו 
איז דאם טאבאק־געשעפט אױך ניט געגאנגען, ער װײםט ניט פאר װאס — 
איז ער אין אײנע דרײ חדשים אפגעברענט געװארן, ער מיטן טאבאק, און 
איז געבליבן ״יאק סטאי׳/ האט ער זיך גענומען װארפן אויף אלע זײטן׳ 
איבערגעפרװוט אין תל־אביב אלערלײ געשעפטן, געגאםן טשװעקעס, גע־ 
פליקט פעדערן, אימפארטירט גאפטאלין, געקויפט און פארקויפט מעקענע, 
פאבריצירט א קאמבינאציע פון גאזאז מיט הײמישן קװאס, אפילו געהאלטן 
קעמלען בשותפות מיט אן אראבער — ם׳איז ניט געגאעען, זאגט ער, כאטש 
שרײ שמע־ישראל נ װאס דארפט איר, זאגט ער, מער י ער האט שוין שיער 
גיט געהאלטן בײ גליקלעך מאכן אי זיך, אי זײנע קינדער, אי גאנץ ארץ־ 
ישראל — דורך אזא מעשה ־ ער איז אײן מאל פאר צרות געפאח קײן חברון׳ 
געװאלט כאטש זען די מערת־המכפלה, האט אים אויפן װעג פלוצעם עפעם 
א בלישטשע געטאן פון די בערג, איז ער אראפגעשפרועען פוגעם אויטא־ 
מאביל, ארויפגעלאפן אויף אײנעם א בארג, אנגענומען פולע קעשענעם מיט 
שטײנדלעך, געקומען אהײם, זיך אװעקגעזעצט שטודירן די רוםישע ענצי־ 
קלאפעדיע פון בראקהויז און עפראן, ״מעטאלן און מינעראלן״, און אויםגע־ 
פונען, אז ס׳איז טאקע דאם, װאם ער האט געמײנט — ם׳איז ק ו פ פ ע ר נ 
(דאם הײסט פשוט — קופער ? נאר מחמת ער איז געזעםן, זאגט ער, א שטיק 
צײט אין דײטשלאנד, מישט ער ײדיש מיט דײטש). הכלל, ס׳איז גאר קײן 
ספק ניט געװען, אז כ׳איז קופפער, װארעם אחוץ װאם די רוםישע ענציקלא־ 
פעדיע האט דאס באשטעטיקט מיט אלע סימנים, האט ער נאך געהאט א 
גוטן עדות — משה רבינון. משה רבינו, זאגט ער, האט דאך אװדאי געוװםט 
די געאגראפיע פון ארץ־ישראל — שרײבט ער בפירוש אין חומש אזוי: 
״ארץ — א לאנד, אשר אבניה — װאם אירע שטײנער, ברזל — זענען אײזן, 
ומהרריה — און פון אירע בערג, תחצוב — װעםטו האקן, נחושת — קופ־ 
פער נ״... דארף מען נאך מער קלאר, װי דאס איז ?... בקיצור, ער האט קוים 
דערלעבט פרימארגן, איז ער גלײך געלאפן קײן ירושלימ צו די צױניםטישע 
טשיגאװניקעם און איז ארײנגעפאלן צו זײ מיט א שימחה * ײדן, מיר זענען 
געהאלפן — ער האט געפונען ק ו פ פ ע ר נ... און גײט און שיט פאר זײ אוים 

י. ד. בערקאװיטש 


אויפן טיש די שטײנדלעך. האבן זײ אים אנגעקוקט װי א משוגענעם. זאגט 
ער צו זײ־ ״װאם קוקט איר ז איר גלײבט מיר ניט י אט האב איך, זאגט ער, 
געבראכט צװײ גוטע עדות — פון אײן זײט די רוסישע ענציקלאפעדיע פון 
בראקהויז און עפראן, ״מעטאלן און מינעראלן״, און פון דער צווײטער זייט 
משה רבינו!״... האבן זיי פון אים געמאכט א געלעכטער. איז ער שוין, זאגט 
ער, געווארן אין כעם און מאכט צו זיי מיט הארץ: ״פון פינחם רוטענבערגן 
האט איר דאך מםתמא אויך אזױ געלאכטז זאלט איר וויםן זיין, זאגט ער, 
אז עס קען נאך טרעפן, אז איך זאל זײן רוטעגבערג דער צװײטער; דער 
ערשטער, זאגט ער> האט אייך ארויםגעצויגן פונעם ירדן עלעקטריע, און 
איו װעל אײך ארױםציען פון די בערג קופפער!״.., בקיצור, ער האט 
ארויםגעזען, אז ם׳איז ניטא מיט וועמען צו רעדן, האט ער א שפײ געטאן, 
זאגט ער׳ אויף די ציוניםטישע טשינאװניקעם און איז םוף־כל־סוף געװארן 
אט דאם, װאס ער איז אצינד — א פשוטער מעקלער, א םפעקולאנט פון הײ־ 
זער און ״מגרשים״, און שוין עטלעכע יאר, זינט דער ענגלישער פונט האט 
אנגעהויבן פאלן, האט ע ר אנגעהויבן שטייגן און שטייגט אלץ העכער און 
העכער. דער נאמען ״אברהמעלע שווארצאפל״, אדער בעסער געזאגט, זאגט 
ער׳ די פירמע ״אברהם אישון בת־עין״ איז, ברוך־השם, גוט באקאנט סײ 
אין תל־אביב, םײ אין יפו, סײ בײ ײדן, םײ בײ אראבער. ער מעג זיך, זאגט 
ער, בארימען, אז פאר די עטלעכע יאר האט ער ניט נאר אויםגעבויט א 
פיינעם מעמד פאר זיך אליין, נאר ער האט געהאלפן בויען ארץ־ישראל 
אפשר ניט װײניקער, זאגט ער, אויב ניט מער, פון די צױניםטן מיט דער 
״הסתדרות״ אין אײנעם. ער האט, זאגט ער, גאר א היפשן חלק אין דעם, 
װאם תל־אביב איז אין א קורצער צײט אויםגעװאקסן פון פינף און צװאנציק 
פיאםטער א פיק באדן ביז צװײ םונט״ און דרײ פונט, און פיר, און פינף, 
און זעקםז און זי װעט נאך, זאגט ער׳ אמ־ירצה־השם, ערשט װאקםן און 
װאקםן — לאזן נאר קומען די דײטשן!,. 

פארענדיקט זײן געשיכטע, מאכט צו מיר, דער דאזיקער אברהמעלע 
שווארצאפל, אדער, ווי ער רופט זיך אויף לשון־קודש, אברהם אישון בת־ 
עין: ״נוז װאם װעט איר איצט זאגן, מנחם־מענדל ברודערז איצט קענט 

איר מיך שוין דורך און דורך, פונקט װי איך קען אײך, און װעט אלײן צו־ 
געבן, אז אויב מײן מזל האט מיר גיט באשערט, איך זאל װערן פינחם רו־ 
טענבערג דער צװײטער, מעג איך אבער מיט רעכט זיך רופן ״מנחם־מענדל 
דער צװײטער״. אם כן, אויב יא אזוי, גיט מיר, זאגט ער, גאך א מאל אײער 
האנט און לאמיר שליםן פרײנדשאפט: אנשים אחים אגחנו — מיר זענען װי 
צװײ ברידערי זאגט זשע מיר, זאגט ער, מנחם־מענדל חביבי, וװ האלט איך 
מיט אײך אין דער װעלט, װעמען האט איר מיט זיך געבראכט פונעם שיף 
אח װאס פאר א מיגים קאפיטאליסטן זענען דאס י איך האב געהערט זאגן׳ 
זאגט ער, אז איר האט מיט זיך געבראכט פון אמעריקע גאר א װאזשגעם 
העכט, אײנעם א װאל־םטריטער ניצרף, װאס זוכט ניט וױיניקער פון פופציק 
דונאם באדן. גיט זשע אקארשט אהער אײער נשרף, װעלן מיר אים דא 
גיך אפבויען י װארעם איך, זאגט ער, שרעק מיך ניט אפ פאר פופציק דונאם, 
און אפילו ניט פאר הונדערט־ איך מאך דאם אחת־שתים און, װי דער 
אראבער זאגט, ״כאלאס״ — אראפ פון מארק!״... 

הכלל, װאם זאל איך דיר א םך מאריך זײן, זוגתי היקרה ? דער דאזי־ 

קער ״מגהם־מענדל השגי״ האט מיך מיט זײן לעבעדיקײט און מיט זײן 
װארעמקײט אזוי אפגעקויפט, אז איך האב מיך איבערגעגעבן אין זײנע הענט 
מיט פארמאכטע אויגן. און ניט לאנג געטראכט, האבן מיר אחת־שתים גע־ 
כאפט די שטעקלעך און זענען בײדע געלאפן צום װאל־סטריטער נערף. 
ער שטײט דא אײן אין דעם בעםטן האטעל, םאמע אויפן ברעג ים, טאקע 
בײ מײנעם אן אלטן באקאנטן פון די אמאליקע יעהופעצער גבירים. געטראפן 
האבן מיר דעם נעזרף איגעם גרינעם פארק פונעם האטעל, מחילה אין כא־ 
לאט, פון װעלכן עם האבן ארויסגעקוקט א פאר נאקעטע האריקע פיס. ער 
איז ערשט געקומען פון באדן זיך אין ים, דאם אפגעברענטע קײלעכיקע 
פנים האט אים פריש און ליכטיק געשמײכלט, דער געגאלטער קײלעכיקער 
שארבן האט רויט געפלאקערט, און עם האט אויםגעזען, אז קײן מעד הא־ 
פערדיקער מעגטש פון אים איז גאר אויף דער װעלט ניטא. ער האט מיך 
באגעגנט מיט א ברײטן, פרײלעכן ״שאלאמ!״, גאר אז ם׳איז געקומען צו 
געשעפט האט זיך ארויםגעשטעלט, אז איך האב אין דעם מ&רף געהאט א 
שטיקל טעות: ער אלײן האט שוין לאנג קײן געלט ניט, ער האט נאר קונימ 

מיט געלט — דאם הײםט׳ ער איז פשוט געקומען אהער זײן א מעקלער 
גלייך מיט אונדז אלעמען• אי די קשיה׳ ווי אזוי פארגינט ער זיך פארן אין 
ערשטן קלאם און שטײט אײן אינעם בעסטן האטעלז ״דאם — זאגט עו־ 
מיט א ליכטיקן שמי׳יכל — איז ניט מנחם״מענדלס באבעם דאגה״... קורץ 
און גוט — מיר האבן אים ארײגגענומען׳ צוליב זײנע קונים׳ פאר א דריטן 
פארטנער׳ צונויפגעשטעלט גלייך אויפן ארט א היפשן צעטל פון אלערליי 
מגרשים׳ און צו גאט א האפענונג׳ אז מיר וועלן זאלבע דריט טאן גאר א 
גרויסע ביזגעם. און מחמת איך בין שטארק פארנומען און האב קײן צײט 
ניט׳ מאך איך דאם בקיצור. אם־ירצה־השם׳ אינעם אנדערן ברױו װעל איך 
דיר ארויםשרײבן אלצדינג באריכות. לעת־עתה זאל גאט געבן מיט געזונט 
און מיט הצלחה. גרים איטלעכן באזונדער גאר פרײנדלעך. 

ממני בעלך מנחם־מענדל 

עיקר שכחתי. אזוי װי איך האב שוין אנגעהויבן צו ביםלעך רעדן 
העברעיש׳ האט מ־־ט מיר נעכטן פאםירט אזא געשיכטע: איך האב באדארפט 
פארן צו מײן נײעם פארטנער׳ צו דעם אברהם אישון־בת־עין׳ אויף םאפער׳ 
בין איך ארויף אויף אײגעם פון די היגע ״באםעם״ און געטראפן׳ קיין עין־ 
הרע׳ אן איבערגעפאקטן ״באם״ מיט ײדן. פרעג איך דעם שאפער אויף 
העברעיש: ״יש מגרש ז״ — צי ס׳איז׳ הייסט עם׳ פאראן א פלאץ פאר מיר. 
טוט אויף מיר דער שאפער טשיקאװע א קוק און ענטפערט מיט א שמײכל: 
״אין מגרשז״ — ניטא׳ הײסט עם׳ קײן פלאץ. זאג איך צו אים שוין אויף 
פראםט ײדיש׳ אין שפאם: ״מער װי א י י ן מגרש דארף איך ניט ו״ איז 
צװישן עולם אויםגעבראכן א געלעכטער. לכתחילה האב איך געמײנט׳ אז 
דאם לאכן זײ פון מײן װיץ: לםוף האט זיך אויסגעלאזט׳ אז זײ האבן געלאכט 
פון מײן עם־הארצות: אנשטאט ״מגרש״, װאם איז דער טײטש א ב ו י ־ 
פ ל א ץ׳ האב איך גאר באדארפט זאגן פראסט און פשוט: ״מקום״. דער קאפ 
איז מיר אבער אזוי פארשלאגן מיט ״מגרשים״, אז עם באמבלט זיך בײ מיר 
נאר ״מגרש״. אפילו בײ נאכט חלומט זיך מיר ״מגרש״!.. 


הנ״ל 

פערטער ברימ 


ער העלפט בויען דאס לאנד 

מנחם-מענדל פון תל-אביב צו זײן װײב שײנע-שײנדל אין בראנזװיל 


לזוגתי היקרה הצנועה החכמה מרת שײנע־שײנדל שתחי/ עכב״ב. 

ראשית בין איך דיר מודיע, אז איך בין ברוך־השם בקו החײם 
והשלום, השם־יתברך זאל העלפן׳ מע זאל תמיד העדן אײנם פונעם אנדערן 
נאר גוטם מיט בשורות טובות, ישועות ונחמות — אמן. 

והשנית הנה זײ װיםן, זוגתי היקרד״ אז איך בין שוין, גאט צו 
דאנקען, געװארן א םפעקולאנט גלײך מיט אלע תל־אביבער םפעקולאנטן, 
דהײנו — איך זיץ שוין מיט חברה םפעקולאנטן אינעם םאמע קאך פון 
דער שטאט, אין דעם פרײלעכן, טומלדיקן קאפע, װאם קוקט ארוים 
מיט אפענע טירן און פענצטער צו צװײ גאסן, צו הערצלם גאס און צו 
ליליענבלומם גאס, עס מיט אלעמען גלײך אײזקרים, אדער װי עם הײםט 
דא אויף לשון־קודש ״גלידה״, פארטרינק מיט םאדע־װאסער, װאם מע 
רופט דא ״גאזאז״, קויף און פארקויף ״מגרשים״ און הײזער און העלף 
גלײך מיט אלעמען בויען ארץ־ישראל, אזוי גײט דא די שפראך — אלע 
העלפן דא בויען ארץײשראל. דאם הײםט, אז מע זאל זיך װעלן גוט בא־ 
טראכטן, טוט דא יעדער אײנער זײן טועכץ, פונקט װי עם פירט זיך אויף 
דער גאנצער װעלט, נאר פאר זיך אלײן, האט אין זינען נאר זײן אײגענעם 
מאגן מיט זײנע אײגענע װײב און קינדער, גאר אז מע לײגט דאם איבער 
אויף דער היגער שפראך, קומט דאם אוים, אז אלע, סײ גרוים און סײ 
קלײן, םײ ארעם און םײ רײך, העלפן בויען ארץ־ישראל. פארשטײט זיך, 
אז ניט אלע העלפן אין דער זעלבער מאם: א שטײגער, א פראםטער אר־ 
בעטער בײ גראבן זאמד, װאס פארדינט נאר זײנע דרײםיק פיאםטער א 

טאג, העלפט בויען װעדליק זײנע דרײםיק פיאםטער, בעת מיר, םפעקו־ 
לאנטן, װאם כאפן אפט אויף אײן פום א פארדינסטל פון צענדליקער און 
הונדערטער פונטן — בויען דאם לאנד גאר אויף אן אנדער אופןן״ אזוי 
זאגט מײן פארטנער אברהמעלע שװארצאפל, װאם רופט זיך דא אויף לשון־ 
קודש אברהם אישון בת־עין, און איז טאקע גערעכט אויך, װארעם מיר, 
םפעקולאנטן, זענען דאך די אמתע בויערס — װען מיר זאלן ניט צושטעלן 
קײן ״מגרשים״, קײן ערד הײםט עס, װאלט דאך ניט געװען אויף װאם צו 
בויען!.. װילסטו דאך מםתמא װיסן, װי אזוי עם גײט צו בײ אונדז די דא־ 
זיקע ארבעט פון בויען ארץ־ישראל י אט װעםטו העח־ 

שטעל דיך פאר, זוגתי היקרד״ דעם םאמע רוישיקן װינקל פון תל־ 

אביב אין א שרעקלעך הײםן זומערדיקן טאג, בשעת אין דרויםן פלאקערט 
די זון, װי אין א קאלכאוױון, בלענדט די אויגן מיט סכנת־נפשות, אזוי אז 
מע מוז טראגן טונקעלע ברילן, אין גאס טרומײטערן אויטאמאבילן, קלינ־ 
גען בײסיקלעך, טראסקען גרויסע טראקם, מענטשן שמײען אויף און אפ, 
פעדלערס און בארװעםע תימנער בחורימלעך גראגערן, פײפן פון גומענע 
פײפלעך, שרײען אויס זײער םחורד״ לײגן פאר ביליקע אראבישע טעפע־ 
כער, נאזטיכלעך, שוכבענדלעך, בראקירטע זאקן, געבלאזענע פענכערם, 
אײנער א גרויסער, געװיקםיקער ײד, באלאדן מיט א קארב צונויפגעװי־ 
קלטע פאפירענע טרײבלעך מיט געברענטע פיםטאשקעם, שטופט יעדן פאר־ 
בײגײער זײן ארטיקל אין פנים ארײן צוזאמען מיט א פםוק אויף לשון־קודש, 
װאם ער זאגט עם אפ גיך, הין און צוריק ־ ״טוב טעם — טעם טוב״, דאס 
הײסט־ א גוטער טעם — א באטעמטע גוטםקײט... און אין דעם דאזיקן 
הײםן הארמידער, בײ אפענע טירן און פענצטער פון דעם קאפע, זיצן מיר, 
תל־אביבער ספעקולאגטן און מעקלערם, ײדן צונויפגעלאפענע פון דער גא־ 
רער װעלט, פון פוילן, פון ליטע, פון אפריקע, פון ענגלאנד, פון אמעריקע, 
פון בראנזװיל, דערהויפט פון בראנזװיל, אלע פארטארעראמטע, פארשװיצ־ 
טע, מיט רויטע, גלאנציקע פנימער, מיט צעכראםטעטע הערצער, מיט ברײ־ 
טע, אפגעלײגטע װײםע קאלנערם פון די העמדער, פוגקט װי א מאל אין 
כתרילעװקע בײ פרומע ײדן ערב שבת נאכן מרחץ, צװישן אונדז אויך 
אויםגעסטראצלטע װײבער אשת־חילם, דאם הײסט, אזעלבע װאם טרעטן 

ניט אפ פון זײערע מענער, היטן זײ די געשעפטן, אויך בײכיקע אראבער 
אין קלײדלעך און אין רויטע יארמלקעס, — און אלע קילן מיר זיך מיט 
זיםלעך־זויערן אײזקרים, רעדן און פילדערן אײנער העכער פונעם אנדערן, 
װילן אריבערשרײען דעם רעש מיטן הו־הא פון בײדע װינקלען גאםן. אין 
דער געדיכטער אנגערויכערטער לופט פליען הײםע װערטער־ ״מגרש׳/ 
״דונאם״, ״קװאדראטנע פיק׳/ ״פרײער באדך/ ״קושאן״ (וואם בײ אונדז 
אין בראנזװיל הײסט עס א ״דיד״), ״אפטריטגעלט״, ״ערשטע משכנתא׳/ 
״צװײטע משכנתא״ (וואם בײ אונדז אין בראנזװיל הײםט עם ״פוירםט 
מארטגעידזש״ און ״םעקאנד מארטגעידזש״), ״געשװאלענע פראצענטן׳/ 
״אמעריקאנער בלאפערס״, ״א רוח אין זײער טאטנם טאטן ארײן״... ם׳איז 
מאדנע פרײלעך, װי נאך א שטארקן ביםל בראגפן אויפן ניכטערן הארצן 
— די לופט ברענט, די אויגן ברענען, די געדאנקען פלאקערן... אײן גאס 
פון דעם דאזיקן פרײלעכן װינקל, װי איך האב דיר שוין אויבן געשריבן, 
הײסט רחוב הרצל — הערצלם גאם, א נאמען נאכן בארימטן ד״ר הערצל, 
װאס זײן בילד, מיט דער שײנער שװארצער בארד און מיט די טרויעריקע 
פארחלומטע אויגן הענגט בײ אונדז אין דאינינג־רום. די צװײטע גאס 
הײםט רחוב לילינבלום •— ליליענבלומס גאם. מיט װאס דער ליליענבלום 
האט זיך אויםגעצײכגט — האב איך די ערשטע טעג גיט געוװםט. געמײנט 
האב איך, אז מםתמא איז ער געװען א גרויםער ספעקולאנט, װאם האט 
געהאלפן אויםבויען די דאזיקע גאם, און דעריבער האט ער זוכה געװען, 
אז די גאם זאל טראגן זײן נאמען. אז איך האב מיך אבער צעפרעגט בײ 
מײן פארטנער, בײ דעם אברהמעלע שװארצאפל, האט ער פון מיר געמאכט 
א געלעכטער־ ״ליליענבלום, זאגט ער, איז ניט געװען קײן םפעקולאנט, 
נאר א ײדישער שרײבער און א פײערדיקער צױגיםט, פון די אמאליקע 
אמתע צױניםטן. ער איז בארימט געװארן בײ ײדן, פונקט װי גאנדי בײ 
די גויים — דורך א ציג. ער האט אײן מאל, זאגט ער, געזאגט א װערטל, 
אז מיט אײן ציג קאן מען מער בויען ארץ־ישראל, װי מיט טויזנט שײנע 
דרשות — איז דאם ארײן אין דער היםטאריע. ער איז געװען, זאגט ער, 
א צדיק תמים, א רײנע, בשרע נשמה — ער האט אים געקענט, זאגט ער, 
פון אדעם. עך, זאגט ער, װען דער זעלבער ליליענבלום װאלט איצט אויפ־ 

געשטאנען פון קבר און דערזען, װאס עם טוט זיך אויף זײן גאם אין 
תל־אביב, װי אזוי ײדן בויען דא ארץ־ישראל, מאכו געשעפטן אין אײן 
װאו אויף צענדליקער טויזנטער פונטן, פאר װעלכע מע קאן קויפן צענד־ 
ליקער טויזנטער ציגן, — װאלט ער זיך, זאגט ער, גאר מחיה געװעןן״״ 
דער צװײטער פארטנער אוגדזערער, דער װאל־םטריטער גשרף, װאס 
זיצט דא אויך מיט אונדז אין קאפע, האט פײנט אזעלכע שמועסן. ״לאזט 
איבער, זאגט ער, אײערע צױניםטישע םפיטשעם אויף שבת נאכן קוגל. 
מיר זענען געקומען אהער, זאגט ער, ניט קויפן קײן ציגן, נאר טאן ביזגעס, 
ריעל־עםטײט, ױ נאוו״ ער לאכט זיך אוים פון בויען ארץ־ישראל. ״פאר 
װאם עפעם, זאגט ער, באדארף איך בויען ארץ־ישראלי זאל בעםער ארץ־ 
ישראל בויען מ י ך — איך בין בילכער, איך בין א נשרף!..״ א מאדנער 
פארשוין אונדזער נשרף: דאכט זיך, ער איז געקומען אין א פרעמדן ארט 
און האט גלײך אנגעהויבן מאכן געלט, װאלט ער דאך באדארפט זאגן א 
דאנק — איז פונקט פארקערט: ער פירט זיך דא אויף מעשה פריץ, קוקט 
אויף די תל־אביבער ײדן פון אויבן אראפ, רופט זײ ״קאיקס״, װיל ניט 
װיםן פון העברעןש, רעדט נאר אמעריקאנער לשון, דאס הײסט, ײדיש גע־ 
מישט מיט ענגליש. ״םעי, װעיטער, — שרײט ער אין קאפע איבער אלע־ 
מענס קעפ, — גיב מיר א סטראבערי אײזקרים־םאדא!״ פון קײן אײזקרים־ 
םאדא, און נאך א ״סטראבערי״ דערצו, װײםט מען אבער ניט אין תל־אביב: 
דא װייםט מען דערװײל פון א קעלישעקל ״גלידה״ באזונדער און א גלאז 
״גאזאז״ באזונדער. װערט אונדזער װאל־םטריטער נשרף אין כעס און דער 
קײלעכיקער געגאלטער שארבן צינדט זיך בײ אים אן. ״סעי, באס, — 
שרײט ער שוין צום באלעבאם אליין, — װאם איז דאם בײ אײך פאר א 
זויערער בארשטש ?״ ״װאם הײםט בארשטש ן — באלײדיקט זיך דער בא־ 
לעבאם פון קאפע. — איר האט געבעטן א פארציע גלידד״ האט מען אײך 
געגעבן גלידה!״ ״איך האב ניט געבעטן קײן ״גלידה״, — קרימט זיך דער 
נשרף, — איך האב געארדערט א ױנײטעד םטײטם םטראבערי אײזקרים־ 
סאדא!..״ װאם דארפםטו מער ? עם געפעלן אים אויך ניט די היגע העברען־ 
שע לאיערם, װאם דא הײםן זײ ״עורכי־דין״, און ער פארלאנגט פון אונדז, 
מיר זאלן אונדזערע פאפירן, בײם קויפן און פארקויפן ״מגרשים״, דורכ־ 

פירן נאר דורך לאיערס פון אמעריקע, אדער לכל־הפחות, פון ענגלאנד׳ 
צי אפילו פון קאגאדע, אזעלכע װאם נוצן א מענטשלעכע שפראך — ענג־ 
ליש. ״לשוךקודש, זאגט ער, איז א שפראך, אויף װעלכער מע קאן שרײבן 
נאר א כתובה..״״ פארדריסט דאם שוין אונדזער פארטנער, דעם אברהמע־ 
לע שװארצאפל, הייםט עס, און ער פרעגט אים א קלאץ־קשיה * ״נו, און 
געלט י אט סארדינט איר דאך דא גאנץ געשמאק היגע פונטן — שטײט אויף 
זיי ניט אנגעשריבן אויף לשון־קודש: פונט פלשתיגאי — א פאלעסטינער 
פוגט, הײםט עם ?..״ מאכט צו אים דער נשרף * ״װאס זשע מײנט איר ? בײ 
מיר איז דאם טאקע קײן געלט ניט...״ 

איך מוז דיר זאגן, זוגתי היקרד״ אז װעדליק איך זע ארויס, װעלן 
אט די צװײ שותפים מײנע זיך לאנג ניט האלטן אײנער מיטן אנדערן — 
זײ שטימען ניט אין כאראקטער. ״אט דער אברהמעלע אײערער, אט דער 
מיםטער אישון בת־עין, — זאגט צו מיר דער נשרף, — איז ניט קײן ביז־ 
נעם־מאן, גאר א דארפישער מלמד, דאס װאם מע רופט בײ אונדז אין אמע־ 
ריקע פראםט און פשוט א קאיק...״ דערװײל אבער קאנען זײ אײנער אן 
דעם אגדערן ניט אויםקומען. אברהמעלע שװארצאפל, דארםסטו װיסן׳ איז 
אײן בעריע אויף אויםצוגעפינען ״מגרשים״ — ער גראבט זײ אוים פון 
אונטער דער ערד. אמאליקע יארן, בעת די אראבער האבן נאך פארקויפט 
באדן, איז ער געװען, זאגט ער, גאר א גרויםער מזיק — מע זאל אים 
דעמאלט געװען לאזן, זאגט ער, װאלט ער אפגעקויפט גאגץ ארץ־ישראל. 
איצט, אז ערד האט אגגעהויבן שטײגן, און די אראבער װילן שוין מער ניט 
פארקויפן, זײ װארטן, עם זאל שטײגן נאך העכער, מוז מען האנדלען מיט 
ײדן, דאס הײםט, אײן ײד מוז קויפן פונעם אנדערן — איז טאקע, זאגט ער׳ 
ניט גוט. װאם זשע טוט ער? שטײט ער אויף אלע טאג באגינען, בשעת 
גאט שלאפט נאך, לויםט דורך תל־אביב פון אײן עק ביזן אנדערן, איז אויםן 
אלע מײזלעכער, די םאמע פארװארפענע װינקלען, שמעקט און זוכט און 
נישטערט וװ נאר א לײדיקער ״מגרש״ — און קומט שטענדיק אין קאפע 
מיט פולע קעשענעם. דער צוױיטער װידער, דער װאל־םטריטער נשרף׳ 
איז א מײסטער אויף פארקױפן, און נאך װי פארקויפןו ער האט ערשט 
יענע װאך אויםגעמעקלערט אײן ״מגרש״ צו גאנצע פינף אמעריקאנער ײדן׳ 

צו אײנעם נאכן אנדערן׳ דערבײ האט זיך דער ״פיק״ בײ אים געהויבן פון 
האנט צו האנט אלץ העכער און העכער, פון דריטהאלבן פונט ביז דרײ, 
און ביז פיר, און ביז פינף, און ביז זעקםז דו קאנסט זיך פארשטעלן, אז 
אפילו אברהמעלע שװארצאפל האט זיך דערפון דערשראקן אויף טויט. ״איך 
האב מורא, — האט ער מיר אײנגערוימט שטיל אויפן אויער, — אז דער 
ײד איז געקומען קײן ארץ־ישראל ניט בויען, נאר חרוב מאכן דאם לאנד!..״ 
וױי־וױי, דו זאלםט אנקוקן, זוגתי היקרד״ װאם עם טוט זיך דא אפ 
פאר איץ טאג בײ אונדז אין קאפע, אויף רחוב הערצל קארנער רחוב 
ליליענבלום, װאם פאר מינים מענטשן עם גײען דורך פאר אונדזערע אויגן, 
װאם פאר א דיבורים מיר הערן זיך דא אן ז איך האב דיר שוין געשריבן, אז 
כמעט אלע, װאם ספעקולירן דא מיט ערד, זענען פון אונדזערע אמעריקא־ 
נער ײדן, געװעזענע ריעל־עםטײטניקעם, דאס רוב פראםטע מענטשלעך, 
אזעלכע, װאם קוקן זיך אפילו ניט אום, װוהין זײ זענען ארײנגעפאלן, עס 
מאכט זײ ניט אוים, צי יא ארץ־ישראל, צי ניט ארץ־ישראל, צי יא חלו־ 
צים, צי גיט חלוצים, צי מע רעדט העברעלש, צי מע רעדט טערקיש — 
פאר זײ איז אומעטום אײן װעלט, מיט די זעלבע ײדן, מיט די זעלבע גע־ 
שעפטן און מיטן זעלבן הארמידער, וװ א מענטש איז באשאפן געװארן 
נאר צו טאן ביזנעם און נאר צו מאכן געלט. עם װארפן זיך אבער דורך 
אויך אײדעלערע ײדן, מיט העכערע השגות און פאנטאזיעם — א שטײגער, 
בארימטע חזנים מיט געלט, אויםגעדיגטע רעװערענדן אין שבתדיקע פרינץ־ 
אלבערטם, צי סתם ארטאדאקםן, עלטערע רײכע־לײט, װאם זעגען געקומען 
אהער פארברעגגען דאם רעשט ביםל יארן אין עושר און אין כבוד. אײנער, 
למשל, זוכט פאר זיך א ״מגרש״ דװקא אויף א גאס, װו עם װוינען לויטער 
שומרי־שבת — װארעם אז גיט ד א ם, זאגט ער, װאם זשע האט אים גע־ 
לויגט די גאנצע צױניםטישע ביזנעס? ער װעט בעםער פארן צוריק קײן 
בארא־פארק און דארט מהלל שבת זײןי... א צװײטער גײט נאך וױיטער? 
ער װיל זיך בויען א הויז מיט אן אײגענער מיקװה — ער האט, קײן עין־ 
הרע, געבראכט מיט זיך א גרויםע פאמיליע, מיט שגיר און מיט אויםגע־ 
געבענע טעכטער, און ער קאן זיך דאם, זאגט ער, גאט צו דאגקען, אין 
ארץ־ישראל פארגינען... א דריטער װידער זוכט אין צענטער פון שטאט 

א ״מגרש״ אויף א גאנצן בלאק: ער װיל בױען אין תל־אביב דאם גרלסטע 
אפארטמענט־הויז, מיט די בעסטע אימפרװומענטם: צענטראלע באהײצונג, 
הײם און קאלט װאםער, קלאזעטם מיט שפיגלען, עלעקטרישע אוױונם און 
אײזקאםטנם. דערצו װעט ער אין סאמע פראנט פונעם הויז לאזן אויםבויען 
א זעלטענעם פאנטאן אויף חידושים, אזא װאם זאל זײן פונקט צוגעפאםט 
צום היגן לאנד: ער װעט באשטעלן בײ אײנעם פון די בעםטע תל־אביבער 
קינםטלערם ד״ר הערצלם קאפ מיט אן אפענעם מויל, פון װעלכן עס װעט 
זיך טאג װי נאכט גיסן װאםער... 

און טרעף, צו װעמען קוימט מען מיט אט די אלע זאכןז צו מיר.! 

איך װײם ניט, פאר װאםערע מעשים־טובים: צי דערפאר, װײל איך האב 
א שטיקל נאמען אויף דער װעלט, אדער מחמת דעם, װאם מײן װארט איז 
א װארט און אלע האבן צוטרוי צו מיר. איך בין שוין, דאכט זיך, אויסגע־ 
װען א װעלט, גענוג געהאנדלט אויף מײן לעבן מיט פארשײדענע לײט, 
נאר אזא כבוד מיט אזא דרך־ארץ, װי מענטשן װײזן מיר ארוים דא אין 
תל־אביב, האב איך שוין לאנג ניט געזען. א סך צו פארדאנקען האב איך 
דאם מײן פארטנער, אט דעם אברהם אישון בת־עין, װאם גילט דא אלם 
״מנחם־מענדל דער צװײטער״ — יענער לײגט זיך ממש אװעק פאר מיר, 
דינט מיר װי א טאטן, צעפויקט מײן נאמען איבער דער גאנצער שטאט׳ 
מאכט מיך בארימט. איך װעל דיר אויםזאגן א םוד, זוגתי היקרד״ װאם 
דערװײל טאר דערפון קײנער ניט װיםן: עם פיקט זיך בײ אונדז א גרויםער 
ענין, גאר א גרויסער, װאם מיט דעם װעט באלד קלינגען ניט נאר תל־ 
אביב, נאר גאנץ ארץ־ישראל. דהײנו: מיר האלטן בײ אפקויפן ניט װײט 
פון דער שטאט, און דװקא פון אן אראבער, א גרוים שטיק לאנד, װאס 
מיר װעלן צעשלאגן אויף הונדערטער קלײנע ״מגרשים״ און דערויף לאזן 
בויען א באזונדער פארשטעטל, אדער װי מע רופט עם דא ״שכונה״. אין 
דעם דאזיקן געשעפט איז פארמישט כמעט א האלבע קאפע מיט םפעקו־ 
לאגטן, נאר דער הויפט־אויפטוער דערםון איז טאקע מײן פארטנער, אט 
דער אברהמעלע שװארצאפל, װײל דער אראבער, זאגט ער, איז ז י י ן ארא־ 
בער. אז יעדער אײנער פון אונדז װעט דא כאפן א גראבס — פון דעם 
שמועםט מען ניט. נאר ניט דאם איז נאך דער עיקר. דער גאנצער אנטיק 

איז דא, װאם אויב די זאך װעט, אם־ירצה־השם, דורכגײן בשלום, װעט מײן 
אברהמעלע שװארצאפל — אזוי זאגט ער — זיך לײגן אין דער לענג און 
אין דער ברײט, מע זאל די ״שכונה״ רופן אויף מײן נאמען: ״מנחם־מנדליה׳/ 
װארעם אזוי איז דא דער מינהג: אז אײנער קויפט א שטיק לאגד און פאר־ 
קויפט עם צו א םך יחידים, מע זאל בויען דערויף א ״שכונה״, רופט ער 
דאס אן אדער אויף זײן אײגעגעם נאמען, אדער אויף זײן טאטנס נאמען, און 
א מאל גאר אויפן װײבס גאמען. נאר אזוי װי ער אלײן, אברהמעלע שװארצ־ 
אפל הײםט עס, טראגט אויך אין תל־אביב דעם נאמען מגחם־מענדל — 
״מנחם־מענדל דער צוױיטער״, — װעט אונדזער שטעטל געטײלט װערן 
אויף צװײ: אײן העלפט װעט הײםן ״מנחם־מנדליה א׳,״, און די צװײטע 
העלפט — ״מנחם־מנדליה ב״׳... װאס זאגםטו, זוגתי היקרד״ צו אזא גוטםקײט 
מיט אזא געטרײשאפט פון א מענטשן און מחמת איך בין שטארק פארנו־ 
מען אינעם דאזיקן גרויםן געשעפט, מאך איך דאם בקיצור. אם־ירצה־השם, 
אינעם אנדערן ברױו װעל איך דיר ארויםשרײבן אלצדינג באריכות. לעת־ 
עתה לאז גאט געבן מיט געזונט און מיט הצלחה. גריס די קינדער זאלן 
לעבן און איטלעכן באזונדער גאר פרײנדלעך. 

ממני בעלך מנחם־מענדל 

עיקר שכחתי. דער ענין פון ״בויען דאס לאנד״ איז דא אזוי 
ארײן אלעמען אין די בײגער, אז טאמער טרעפט, אײנער פוילט זיך א 
ביםל אונטער, װארפט מען אים באלד אויף, אז ער בויט שלעכט דאם לאנד. 
למשל: אן ארבעטער שטײט אויף א הויכן לײטער און מויערט א װאנט מיט 
ציגל. שטײט אונטן דער קאנטראקטאר, װאם דא הײםט ער ״קבלן״, קוקט 
ארויף צו דער ארבעט און געפינט, אז זי װערט געטאן ניט װי ער מײנט. 
גיט ער א געשרײ צום ארבעטער: העי, חברה־מאן, אט אזוי שײן בויםטו 
מיר ארץ־ישראל ?..״ אנומלט בין איך ארײן אין א שוסטער־בײדל זיך אפ־ 
פוצן די שיך, נעמען א שאין הײסט עם (מחמת דעם זאמד מיטן שטויב פון 
די נײע הײזער זענען דא די שיך שטענדיק װײם, און מע מוז זײ פוצן אלע 
טאג, אפטלעך — צוױי מאל א טאג, אזוי אז די שטױול־פוצער זשעברעװען 
דא גאלד). ארויפגעזעצט זיך אויפן הויכן שטול װארטן, זע איך, װי לעבן 

מיר לאזט זיך פוצן די שיך אײנער א פארשוין אין ברילן, וױיזט אוים א 
לערער, צי אפשר א דאקטאר־פילאזאף, װײל אין האנט האט ער געהאלטן 
א פאק ביכער און די קעשענעם זענען אים געװען אנגעשטעקט מיט צײ־ 
טונגען. דער שטױול־פוצער, א פארשװארצט תימנער בחורל, א׳־ז מחמת 
דער היץ געװען צעפלאכטן, געארבעט װי דורכן שלאף, קוים באװעגט מיט 
די בערשטלעך. אז מײן דאקטאר־פילאזאף טוט אויף אים פלוצעם א הוק, 
און דװקא אויף לשון־קודש? ״הער־נאר, בן־אדם, דו שלאפסט גארז אט 
אזוי בויםטו דאם לאנד ?..״ מער האט מען ניט באדארפט: דאס שװארצע 
בחורל האט זיך א צאפל געטאן, אויפגעכאפט זיך פון שלאף, אנגעשפיגן 
מיט פרישן כוח אין בײדע בערשטלעך — און דאװאי רײבן דעם פילא־ 
זאפס שיך, אזש פונקען זענען געפלויגן. איך האב דערבײ א טראכט געטאן: 
״אט אזוי װעלן מיר טאקע ביסלעכװײז אויפבויען א לאנד״. אמת, ס׳איז 
ניט מער װי אן ארעמער שטױול־פוצער, אבער דאס גײט אויך ניט באר־ 
װעס. װי װאלט געזאגט די מאמע דײנע, אונדז צו לענגערע יאר ־ ״פון א 
ביסל און נאך א ביסל — װערט א פולע שיםל..,״ 



פינפטער בריװ 


ער בויט א שטאט ״מנחכױמנדליה״ 

מנחם-מענדל פון תל-אביב עו זײן װײב שײנע-שײנדל אין בראגזװיל 


לזוגתי היקרה הצנועה החכמה מרת שײנע־שײנדל שתחי/ עכב״ב• 
ראשית בין איך דיר מודיע, אז איך בין ברוך־השם בקו החײם 
והשלום. השם־יתברך זאל העלפן״ מע זאל תמיד הערן אײנם פונעם אנדערן 
נאר גוטס מיט בשורות טובות, ישועות ונחמות — אמן• 

ו ה ש נ י ת הנה זײ װיסן, זוגתי היקרה, אז איך בין שטארק פארטאן 
אין אונדזער גרויסן עסק, פון װעלכן איך האב דיר געשריבן אינעם פרי־ 
ערדיקן בריװ, הײנו: איך בוי, מיט גאטם הילף, א פארשטעטל, א ״שכונת״ 
אזעלכע, ניט װײט פון תל־אביב, װאס װעט הײםן, װי מײן שותף אברהמעלע 
שװארצאפל פארזיכערט מיר, אויף מײן נאמען — מנחם־מנדליה. דאס 
הײםט, דערװײל זעגען מיר גאך גאנץ וױיט פון בויען: לעת־עתה האלטן 

מיר נאך ערשט אין פלאנעװען, מיר מאבן חשבונות און קאלקולאציעס, 

פארן באטראכטן דאס לאנד, דינגען זיך מיטן אראבער פאר דער ערד, רײםן 
זיך אײנם מיטן אנדערן, װי דער שטײגער איז, איבער די חלקים, נאר צו 
גאט א האפענוגג, אז אלצדינג װעט זיך אײנשטעלן אין דער בעסטער אר־ 
דענונג, אדער, װי מע זאגט דא אויף דער היגער שפראך, ״עס װעט זײן 
ב ם ד ר״, און גאר גיך, אײדער מיר װעלן צײט האבן זיך ארומצוקוקן, װעט 
אויסװאקסן א נײ שטעטל, פון װעלכן גאט און לײט װעלן הנאה האבן, און 
א נאמען װעט עם הײםן נאך מיר: ״מנחם־מנדליה״ ו״ איך װעל דיר זאגן 
דעם אמת, זוגתי היקרד״ אז װיפל מאל װילט זיך מיר דאס גארניט גלײבן, 

עס דאכט זיך מיר אלץ, אז דאס חלומט זיך מיר א חלום. װארעם לאמיר 

זיך ניט נארן: דער דאקטאר הערצל האט דערװײל נאר אײן גאם אין תל־ 

אביב אויף זײן נאמען — ״רחוב הרצל״ ? ליליענבלום און אחד העם און 
שלום־עליכם — אויך דאם אײגעגען און דװקא איך, מנחם־מענדל, װעל 
זוכה זײן, אז א גאנצע שטאט װעט טראגן מײן נאמען ו מיט װאס האב איך 
זיך דאם פארדינט בײם רבונו־של־עולם ? פאר װאםערע מעשים־טובים ?.. 
נאר צוריק גיב איך מיר א טראכט ־ פאר װאם ניט ? קארג בין איך אויס־ 
געריםן געװארן אויף מײן װעלט, קארג חרפות ובױשים בין איך אוים־ 
געשטאנען, אז וװ נאר א שלימזל, א טויגעניכטם, האט ער בײ דער וועלט 
קײן אנדער נאמען גיט געהאט, נאר ״מנחם־מענדל״, — לאמיך כאטש 
אײן מאל באלוינט װערן אין מײן לעבן און האבן אויף דער עלטער כאטש 
ד ע ם נחת!.. דער דאזיקער געדאנק גיט מיר ארײן אזוי פיל מוט, אז איך 
באקום פליגל און פלי, און איך האב מיך ארײנגעװארפן אין דער ארבעט 
מיט אלע מײגע חושים, מיט לײב און לעבן. 

אײן זאך נאר איז מיר דא ניט צום הארצן, װאם חברה ספעקולאנטן 
האלטן דערװײל דעם עגין בסוד־םודות, מע װיל װעגן דעם הויך ניט רעדן, 
קײן זײטיקער בן־אדם טאר דערפון ניט װיםן, מע היט זיך דערמיט, װי 
מיט עפעם א טרײפן ארטיקל — א פנים, מע האט שטארק מורא פאר עין־ 
הרע. און איך, װעדליק דו קענםט מיך, זוגתי היקרד״ האב דװקא ליב, אז 
א געשעפט זאל געטאן װערן אפן פאר דער װעלט, מיטן גאנצן קנאק, 
מענטשן זאלן ארום דעם שמײען, לויפן, טראםקען, דערצײלן חידושים, 
קריגן התפעלות, אונטערגעבן װארעמקײט אײגם דעם אנדערן — עס זאל 
זײן חי־געלעבטי״ מײן פארטנער אברהמעלע שװארצאפל, דער געטרײער 
שותף מײנער, זאגט אבער, אז ביז א צײט באדארפן מיר זײן אײנגעהאלטן. 
ער קוקט אויף מיר מיט זײנע טרויעריקע פארזארגטע אויגן און זיפצט־ 
״ם׳איז, ברודער מנחם־מענדל, זאגט ער, א גאלדענער עפל, נאר דער עפל 
האט אין זיך א װארעם, און דער װארעם טאטשעט מיך״... װאם ער מײנט 
מיטן װארעם און װאם טאטשעט אים — דאם װיל ער מיר דערװײל ניט 
אויםזאגן. דערהערט דאם דער צװײטער פארטנער אונדזערער, דער װאל־ 
םטריטער נשרף, און מאכט פון אונדז בײדן חוזק־ ״וװ האט איר געזען, 
זאגט ער, גרויסע ביזגעם־לײט מײנע, תל־אביבער מגחם־מענדלם, אז אין 
גאלד זאלן זיך פלאדיען װערים?״... ער אלײן, דער נשרף הײםט עם, איז 

דװקא שטארק אויפגעלײגט פון אונדזער נײעם געשעפט. ער קומט אלע 
טאג אין קאפע ארײן א פרישער, אן ארומגעגאלטער, מיט אן אפגעבריטן 
שארבן פון דער זון, א דורכגעשמעקטער מיט גוטע בשמים, עסט פון קע־ 
שענע קלײנע זיסע ארץ״ישראלדיקע באנאנעס און זינגט זיך דערבײ זײער 
פרײלעך אן אלט־געבאקן אמעריקאגיש לידל : ״יעס, װי העװ נא באנאנעם 
טודעי!״... דער מענטש, װײזט אויס, גײט זיך א גרויםן בײטלז 

צװישן די תל־אביבער םפעקולאנטן, װאם אונדז איז געלונגען צוציען 
צום געשעפט, געפינט זיך אײנער, װאם שײנט צו זײן גאר א װיכטיקע 
פערזאן — םײ לויטן אויסזען, סײ לויטן נאמען. הײםן הײסט ער גדליד״ 
נאר ער האט דעם נאמען א ביםל צעצויגן און רופט זיך ־ גדליה בךאזזיקם 

— א פנים, נאך יענעם באװוםטן גדליה פון תנ״ך, װאס לכבוד אים פאסטן 
מיר אויף מארגן נאך ראש־השנה דעמ תענית ״צום גדליה״. ער אלײן זעט 
אוים דװקא גיט װי נאך א תענית. ער איז פונקט דער היפוך פון אברהמעלע 
שװארצאפל : אויף װיפל יענער איז קלײן און מאגער, פלינק און בארעדעװ־ 
דיק, אויף אזוי פיל איז דער, קײן עין־הרע, ברײט און בײכיק, פארשלאפן 
און קארג אויף װערטער — ס׳איז בײ אים א רענדל א װארט. אײדער ער 
לאזט עפעם ארוים פונעם מויל, טראכט ער היפשע עטלעכע מינוט, װי פאר־ 
זונקען אין טיפע מחשבות — און דערפאר האבן פאר אים מענטשן דעם 
גרעםטן רעםפעקט. דערצו איז ער טאקע א ײד א תלמיד־חכם, קען פײן 
העברעלש, מישט זיך נישט אויס מיט די איבעריקע ספעקולאנטן, קומט 
גיט ארײן צו אונדז אין קאפע, נאר זיצט בײ זיך אין דער הײם איבער א 
ספר, צי איבער א בלאט־צײטונג, און װארט, מע זאל אים ברענגען די גע־ 
שעפטן אין שטוב ארײן. און מע ברענגט. מיר האבן אים אויך געבראכט 
דאם געשעפט אין שטוב ארײן. דער װאל־םטריטער נשרף איז אפילו גע־ 
װען דערפון שטארק אומצופרידן: ״צו װאם טויג אונדז — האט ער גע־ 
טענהט — אזוי פיל ״קאיקם״ אין די ביזנעס, אומזיםטע תל־אביבער 
עסערם?״ האט אים אבער אברהמעלע שװארצאפל געגעבן צו פארשטײן, 
אז מיר מוזן האבן אט דעם ״בן־אחיקם״ אין מיטן, על כל צרה שלא תבוא 

— טאמער, הײםט עס, םע מאכט זיך עפעם א צרד״ מחמת ער איז דער 
אײנציקער ספעקולאנט אין תל־אביב, װאם פארמאגט, זאגט ער, ברײטע 

פלײצעם.,. און כך־הוה. אז מיר זעגען געקומען צו דעם בךאחיקם, האט 
ער אונדז גאנץ פײן אויםגעהערט, געטראכט עטלעכע מינוט, א ביםל גע־ 
םאפעט און ענדלעך ארויםגעזאגט: ״מ... — יא, מע קאן וועגן דעם א 
טראכט טאן״... מיך האט ער אויפגענומען גאר פײן, געבעטן זיצן, געקוקט 
אויף מיר לאנג מיט זײנע פארשלאפענע אויגן און געזאגט: ״מ״• — יא׳ 
איך האב געהערט פון אײך , א גוטער נאמען לאזט זיך הערך, װי באלד 
אזוי, האב איך אים שוין אויך געמאכט א קאמפלימענט: ״אײער נאמען, 
זאג איך, איז אויך ניט פון די, װאם צװײ פאר א דרייער — מיר האבן 
פון אים געהערט נאך לערנענדיק אין חדר״... מאכט ער צו מיר: ״מ... — 
יא, ם׳איז ניט מײן נאמען, נאר מײן פםעװדאנים. שלום־עליכם אײערער, 
זאגט ער, האט געמעגט האבן א פסעװדאנים ׳־ מעג אזא ײד א מעקלער וױ 
איך, װאס העלפט בויען ארץ־ישראל, אויך האבן א פםעװדאנים״... 

בקיצור, דער בן־אחיקם האט זיך לכתחילה א ביסל געברעקלט, ס׳איז 
אים נישט אנגעשטאנען, ווייזט אוים, די געזעלשאפט. ״צו פיל מעקלערס 
בײ אײך, האט ער געזאגט, און עפעם אלץ קלײנװארג, דגי הרקק — קלײנע 
בלאטיקע פישלאך״... נאר לסוף איז ער װײכער געװארן און איז ארײנגע־ 
טראטן אין אונדזער געשעפט װי א גלײכער שותף. ער טוט דאס, זאגט ער, 
נאר צוליב אדון מנחם״מענדל — צוליב מיר הײםט עס: מע באדארף, 
זאגט ער, ארויםהעלפן א נײעם מענטשן אין לאנד, װאם איז נאך דערצו, 
זאגט ער, ניט אבי װער, נאר אן אורח חשוב — א חשובער גאםט, הײםט 
עס... האבן מיר, ראשית חכמד״ געדונגען אן אויטאמאביל און זענען ארוים־ 
געפארן אנקוקן דעם באדן, אויף װעלכן מיר װעלן, אם־ירצה־השם, בויען 
דאם שטעטל מנחם־מנדליה. ס׳איז געװען מײן ערשטער ארויםפאר פון תל־ 
אביב אויף דער פרײער לופט — און װאם זאל איך דיר זאגן, זוגתי היקרה ? 
איך האב דערזען פאר זיך אן אמתן גן־עדן. שטעל דיר פאר ? אין מיטן 
לויפט א פײנער, א גלאטער, א גלאנציקער שאםײ, װאם דא הײסט עם אויף 
לשון־קודש ״כביש״, און פון בײדע זײטן ציען זיך אװעק װײט און ברײט 
אונטערן רײגעם בלויען הימל גרינע, בליעגדיקע, שמעקנדיקע ״פרדסים״, 
מיט נידעריקע, געדיכט באבלעטערטע ארענזש־בײמער, באשאטענע מיט 
גריגע, נאך קלײנע אומצײטיקע פרות — װײל מיר האלטן ערשט אין מיטן 

זומער. און דאם אלץ איז ײדיש האב־און־גוטם. יעדער פרדם האט אן אײ־ 
זערנעם טויער, און איבער יעדן טויער הענגט א שילד מיט ליכטיקע ײדי־ 
שע אותױת, װאס דערצײלט, צו װעמען דער פרדס געהערט. און צװישן 
די גרינע פרדםים שעמערירן אויף דער זון ײדישע מויערלעך, וױיםע כו־ 
טארלען־ מיט רויטע דעכער, באשאטנט מיט מאדנע ברײטע בלעטער פון 
באנאנע־בײמער, פון װעלכע עס קוקט ארוים א מאל א װײםע פארטראכטע 
מארדע פון א שװארצער קו, א מאל א פארהארעװעטע ײדישע אשת־חיל 
מיט פארקאטשעטע ארבל, און א מאל אפגעברענטע מחיהדיקע פגימלעך 
פון ײדישע קינדערלעך... דאם הארץ קװעלט קוקנדיק אויף דעם — עם 
װילט זיך אזש מאכן ״שהחײנו״. װער האט דאם אויםגעטראכט, אז ארץ־ 
ישראל איז א װיםט לאנד, א מידברי״ ״ם׳איז געווען א מידבר, — 
זאגט אברהמעלע שװארצאפל, — זענען מיר געקומען, געאקערט, געגראבן 

און געפלאנצט, איז געװארן א גן־עדן״... ״מ-יא, — זאגט אויך דער 

בן־אחיקם נאך א היפשער וױילע טראכטן, — עם האט אונדז געקאםט גענוג 
בלוט און שװײם״... ״און איך זאג אײך, דזשענטלמען, — רופט זיך אן דער 
װאל־םטריטער נשרף, — ליסן טו מי — איר זענט אלע מלמדים! פאר 
װאס לאזט איר פוםטעװען אזוי פיל לאנד? גיט עס איבער, זאגט ע ר׳ אין 
מײנע הענט, מעל איך אײך אויםבויען א צװײטע שטאט נױ־יארק. דארט 
אונטן, זאגט ער, בײם ים, װאלט בײ מיר געװען דאון־טאון, דא אויבן — 
אפ־טאון, און װײטער, ארויף צו די בערג — די בראגקס!״״. 

געקומען אויפן ארט און דערזען פאר די אויגן א שטיק נאקעט לאנד, 

װאם גײט בארג־ארויף און בארג־אראפ, האט מיר אנגעהויבן קלאפן אין 
הארצן * אט דאם, הײסט עם, װעט אין גיכן פארבויט װערן מיט א שטאט, 
װאס װעט טראגן מײן נאםעןז- איך האב דערבײ געפילט א מאדנע נײ 
געפיל, װאס איך קאן דאס דיר גארניט ארויםגעבן מיט װערטער. אונדזער 
װעגװײזער איז געװען אברהמעלע שװארצאפל. ער האט שוין דאס פלאץ 
געקענט אויף אויםנװײניק, באטראכט און באשטימט פון פריער איטלעכם 
װינקעלע, און אצינד האט ער פאר אונדז אויםגעלײגט דעם גאגצן פלאן 
פון דער שטאט, װי אויף א טעלער. ״אט דא, זאגט ער, װעט לויפן די 
הױפטגאם, װאם װעט טראגן דעם נאמען רחוב בן־אוזיקס, און דא אין מיטן 

— מאכט ער צום וואל־סטריטער נשרף — וועט איבערשנײדן א גאם׳ װאם 
וועט גײן אויף א י י ע ר נאמען; ווי אזוי, זאגט ער, ווילט איר, זאל מען 
אײער גאס רופן * רחוב נידיארק, צי אפשר גאר רחוב װאל־סטריט?.. און 
דא וועט מען בויען פון איין זייט דעם בית־מדרש הגדול און פון דער 
צװײטער זײט א קינא־טעאטער, און דארט אונטן װעלן גײן, װי געװײנטלעד׳ 
פאבריקן. איר פילט, זאגט ער, א רויך אין דער לופט ? איך זע שוין, זאגט 
ער, הויכע קוימעגם, און פון די קוימענס שלאגט א רויך״... װאס פאר א 
נאמען דאם גאנצע שטעטל װעט טראגן — פון דעם מאכט ער דערװײלע 
א שװײג. ״איך װיל ניט, זאגט ער צו מיר שטיל אויפן אויער, אײדער װאם־ 
װען, ארויםרופן קינאה בײ אט דער אנגעבלאזענער גאנדז, בן־אחיקם• לאמיר 
פריער, זאגט ער, דורבפירן דאם געשעפט מיט אלע פיצעלאך, און אז סע 
װעט האלטן, זאגט ער, בײם ארײנקלאפן דעם לעצטן טשװאק׳ װעל איד 
אים דערלאנגען מיט א דובינע איבערן קאפ ־ אזוי און אזוי, רב גדליה, 
מיר האבן באשטימט, אז דאס שטעטל זאל הײםן דװקא אויפן נאמען פון 
אונדזער בארימטן מנחם־מענדל!״... און ער נעמט מיך אונטער דער האגט 
און פירט מיך ארויף אויפן םאמע שפיץ בארג און װייזט מיר; ״איר זעט ז 
אט דא, זאגט ער, איז פונקט די גרענעץ צװישן מנחם־מגדליה א׳ און מנחם־ 
מנדליה ב/ װײםט איר, זאגט ער, װאס מיר איז די מינוט אײנגעפאלן ? 
אם־ירצה־השם, אז אלצדינג װעט זײן בםדר, װעלן מיר אויף אט דעם שפיץ 
בארג, העכער איבער אלע הײזער, זיך אויםבויען בײדע צו פײנע װילעם׳ 
מיט מגן־דודם אין פראנט און מיט מנורות אויף די דעכער, איר װעט 
אײך אויסשרײבן פון אמעריקע אהער אײער אלטיטשקע, אײער שײנה־ 
שײנדלען זאל געזונט זײן, בײ טאג װעלן מיר בײדע ארבעטן אין שטאט׳ 
זיצן מיט די ספעקולאנטן אין קאפע, און פאר גאכט, נאך די היצן, װעלן 
מיר קומען אהער רוען, ווי אין פםוק שטייט: איש תחת גפנו ותחת תאנתו 
— איטלעכער אונטער זײן װײנשטאק און אונטער זײן פײגנבוים״... 

הכלל, װאס זאל איך דיר א סך מאריך זײן׳ זוגתי היקרה? מיר זע־ 

נען געקומען פון דער נםיעה צוריק אין שטאט ארײן װי נײ־געבוירענע, 
און עם האט זיך בײ אונדז אנגעהויבן רודערן גאר אויף אן אנדער אופל׳ 
ווארעם ארבעט איז דא, גאט צו דאנקען׳ גענוג * מע באדארף נאך דורכ־ 

קומען מיט דעמ אראבער, לויפן צו אדװאקאטן, זוכן קונים — און אלצדיבג 
מוז געהאלטן װערן בםוד, שא־שטיל, קײן פויגל זאל ניט װיםן... און מחמת 
איך בין שטארק פארנומען און האב אפילו קײן צײט ניט צו עםן, מאך איך 
דאם בקיצור. אם־ירצה־השם, אינעם אנדערן ברױו װעל איך דיר ארוים־ 
שרײבן אלצדינג באריכות, לעת־עתה לאז גאט געבן מיט געזונט און מיט 
הצלחה. גריס די קינדער זאלן געזונט זײן און איטלעכן באזונדער גאר 
פרײנדלעך. 

ממני בעלך מנחם־מעגדל 

עיקר שכחתי. אז איך בין שטארק צוגעשטאגען צו מײן אברה־ 

מעלע שװארצאפל, ער זאל מיר זאגן, װאס האט ער געמײנט מיטן װארעם, 
װאם טאטשעט אים, — האט ער לםוף אנטפלעקט פאר מיר זײן הארץ. און 
הגם די זאך איז מיר נאך אלץ גיט קלאר געװארן, זע איך אבער ארויס, 
אז אט דעם ײדן איז אויך ניט פאראן װאם מקנא צו זײן. ער האט א זון, 
האט ער פון אימ געברענטע לײד — כמעט דאס אײגענע, װאם איך פון 
אונדזער משה־הערשלען דעם פרא־אדם, װעלכער הײםט שוין דא משה־צבי. 
דער זון זײנער איז נאך א ױנג בחורל׳ ערשט הײנטיקן זומער געענדיקט 
די היגע גימגאזיע, און דװקא, זאגט ער, גוט געענדיקט, מיט גאלע פינפן, 
װארעם ער איז זײער א געראטענער, אבער טאקע װאם געראטן הײםט ן 
זײן קענען תנ״ך, זאגט ער, מיט ליטעראטור, מיט מאטעמאטיק — האט 
אין תל־אביב א שם ן האט ער גאר אנדערש ניט גערעכנט, זאגט ער, אז 
ער װעט דעם זון זײנעם שיקן קײן ענגלאנד, אין אקםפארדער אונױוערםי־ 
טעט, גלײך מיט אלע רײכע תל־אביבער קינדער, שטודירן אויף אדװאקאט, 
װארעם דא איז דאם אצינד די בעםטע פראפעםיע — אן אדװאקאטן קאן 
מען דאך קײן םפעקולאציע ניט טרײבןן״ אז ס׳איז אבער געקומען צום 
שפיץ, האט זיך מישב געװען דער בחור — ער װעט אין אונױוערםיטעט 
ניט פארן. װאם איז די מעשהל ער האט זיך איזנױכעט מיט די םאציא־ 
ליםטן, װאס דא הײםן זײ ״הסתדרותניקעם״, פארשריבן זיך אין זײער פאר־ 
באנד ״הנוער העובד״, די ױגנט װאם ארבעט, הײםט עס׳ און ער פארט 
אין ״עמק״ ארײן ארבעטן ערד.. האט ער דאך מםתמא געמאכט א געװאלד 

— געשריען, געוױינט, שיער ניט געחלשט. םטײטש, פאר װעמען האט ער 
זיך מפקיר געװען א גאנץ לעבן ?״ האט אים נאך דער זון פארן אװעקפארן 
אין ״עמק״ אװעקגעלײגט א דרשד״ אז עם איז אים פינצטער געװארן אין 
די אויגן. ער האט אים געזאגט א קלײניקײט אז ער איז בײ אים איז 
שטוב די לעצטע עטלעכע יאר שיער ניט דערשטיקט געװארן אין דער 
אומרײגער לופט פון םפעקולאציע, אז םפעקולאציע איז גיט נאר אן אומ־ 
רײנע פרנםה, נאר א פארברעך, פאר װעלכן עם קומט הענגען — ם׳איז אן 
אומגליק פארן פאלק און פארן לאנד • ער אלײן, דער זון הײםט עס, האט 
באשלאםן צו זײן אן ערדארבעטער, א פראדוקטױוער מענטש, און אין שװע־ 
רער פראצע אויםקויפן דעם פאטערם זינדן״ ״פארשטײט איר שוין, זאגט 
ער צו מיר, ברודער מנחם־מענדל, װאם פאר א װארעם עס טאטשעט מיד 
איצט, בעת איך האלט בײ דורכפירן אזא געװאלדיקע ספעקולאציע ?״... 
זײן אײנציקע טרײסט אצינד, זאגט ער, איז די טאכטער זײנע, נאך אויך א 
ױנג קיגד, א מײדל א קראםאװיצע, קײן עין־הרע. זי האלט דװקא יא פון 
דעם טאטנס פרנםד״ פוצט זיך אין די שענסטע קלײדער, גײט־אתים, קײן 
עין־הרע, אין שטאט, װי א בת־מלכד״ פארבט זיך, װי דער שטײגער איז׳ 
די ליפן, צופט זיך די ברעמען, װאלגערט זיך אויפן זאמד בײם ים, געמט 
לעקציעם אין טאנצן, אין שװימען, אין גימנאםטיק. איז אבער מיט איר 
אן אנדער אומגליק זי האט ארײנגעפירט צו אים אין שטוב ארײן א הונט. 
ס׳איז געװארן, זאגט ער, אזא מאדע אין תל־אביב: אלע באלעבאטישע 
מײדלעך, דערהויפט טעכטער פון פארמעגלעכע לײט, ספעקולאנטן, פירן 
זיך ארום מיט הינט. א מאל האבן ײדישע קינדער געציטערט פאר א הונט 
אימת־מװת, און איצט איז די ערשטע ײדישע שטאט פארפלײצט מיט היגט׳ 
װעלכע פארהאװקען די אויערן, לאזן בײ נאכט א מענטשן ניט דורכגיױ׳ 
פונקט װי אין די פארװארפענע רוםישע דערפער. װאלט כאטש, זאגט ער׳ 
זײן טאכטערם הונט געװען א קלײן לײטיש הינטל, װאלט גאך געװען א 
האלבע צרה. האט זי אבער דערטאפט א כלב, װאם איז ניט קײן הונט, גאר 
א װאלף, און ברומען ברומט ער װי א לײב. אז ער טוט, זאגט ער, א האװ־ 
קע, ציטערט די שטוב און עם פאלן בילדער פון די װענט. גאגצע טעג גײט 
אום דער דאזיקער כלב פון חדר צו חדר, קלאפט מיטן הארטן עק אויף 

רעכטס און אויף לינקם, ברעכט די טײערםטע װאזעם... ער אלײן, זאגט ער, 
װי געװײנטלעך א ײד — אז ער דערזעט א הונט, גײט ער אריבער אויף 
דער צװײטער זײט גאס. האט ער גאנץ אפט מורא צוקומען צו זײן אײגע־ 
נעם הויז, װארעם גראד װען ער קומט, ליגט דער טאכטערם כלב, װי אויף 
צו־להכעיס, דװקא בײ דער טיר. אנומלט איז ער געקומען אהײם שפעט 
בײ נאכט, האט ער קײן אנדער ברירה ניט געהאט און זיך ארײגגעגנבעט 
צו זיך אין שטוב ארײן דורכן הינטערשטן פענצטער. האט זײן וױיב גע־ 
מײנט, אז ם׳איז א גנב, האט זי געמאכט א געװאלד.. האט דערהערט דער 
כלב, איז ער אים באפאלן פון הינטן, אראפגעריםן פון אים א גאנצע פאלע. 
א רײנער אומגליקו״ 


הנ״ל 

זעקסטער בוױו 

ער האנדלט מיט אראבער 

מגחם-מענדל פון תל-אביב צו זײך װײב שײנע-שײנדל איך בראנזוױל 


לזוגתי היקרה הצנועה החכמה מרת שײנע־שײנדל שתחי/ עכב״ב. 

ראשית בין איך דיר מודיע, אז איך בין ברוך־השם בקו החײם 
והשלום, השם־יתברך זאל העלפן״ מע זאל תמיד הערן אײנם פונעם אגדערן 
נאר גוטס מיט בשורות טובות״ ישועות ונחמות — אמן, 

והשגית הנה זײ װיםן״ זוגתי היקרה״ אז אצינד גײט בײ אונדז 
א סדרה אראבער״ הײנו: מיר טרעפן זיך מיט זײ כמעט אלע טאג״ טרינקען 
מיט זײ שװארצע אראבישע. קאװע״ פירן אונטערהאנדלונגען״ דינגען זיך 
פאר דער ערד״ אויף װעלכער מיר גײען בויען דאם שטעטל ״מנחם־מנ־ 
דליה״, און צו גאט א האפענונג״ אז מיר האלטן שױן בײם עק״ און אחוץ 
װאם בײדע צדדים װעלן״ אם־ירצה־השם״ מאכן א גוט געשעפט״ װעט נאך 
דערפון ארויםקומען א ישועה פארן כלל ישראל. װארעם דו דארפםט װיסן״ 
זוגתי היקרה״ אז מיר ײדן מיט די אראבער״ כאטש מיר זענען לײבלעכע 
שװעםטערקינדער״ שטאמען פון אײן גרויםן זײדן״ פון אברהם אבינו״ זענען 
צװישן זיך א ביסל צעאמפערט״ און װער רעדט״ זינט זײ האבן אױף אונדז 
מיט עטלעכע יאר צוריק געמאכט דעם מיאוםן פאגראם״ קאן מען זיך ניט 
קוקן אײנם דאם אגדערע גלײך אין די אויגן ארײן. דאם הײםט״ אזוי״ פון 
אויבן־אויף״ זענען מיר צװישן זיך די בעסטע שכנים״ זײ קומען צו אונדז 
קײן תל־אביב מאסנװײז״ שפאצירן אויף אונדזערע גאסן מיט זײערע װײבער 
און קינדער״ װי בײ זיך אין דער הײם״ און מיר״ אדרבה״ באהאנדלען זײ 
זײער פרײנדלעך״ באוױיזן זײ קײן מאל ניט קײן קרומע מינע״ פארהאלטן 
זיך צו זײ גאנץ אפט אפילו בעםער װי צו זיך אלײן. נאר אײן זאך איז ניט 

גוט * דאם װאם מיר רעדן כמעט ױט אײנס מיםן אגדערן, איבער א פשו־ 
טער םיבה־ זײ פארשטײען ניט אונדזער שפראך, און מיר פארשטײען 
ניט ז י י ע ר שפראך. און נאך א זאך: דער קוק זײערער״ װעלכן זײ װארפן 
אויף אונדז פארבײגײענדיק פון אונטערן שטערן. אין דעם דאזיקן קוק 
פילסטו אלערלײ טעמים: אי באהאלטענע באוװנדערונג צו דעם, װאס מיר 
האבן אויפגעטאן, אי אפענע ניט־פארגינערײ, אי נאך עפעם, װאם מען קאן 
דאס ניט אנטאפן מיט די פינגער, נאר ס׳איז זײער און זײער פריקרע... 
שטעלט זיך א פראגע: װאם װעט זײן דער תכליתי ביז װאנען איז דער 
שיעור פאר מענטשן, װאם זײ איז באשערט אפצולעבן א לעבן אין נאנטער 
שכנות, זיך בלאזן אײנם אויפן אנדערן, אויםקומען אויף שטום־לשון? איז 
דערצו פאראן, לויט מײן פשוטן שכל, נאר אײן עצה: ביזנעם \ מע באדארף 
אנהײבן האנדלען מיט די אראבער, טאן מיט זײ געשעפטן, געבן זײ צו 
פארדינען, אזוי, אז זײ װעלן מ ו ז ן אויפבינדן די צונג און מיט אונדז זיך 
צונויפרעדן; און װי באלד מענטשן װעלן זיך צונויפרעדן, װעט מען אנהײבן 
מער פארשטײן אײגם דאם אנדערע, מע װעט װערן נענטער, צוגעלאזטער, 
מענטשלעכער, און די אומזיסטע קינאה־שינאה װעט אפפאלן פון זיך אלײן... 
א ביסל געשעפט טוען מיר שוין מיט זײ: אלע פרימארגן קומען אראבער 
צו אונדז אין תל־אביב, װעקן אוגדז פונעם שלאף, ברענגען אונדז פארקויפן 
פיש, אײער, גרינם און ״צאברעם״ — אזא אראבישע פרי, װאם װאקםט 
אויף שטעכיקע קאקטום־בײמער, און ײדישע װײבער קאכן דערפון זיםן 
קאמפאט. די דאזיקע אראבער האבן זיך שוין אויםגעלערנט אפילו רעדן 
אויף אונדזער לשון, און ניט אויף אײן לשון, נאר אויף בײדע לשונות, אויף 
העברעלש און אויף ײדיש. אײנער שרײט מיט באנומענע קולות; ״ענבים־ 
װײנטראפו״ — דאס פארקױפט ער װײנטרויבן. א צװײטער שרײט נאך 
העכער: ״דגים — שײנע פיש ו״ און א דריטער צערײםט זיך אזש שרײענ־ 
דיק ־ ״גברת, אײערו פרישע אײער, באלאבוםטע \״ אן אנהײב איז דאס 
א גוטער, נאר ם׳איז נאך אלץ ניט גענוג. מע באדארף די געשעפטן מיט 
די אראבער אװעקשטעלן אויף א ברײטן פוס — א שטײגער, אזוי װי מיר 
טוען אצינד: אחוץ װאס מיר קויפן בײ זײ א שטיק װיסט, נאקעט לאנד, 
װאם פוםטעװעט שוין אפשר צװײ טויזנט יאר, און באצאלן זײ דערפאר 

צענדליקער טויזנטער פונט, װעלן מיר אויף דעם דאזיקן װיםטן לאנד 
אויסבויען א נײע בליענדיקע שטאט, וװהין עם װעלן קאנען קומען אלע 
פרימארגן נײע אראבער און אונדז פארקויפן נאך מער פיש און אײער און 
גרינס און ״צאברעם״... און אזוי װעט ביסלעכװײז פארגעםן װערן דער 
ברוגז אין דער משפחה, אלע אלטע קרױודעס װעלן אפגעמעקט װערן, און 
צװישן די קינדער פון ישראל און די קינדער פון ישמעאל װעט זיך אײנ־ 
שטעלן שלום ושלוה אויף לאנגע יאר... װילםטו דאך מםתמא װיםן, װי אזוי 
מיר פירן דאם דורך, דאס הײםט, װי אזוי מיר מאכן שלום מיט די ארא־ 
בער? װעםטו הערן־ 

נאך דעם װי מיר זענען געפארן באטראכטן דאס נאקעטע שטיק לאנד 
פאר אונדזער שטעטל ״מנחם־מנדליה״, װי איך האב דיר געשריבן אין מײן 
פריערדיקן בריװ, און זענען צװישן זיך דורכגעקומען מיט די חלקים, איז 
אונדז געבליבן צו טאן נאר אײן זאך : טרעפן זיך מיטן בעל־דבר אלײן׳ 
מיט דעם אראבער הײםט עס, און אפענדיקן מיט אים װעגן דעם פרײז. 
וװ טרעפט ימען זיך, א שטײגער, מיט אזא פארשוין ז אראפברענגען אים צו 
אונדז אין קאפע ארײן, דארטן וװ עם זיצן אלע תל־אביבער םפעקולאנטן, 
האבן מ י ר מורא געהאט פאר א גוט אויג, און ע ר האט מורא געהאט פאר 
די אראבישע צוציקעם, ז י י ע ר ע רעװיזיאניסטלעך, די װאם קאכן זיך אין 
פאליטיק, זײ זאלן אים ניט כאפן ערגעץ אין יפו און אפגיםן מיט א שעפל 
אומרײנקײט, אזוי װי זרש האט א מאל געטאן מיט איר מאן המן, אויב דו 
געדענקםט נאך פון דער פורימדיקער מגילה. װארעס ם׳איז בײ זײ אזא 
מינהג : װי באלד זײ דערװיםן זיך, אז אן אראבער פארקויפט ערד צו ײדן, 
אזוי באדט מען אים אפ מיט א שעפל שמוץ פון א הויכן פענצטער — און 
גײ רוף זײ קנאקניםל!.. װאם זשע טוט מען דא — וװ געפינט מען ערגעץ 
עפעם א גוטן באהאלטענעם ארט, וװ קײן לעבעדיקער נפש זאל אונדז ניט 
זען אין אײנעם מיטן אראבער ? האט זיך מײן פארטנער, אברהמעלע שװארצ־ 
אפל, אנגעבאטן מיט זײן הויז. ער האט אן אײגן הויז, געפינט זיך עס פונקט 
אין א שטילן פארװארפענעם װינקל און שטײט אצינד לײדיק : דער זון 
איז דאך אנטלאפן אין ״עמק״ ארײן צו די חלוצים, און זײן װײב מיט דער 
טאכטער און מיט דער טאכטערם כלב זענען גראד די טעג אוועקגעפארן 

אויף דאטשע קײן חיפה, אויפן כרמל — װארעם אזוי איז דא די מאדע אין 
תל־אביב: װײבער און טעכטער פון םפעקולאנטן פארן זומער אויף עטלעכע 
װאכן זיד אפקילן אויפן בארימטן בארג כרמל. זענען מיר, הײסט עס, מיט 
אן ארט פאה אראבער שוין פארזארגט. איצט פרעגט זיך נאך א פראגע: 
װאם װעט זײן מיט דער שפראך — װי אזוי װעלן מיר מיטן אראבער זיך 
צונויפרעדן י האט זיך מײן אברהמעלע שװארצאפל לכתחילה אנגעשלאגן, 
אז אויב מיר פארלאזן זיך אויף אים, קאן ער אויף זיך נעמען אויך אט 
די טירחה, װארעם ער רעדט אראביש װי א װאםער. האט אונדזער נײער 
שותף ״בן־אחיקם׳/ פון װעלכן איך האב דיר שוין געשריבן, אים אפגעהאקט 
די פליגלען, אז אזוי רעדן אראביש קאן ער אויך, און נאך אפשר מיט 
עטלעכע פראצענט מער, אבער דא דארף מען רעדן גאגץ אנדערש, װארעם 
דא האנדלט זיך ניט װעגן קויפן ״צאברעס״ בײ אן אראבישער גויע, נאר 
א שטיק לאגד פאר שװערע צענדליקער טויזנטער פונט, איז געבליבן, אז 
מיר נעמען מיט זיך א ספעציעלן איבערזעצער פון אראביש אויף ײדיש 
און פארקערט — טאקע אײנעם פון אונדזערע קלײנע מעקלערלעך, װאם 
דרײען זיך און שמעקן ארום אונדזער געשעפט, טאמער װעלן זײ דערפון 
אויך כאפן א לעק. ער אלײן, דער איבערזעצער הײסט עם, איז א ליטװי־ 
שער ״ספארד״, דאס הײםט א םפרדישער ײד, װאם האט חתונה געהאט פאר 
א װײב א ליטװיטשקע און האט זיך אויסגעלערגט פון איר ײדיש רעדן, װי 
א ליטװאק, מיט דער ״סין״. װי באלד אזוי, האט זיך אברהמעלע שװארצ־ 
אפל געשטעלט, מע זאל אײנלאדן אויך א העברעישן איבערזעצער — און 
לאז דער אראבער װיםן, אז אונדזער אפיציעלע שפראך דא אין לאנד איז 
העברעיש!.. איז שוין דער צװײטער פארטנער אוגדזערער, דער װאל־סטרי־ 
טער נשרף, געװארן אין כעס און געזאגט, אז ער פארלאנגט אײן מאל פאר 
אלע מאל, מע זאל אים אין די ביזנעס ניט מישן קײן ״לאקשן־קוילעטש״, 
װארעם אניט, זאגט ער, װעט ער פאדערן א דריטן איבערזעצער אויף 
ענגליש, מחמת ער איז א געטרײער בירגער פון די פאראײניקטע שטאטן 
און ז י י ן אפיציעלע שפראך איז ענגליש ו״ 

בקיצור, אברהמעלע שװארצאפל איז אװעק קײן יפו און ענדלעך גע־ 
בראכט אין א פארמאכטן אויטאמאביל דעם בעל־דבר אלײן, דעם אראבער 

הײםט עס, אים מיט זײנעם א פרײנז־ל׳ צי א משרת, — און װאם זאל איו 
דיר זאגן, זוגתי היקרהי דו האםט באדארפט אנקוקן דעם דאזיקן אראבער׳ 
איך מײן דעם גידול זײנעם, זײן הויך און זײן ברײט, מיטן אנגעגאםענעם 
פעטן קארק און מיטן דרײגארנדיקן גוידער, הײנט זײן גרויםן מעוברתדיקן 
בויך אונטערן ברײטן װײבערשן קלײד — אן אמתער גלית הפלשתי! דערצו 
האלט ער זיך מאדנע רולק, מיט א לויערנדיקן כיטרען שמײכל אין די 
האלב־פארמאכטע, דרימלענדיקע אויגן. מיר, ײדישע ספעקולאנטן, האבן 
אלע אויםגעקוקט אקעגן דעם דאזיקן ריז װי פליגן, אדער, װי אין חומש 
שטײט געשריבן, כ ח ג ב י ם — װי קלײנע שפרינגענדיקע הײשעריקן, װא־ 
רעם אפילו אט דער ״בן־אחיקם׳/ װאם איז, קײן עין־הרע, א ײד א באלײב־ 
טער, איז ער אבער קורץ געװאקםן, און שטײענדיק פארן גרויםן דיקן ארא־ 
בער האט ער אויסגעזען גאר קלײן, און זײן גאגצע אנגעבלאזענע גאװה 
איז אים פלוצעם װי אויםגעבלאזן געװארן. איך האב דערבײ ניט װילגדיק 
א טראכט געטאן ־ װי אזוי װעלן מיר, קלײנע״ שװאכע ײדעלעך, בײקומען 
אזא גרויםן, שטארקן גוי ז נאר שרעק זיך ניט, זוגתי היקרה, — מיר האבן 
אים בײגעקומען!.. קודם־כל האט אים דער באלעבאם פון שטוב, אברהמעלע 
שװארצאפל, מכבד געװען — און אוגדז אויך אין זײן זכות — מיט שװאר־ 
צער געדיכטער אראבישער קאװע, װעלכע ער האט אלײן גיך און בריהש 
פארקאכט — װײל ער איז, זאגט ער, אויף קאכן אראבישע קאװע דער 
גרעסטער ספעציאליםט אין תל־אביבז אויסגעטרונקען צו קלײנע שאלעכ־ 
לעך זים־ביטערע קאװע, זענען מיר גלײך צוגעטראטן צו ביזנעם, דאם 
הײםט, אברהמעלע שװארצאפל האט דורך אונדזער ספרדישן ליטװאק גע־ 
שטעלט דעם אראבער פראגעם, און דער אראבער האט געענטפערט, — און 
דא האט זיך אפגעשפילט א סצענע, װאם האט שטארק דערמאנט די געשיכ־ 
טע פוגעם חומש, װי אזוי אברהם אביגו האט אפגעקויפט די מערת־המכפלד״ 
אויף צו באגראבן שרה זײן װײב, פונעם גוי עפרון החתי. אמת, מע קאן 
ניט פארגלײכן אברהמעלע שװארצאפל, מיט זײנע פארזארגטע לויפנדיקע 
אײגלעך, צו אברהם אבינו, — דערפאר אבער האט אונדזער גרויםער 
דיקער אראבער זיכער געכאפט דעם אנבליק פון עפרון החתי. 

אנגעהויבן האט זיך עס דערמיט, װאם אברהמעלע שװארצאפל האט 
א פרעג געטאן דעם אראבער מכוח אכצן און דרײצן־ צי האט ער שוין 
זיך גוט באטראכט װעגן אונדזער געשעפט און עגדלעך באשטימט פאר זײן 
לאנד דעם לעצטן פרײז, אבער טאקע דעם סאמע לעצטןז האט אים דער 
אראבער געענטפערט מיט א פארדרימלטן שמײכל אויפן פעטן פנים, אז ער 
האט זיך שוין גוט באטראכט און באשטימט ־ דאס לאנד, זאגט ער, איז אײ־ 
ערם — נעמט עם! האט אים אברהמעלע געזאגט, אז מיר זענען זײער דאנק־ 
באר דעם גרויסן ״כאװאדזשא׳/ דעם פריץ הײםט עס, פאר זײן גוט הארץ, 
אבער מיר װילן פון דעםטװעגן װיםן: מה יקר — װי טײער דארפן מיר 
פארן לאנד באצאלןז האט אים דער אראבער געענטפערט, אז געלט איז 
גארניט — דער עיקר בײ אים, זאגט ער, איז דאם גליק צו געגיסן די 
פרײנדשאפט פון אזעלכע געהויבענע ״כאװאדזשעס״, װאם װילן אים אנטאן 
דעם כבוד און זיך באזעצן אויף זײן ערד. האט אברהמעלע א קוק געטאן 
אויף אונדז און געזאגט: ״דער בחור װיל אונדז פירן אין באד ארײן״... 
און צום אראבער האט ער געזאגט, אז געװיס שאצן מיר זיך אויך העכםט־ 
גליקלעך צו זײן פאררעכנט בײם גרויםן ״כאװאדזשא״ צװישן זײנע פרײנד, 
אבער פארט — מה יקרי װי טײער װעט עם אונדז קאסטןי האט דער 
אראבער א קוק געטאן אויף זײן פרײנדל, װאם איז געזעםן א פארטײעטער, 
מיט אנגעשפיצטע אויערלעך, אים אויך עפעם א בורטשע געטאן אויף זײער 
לשון, און צו אונדז זיך אפגערופן: ״װאם פאר א ראלע שפילט צװישן 
אזעלכע פרײנד, װי מיר זענען, די עטלעכע טויזגט פונט, איבער וועלכע 
מיר דינגען זיך י באצאלט זײ — און דאם לאגד איז אײערס!״ האט אברה־ 
מעלע צו אונדז א זאג געטאס ״דאנקען גאט: איצט הערן מיר קלארע 
דיבורים!״... 

קורץ און גוט, עס האט זיך אנגעהויבן א דינגעגיש גיט אויף אײן 
טאג, נאר אויף עטלעכע װאכן — מיר זענען פון דעם אראבער שיער ניט 
צעשפרונגען געװארן. דערװײל האבן מיר אלע גענאשט א ביםל פון דער 
אראבישער שפראך. איך אלײן, צום בײשפיל, װײם שוין, אז ״יאלא״ איז 
די טײטש ״נו, ריר זיך שוין״, ״מאפיש מאסארי״ — ״נישטא קײן געלט״, 
״עסמא״ איז דאס אײגעגע, װאם אין דער גמרא ״תא־שמע״ — ״הער מיך 

אוים׳/ און ״כאלאס״ איז איבערגעדרײט קאפויער פון דעם העברעישן ״חסל״, 
װאס מײנען מײנט עס ״א סוף אן עק׳/ װי מיר זאגן פסח אין דער הגדה: 
״חםל סדור פסח״ — געפטרט דעם פםח!״. און דער םוף איז געװען׳ אז 
מיר האבן דעם אראבער אײנגעביםן, דאס הײםט, מיר זענען אײנגעגאנגען 
כמעט אויף אלע זײנע פאדערוגגען, װארעם ער האט געםטראשעט, אז אויב 
מיר גיבן אים ניט דעם פרײז װאם ער װיל, װעט ער אויף אונדז א שפײ 
טאן און בעםער האנדלען מיט זײנע פרלערדיקע ײדן. װער זענען זײנע 
פרןערדיקע ײדן — דאם האב איך בשום אופן פון אונדזערע לײט גיט גע־ 
קאנט ארויםבאקומען. אברהמעלע שװארצאפל האט געקוקט מיט זײנע פאר־ 
זארגטע טרויעריקע אויגן צו דער ערד און געזאגט: ״פרעגט בעםער ניט 
— ם׳איז א צרה ו ם׳איז דער װארעם, װאט טאטשעט מיך ו״... האט זיך אויף 
אים דער װאל־סטריטער נשרף צעשרןען: ״יאלאו יאלאו לאמיר םעטלען 
די ביזנעס, און כאלאס, — אן עק זאל עם האבן!״... 

הכלל, זוגתי היקרד״ דאם געשעפט איז שוין אט־אט געמאכט, און מיר 
לויפן ארום אצינד איבער דער שטאט זוכן ראיעלע קונים מיט מזומן, װײל 
מיר מוזן שאפן פארן אראבער דאס ביםל מינץ. אויםגערעכנט איז בײ אונדז 
(דעם חשבון האט געמאכט בן־אחיקם), אז דערװײל װעלן מיר פארקויפן 
נאר א קלײנעם טײל פונעם לאנד, כדי פטור צו װערן פונעם אראבער 
און דאם איבעריקע װעלן מיר האלטן אויף םפעקולאציע, װארעם דו האםט 
גאר קײן השגה גיט, װי הויך די פרײזן אויף באדן שטײגן דא איצט פון 
טאג צו טאג: דירות איז שוין ניט צו באקומען, כאטש מע האלט אין אײן 
בויען הײזער. פאר א קלײטל הײםט מען זיך באצאלן א פארמעגן, און במילא 
װאקםט דער יקרות אויף אלצדינג — תל־אביב איז אצינד, קײן עין־הרע׳ 
געװארן גאר א טײערע שטאט! די היגע העברעןשע צײטונגען שרײען נע־ 
בעך, מאכן געװאלדן, נאר קײנער הערט זײ גיט, וױיל ניט אלע םפעקולאנטן 
פארשטײען לשון־קודש... און מחמת איך בין זײער פארנומען, מאך איך 
דאס בקיצור. אם־ירצה־השם, אינעם אגדערן ברױו װעל איך דיר ארויס־ 
שרײבן אלצדינג באריכות. לעת־עתה לאז גאט געבן מיט געזונט און מיט 
הצלחה. גרים די קינדער זאלן לעבן און איטלעכן באזונדער גאר סרײגדלעך. 

ממני בעלך מנחם־מענדל 

עיקר שכחתי. דו ביםט דאך מסתמא נײגעריק צו װיםן, זוגתי 
היקרד״ װי אזוי איך לעב דא ? קאן איך דיר שרײבן״ אז פונעם האטעל בין 
איך שוין לאנג אװעק, װײל ם׳איז, װי דער אראבער זאגט, ״מאפיש מאםא־ 
רי״ — ניט פאר מײן קעשענע. האב איך פאר זיך אויםגעזוכט א חדר ערגעץ 
אין א פרױואט הויז, וװ איך האלט מיך אויף מיט נאך אײגעם א ײדן, זײער 
א טשיקאװן פארשוין. אלײן איז ער פון די אנטלאפענע דײטשע ײדן, ערגעץ 
פון א שטעטל אין טיף דײטשלאנד, הגם קײן געבוירענער דײטש איז ער 
ניט. ער איז םך־הכל א גאליציאגער, נאר בײ די דײטשע ברידער, זאגט 
ער, האט ער געהאט א מערכד״ װאם גאט און לײט האבן אים געמעגט מקנא 
זײן: ער איז בײ זײ געװען אבער־קאנטאר אין שולכל, אויך שמש און שופר־ 
בלאזער און מוכר־םפרים, דאס הײסט, ער פלעגט זיי פארקויפן מחזורים 
און קאלענדארן אויף ימים נוראים. דא זענען די אלע זאכן גיט שײך, װא־ 
רעם תל־אביב איז אײנגעטונקען אין ײדישקײט און האט גענוג אירע אײ־ 
גענע שמשים און חזנים. האט ער זיך אויסגעזוכט א פרנםה לויטן היגן 
קלימאט — ער פארקויפט פעקלעך שאקאלאד מיט אײזקרים, װאם בײ אונדז 
אין קוני אײלענד רופט מען דאס ״עסקימא־פאי״, און דא הײםט עם אויף 
לשון־קודש ״עסקימא קר״ — קאלטער עסקימא. עם קומט אים אוים אין 
דעם דאזיקן מיםחר צו קאנקורירן מיט די ארעמע תימנער ײנגלעך — איז 
דאם אים, זאגט ער, זײער גיט צום הארצן, און ער קאן זיך טאקע מיט זײ 
אויך ניט פארמעסטן, װארעם זײ זענען ײנגער און פלינקער פון אים ־ זײ 
גײען לײכט אנגעטאן, נאר אין אײנע הײזלעך מיט טלית־קטנס, און לויפן 
מיט בארװעסע פיםלעך. האט ער זיך מישב געװען און אויפגעטאן אינעם 
געשעפט א נײעס: ער איז ארײן צום בעסטן תל־אביבער דיכטער און יע־ 
נער האט אים פארפאםט א העברעןש לידל, װאם איז צוגעפאםט צו דער 
דאזיקער נײער פראפעםיע זײנער. אן אבער־קאנטאר איז ער, א קול־נגינה 
האט ער, גײט ער ארום איבער תל־אביבער גאםן אין די ברענענדיקע היצן, 
טראגט א בלעכענעם טאפ מיט פעקלעך ״עםקימא״ אין אײז און זינגט דאם 
לידל מיט א װײגעגדיקן ניגון פון די יום־כיפורדיקע ״יעלות״, און דװקא 
מיט דער ספרדישער אויסשפראך: 

״עסקימא קר כשלג לבנון״ 

לקטן וגדול, לגברת ואדון, 

מאכל מלכים לעשיר ורש, 

טעם גךעדן, כצפיחית בדבשו״ 

װאם אויף פראסט ײדיש װעט דאס הײסן : ״עסקימא קאלט, װי דער 
שנײ אויפן בארג לבנון, פאר קלײן און פאר גרויס, פאר מאן און פאר װײב, 
א קײזערלעכער מאכל פאר רײך און פאר ארעם, ם׳איז טעם גךעדן, װי א 
פלעצל אין האגיק!״״. און כדי ער זאל זיך ניט פלאנטען מיט די תימנער 
ײנגלעך, װאס פארקויפן זײער סחורה אויפן ברעג ים, טרײבט ער זײן גע־ 
שעפט אין םאמע מיטן שטאט. ער שטײט אויף פאר טאג און לאזט זיך 
לויפן איבער די גאםן צוזאמען מיט די אראבער, װאם ברענגען פיש און 
אײער צו פארקויפן, און מישט אוים זײן װײנענדיק לידל מיט זײערע װילדע 
געשרײען. און דאנקען גאט, זאגט ער, — צי מחמת ער זינגט שײן, צי מחמת 
ס׳איז זײער הײס, — נאר עם געפינען זיך אין תל־אביב בעלנים אויף ״עס־ 
קימא קר״ אפילו אויפן ניכטערן הארצן... אװדאי, זאגט ער, איז ער צו אזעל־ 
כע געשעפטן אין דײטשלאנד גיט געװוינט געװארן. נאר װאס טוט ניט א 
ײד, װאם לויפט פון היטלערם רציחות? בפרט, אז ער באדארף נאך אראפ־ 
ברענגען אהער א גאנצע משפחה — א װײב מיט קינדער און מיט א שװי־ 
גער־מוטער, שוין אלע עכטע דײטשן. אײן זאך נאר, זאגט ער, איז אים 
שװער װי דער טויט : אט דאם העברעישע לידל מיט דער םפרדישער 
אויםשפראך — ער קאן דאם נאך אלץ ניט פארדײען, ם׳איז פאר אים 
טערקיש! חזרט ער דאם שטענדיק, װען ער האט נאר צײט, אפילו בײ נאכט, 
בשעת ער לײגט זיך שלאפן (מיר שלאפן בײדע א בעטל קעגן א בעטל). 
און אפילו פונעם שלאף הער איך א מאל, װי ער דרײט זיך אויפן געלע־ 
גער, קרעכצט און זינגט מיט א פארדומפטן פארשלאפעגעם קול ־ ״עםקימא 
קר כשלג לבנון!..״ איך זאג דיר, זוגתי היקרד״ עם רײםט דאם הארץ קוקנ־ 
דיק אויף איםן 


הנ״ל 


63 



זיבעטער בריױ 


זיין ערשטער דורכפאל 

מנחם-מענדל פון תל-אביב צו זײן װײב שײנע-שײנדל אין בראנזוױל 


לזוגתי היקרה הצנועה החכמה מרת שײנע־שײנדל שתחי/ עכב״ב• 

ר א ש י ת בין איך דיר מודיע, אז איך בין ברוך־השם בקו החײם 
והשלום. השם־יתברך זאל העלפן, מע זאל תמיד הערן אײנס פונעם אנדערן 
נאר גוטם מיט בשורות טובות, ישועות ונחמות — אמן. 

והשנית הנה זײ װיםן, זוגתי היקרד״ אז פון אונדזער גרויםן פלאן 
װעגן בויען אין ארץ־ישראל א שטאט מיטן נאמען ״מנחם־מנדליה״ האט 
זיך פלוצעם אויםגעלאזט א טײך, און פונעם טײך איז געװארן א בלאטע, 
און ניט םתם א בלאטע, נאר א שרעקלעכער טװאן אויף דערטרוגקען צו 
װערן — איך בין קוים ארוים פון דארטן א טרוקענער, און איך דארף גומל 
בענטשן, װאם איך בין אפגעקומען נאר מיט בזױנות, מיט גריזאטע און 
הארצװײטיק, װארעם עס האט נאך געקאנט זײן ערגער. גײ זײ א נביא און 
װײם, אז דװקא אין ארץ־ישראל, אין דעם הײליקן לאנד, אין אונדזער אײנ־ 
ציקן ציטעריקן װינקל, װוהין ײדן פון דער גאנצער װעלט קוקן ארוים מיט 
האפענונג, װי אויף דער לעצטער ישועה אין הײנטיקע ביטערע, פינצטערע 
צײטן, — זאלן ײדן םפעקולאנטן האנדלען אזוי בעזםאװעםטנע, אפטאן אזעל־ 
כע נידערטרעכטיקע מעשימ, װאם אפילו אונדזערע אמאליקע יעהופעצער 
בערזיאנער װאלטן זיך דערמיט געמיאוםט. און װער דארף שטעקן אין מיטן 
דער דאזיקער חברה י איך, מנחם־מענדל שלימזלו״ נאר דו װײםט דאך 
נאך ניט, זוגתי היקרד״ פון װאם איך עם מיר אזוי אפ דאם הארץ און 
ביםט דאך געװים נײגעריק צו הערן, װאם פאר אן איבערקערעניש בײ 
אוגדז איז דא מיט א מאל פארגעקומען ? באדארף מען דיר דערצײלן אלצ־ 

דינג אקוראט, װעםטו אלײן צוגעבן, אז אן מזל טאר גאר א מענטש ניט 
געבוירן װערןן 

בקיצור, פון מײן פריערדיקן ברױו געדענקםטו דאך מסתמא, אז מיטן 
אראבער, בײ װעמען מיר האבן געהאנדלט דאס שטיק לאנד אויף צו בויען 
אונדזער שטעטל, האבן מיר שוין געהאלטן אט־אט בײ פארענדיקן. אמת, 
ס׳איז אונדז ניט אזוי גרינג אנגעקומען, װי דו קאנסט מײגען. מיר האבן 
זיך מיט אים פריער גענוג אנגעדונגען און אנגעהאריקעט אויף זיץ ארא־ 
בישן לשון, גענוג ביטערע קאװע מיט אים אויםגעטרונקען, אײדער מיר 
האבן בײ אים געפועלט, ער זאל אונדז ניט דערשטיקן מיטן פרײז. און דער־ 
נאך, אז מיר זענען שוין מיט אים כמעט דורכגעקומען, האט זיך ארויםבא־ 
װיזן אן אנדער צרד,: אויסער אים זעגען פאראן נאך באלעבאטים אויפן 
לאנד. דאם הײסט, על־פי דין איז ער אלײן דער אײנציקער פולבארעכ־ 
טיקטער באזיצער פון זײן ערד, גאר ער האט ארום זיך, זאגט ער, א היפשע 
משפחה ארעמע־לײט, שװעסטערקינדער און גליד־שװעםטערקיגדער און 
גליד־גליד־שװעםטערקינדער — א גאנצן אראבישן שבט. און די אלע, זאגט 
ער, קומען צו אים מיט טענות, אז דאם לאנד איז זײער ירושד״ דאם הײםט, 
אויב ער, אוגדזער אראבער, שטארבט חלילה פלוצעם אװעק, און זײנע 
קינדער שטארבן אויך, בלײבן זײ, די דאזיקע שװעםטערקינדער, די אמתע 
געזעצלעכע ױרשים, און װי באלד ער פארקויפט אצינד דאם לאנד צו פרעמ־ 
דע, הײםט דאם אזוי גוט, אז ער בארויבט זײ באצײטנם פון זײער צוקונפ־ 
טיקער ירושה... װאם זשע װילן זײ ? זײ װילן ״באקשיש׳/ דאם הײםט, אזא 
מין אראביש לא־יחרץ־געלט אויף צו פארשטאפן זײ די מײלער, װארעם אז 
ניט, װעלן זײ מאכן געװאלדןו װיפל מײלער דארף מען דאם פארשטאפן? 
זאגט אונדזער אראבער, אז דאס איז שוין זײן זאך: זאל מען דעם ״באקשיש״ 
געבן אים אין האנט ארײן, װעט ער אים שוין אלײן צעטײלן ארנטלעך 
צװישן די, װאם זענען דערויף בארעכטיקט... האבן מיר דאך לכתחילה זיך 
געשטעלט דיבאם: וװ װעלן מיר נעמען אזוי פיל גאלד אויף צו פארשטאפן 
די מײלער פון א גאגצן אראבישן שבט? האט אונדז דער װאל־םטריטער 
נשרף בארויקט, אז אויםגײן װעט דאס סײ װי צו די קעשענעם פון אונדזע־ 
רע קוגדן; ״מילא, זאגט ער, װעלן די תל־אביבער ײדן צאלן מיט א האלב 

פונט מער אויפן ״פיק״ — א שײנע רײנע כפרד■!״... האט אים אונדזער 
שותף בן־אחיקם כלומרשט געװאלט אפפרעגן מיט א גמרא: — םטײטש, 
זאגט ער׳ די גמרא זאגט דאך : התורה חסה על ממונם של ישראל — די 
תורה זשאלעװעט ײדיש געלט מאכט צו אים דער װאל־סטריטער נשרף 
שוין גראבלעך, װי געװײנטלעו אן עם־הארץ: ״די גמרא האט שוין אירם 
לאנג אפגעזאגט — אציגדערט זענען מיר די זאגערם!..״ הכלל, מיר האבן 
קײן אנדער ברירה ניט געהאט און געמוזט אײנגײן אויך אויפן ״באקשיש״ 
פאר די שװעםטערקינדער, און דערװײל האבן מיר זיך גענומען פלײםיק 
רעאליזירן א טײל פון אונדזער געקויפטן באדן, אויף צו שאפן דאם געלט 
פארן אראבער. איך, אויף מײן חלק, האב געארבעט צװישן מײנע אמעריקא־ 
נער שיפברידער, די װאם זענען מיט מיר אין אײנעם געקומען קײן ארץ־ 
ישראל — און װאס זאל איך דיר דערצײלן ז איך האב דערפילט אויף זיך 
א נײע הויט, איך האב שוין לאנג ניט געהאט אזעלכע פרײלעכע, ליכטיקע 
טעג, װי דאס מאל אין דער פרײלעכער, ליכטיקער שטאט תל־אביבז דאם 
ביםל ערד האט מען בײ מיר צעכאפט, װי מצה־װאםער, ניט איבערגעלאזט, 
דו זאלסט זאגן, אפילו א לעק. מענטשן האבן גארניט געװארט איך זאל 
קומען צו זײ, נאר זײ זענען געקומען צו מיר, אפגעקלאפט מײן טיר, גע־ 
טראגן מיר אנטקעגן הויפנס מיט געלט, און נאך מיט גרוים כבוד דערצו, 
אויף אלע דרײ לשונות: מ י ס ט ע ר מנחם־מענדל, און ר ב מנחם־מענדל, 
און א ד ו ן מנחם־מענדל... װי װאלט געזאגט די מאמע דײנע, אונדז צו לענ־ 
גערע יאר: ״אז גאט גיט מיטן לעפל, גיבן מענטשן מיטן שעפל!״... 

איז דאך מיר אבער ניט באשערט, איך זאל האבן א ביםל נחת אויף 
דער עלטער — שטײ איך אויף אײן טאג גאנץ פרי, נעם מיך צו די היגע 
העברעלשע צײטונגען, װיל װיםן, װאס הערט זיך מיטן טרויעריקן ענין 
פון ארלאזאראװם מארד׳ און אגב כאפן א קוק אויף אונדזער געפאלעגעם 
דאלער, װאס הערט גארניט אויף צו פאלן, — און דערזע דארט א מאדנע 
קעפל מיט גאר היפשע אותיות: ״מעשה םדום אין ארץ־ישראל!״ ווער איך 
דאך באלד טשיקאװע און הײב אן לײענען — און לײען איבער א זאך, 
פון װעלכער עם װערט מיר פינצטער אין די אויגן. שטעל דיך פאר, אז 
דאם שרײבט די צײטוגג טאקע פון אונדז, חברה ספעקולאנטן, און פון אונ־ 

דזער גרויסן אויפטו, און דערציילט עפעם א װילדע געשיכטע ! $ ז יא ם 
שטיק לאגד, װאם מיר האבן ערשט געקויפט פונעם אראבער, האט דער 
זעלבער אראבער שוין לאנג פארקויפט צו אגדערע ײדן, און מיר האבן עם 
אויסגעבאפט ווי פשוטע גזילה פון זייערע הענט. ״אין תל־אביב׳ א זױ 
הײבט אן די צײטונג מיט ביטערע װערטער, — אין דער ערשטער הוג־ 
דערט־פראצענטיקער יידישער שטאט, וואס מיר האבן געבויט װי א מוס 
טערשטאט פון גוטע מידות, פון ערלעכקײט און גערעכטיקײט, האט ייד די 
לעצטע צײט באװיזן א נגע צדעת, א קרעציקער פלאג פון ספעקולאציע׳ 
װאם האט זיך אײנגעגעםן אין דעם פונדאמענט פון אונדזער פראכטיקן בנין 
און האלט אים בײ אומװארפן. מיר האבן שוין ניט אײן מאל אויפגעהויבן 
אוגדזער שטים קעגן די דאזיקע ווילדע היישעריקן, װאם זענען באפאלן 
אוגדזער ױנגע צארטע פלאנצונג און פרעסן זי מיטן פולן מויל, גאר קײנער 
האט אונדז ניט געהערט. איצט אבער װעט מען אונדז מוזן דערהערן, װא־ 
רעם עס איז אפגעטאן געװארן א םקאנדאליעזע זאך, װאם מיר קאנען דאס 
אנדערש ניט אנרופן נאר מיטן נאמען נועשה סדוםן״... און דא לייגט אויס 
די צײטונג, מיט אלע אײנצלהײטן, די אויפגעדעקטע מעשה םדום ־ װי אזוי 
עטלעכע הונדערט ארעמע ײדישע משפחות האבן יארן לאנג געשפארט א 
גראשן צו א גראשן, זיך פאראײניקט אין א חברה און מיט א צײט צוריק 
אפגעקויפט ביי אן אראבער ניט ווייט פון תל־אביב א שטיק נאקעט לאנד׳ 
צו בויען אויף דעם א פארשטעטל, אנטװיקלען דארט קלײנע לאנדװירט־ 
שאפטן פון גרינס און מילך און לעבן פון שװערער, ערלעכער הארעװאניע. 
זיי האבן שוין דעם אראבער איינגעצאלט א טייל פונעם געלט און געװארט 
אויף דער דורכפירונג פון די פאפירן. זײ האבן שוין אפילו זײער געפלאנטן 
שטעטל געגעבן א נאמען ־ ״גבעת אליהו״ — אליהו הגביאס בערגל׳ װײל 
די קויפער פונעם לאנד זענען ײדן פון אלטמאדישן פרומען שניט׳ און זיי' 
האפן, אז אינעם זכות פון אליהו הנביא װעט זײער שטעטל זײן געבענטשט 
און געשיצט פון אל דאם בײז... האט דאס אבער דערשמעקט א באנדע גע־ 
װיםגלאזע םפעקולאנטן און האט איבערגערעדט דעם אראבער, אים אפגע־ 
שאטן מיט גאלד, געגעבן אים די מעגלעכקײט צו באצאלן דאם שטראף־ 
געלט פאר ברעכן דעם אפמאך מיט די ערשטע קויפער און אויף אן אומ־ 

פארשעמטן אופן אװעקגעגזלט דאם לאנד פון די ארעמע ײדן. ״װי מיר 
האבן געהערט׳ — דערצײלט די צײטונג״ — שטײט אין דער שפיץ פון דער 
דאזיקער שײנער באנדע דער טרויעריק־בארימטער מנחם־מענדל, װעלכער 
איז ניט לאנג געקומען פון אמעריקע אין אונדזער לאנד צו טרײבן זײנע 
באקאנטע געשעפטלעך, און פון װעלכן מיר האבן באצײטנם געװארנט דעם 
ײדישן ײשוב אין ארץ־ישראל. דאם סאמע אינטערעםאנטע איז דערבײ, — 
שרײבט וױיטער די צײטונג, — װאס קײן שעגערן נאמען פאר זייער 
שטעטל אויפן געגזלטן שטיק לאנד האבן די ספעקולאנטן ניט געקאנט צו־ 
טראכטן, נאר ״מנחם־מנדליה״—אזוי, אז דא קומט פאר א קאנקורענץ צװישן 
מנחם־מענדלען און אליהו הנביא, צװישן דעם םימבאל פון שאכער־מאכערײ 
אין אונדזער פאלק און צװישן אונדזער אלטן סימבאל פון ײדישער גוטס־ 
קײט און בארעמהארציקײט״... און פארעגדיקט האט די צײטונג אירע שאר־ 
פע רײד מיט א װארענונג צום גאנצן ײדישן ײשוב, אז װער עם האט נאר 
גאט אין הארצן זאל זיך ניט דערװעגן קויפן פון די םפעקולאנטן די דא־ 
זיקע ערד, װארעם ם׳איז פשוט רויבערײ, װי דער נביא זאגט ־ גזילת העני 
בבתיכם — די גזילה פון דעם ארעמאן איז אין אײערע הײזערז.. 

דו קאגםט זיך שוין אלײן פארשטעלן, זוגתי היקרד״ װי אזוי איך האב 
געפילט, אז איך האב דאם איבערגעלײענט. איך האב געמײנט, אז ם׳איז גע־ 
קומען מײן סוף, הענט און פים האבן מיר געציטערט. רבונו־של־עולם, װאם 
טוט זיך דא ז װאם איז דאם פאר א מין אומגליק אויף מײן קאפ ? וװהין בין 
איך דא ארײנגעפאלן ?.. דאכט זיך. איך בין געקומען קײן ארץ־ישראל מיט 
די בעםטע כװנות, געװאלט בויען דאס לאגד גלײך מיט אלע ײדן, און אדר־ 
בא, געהאט אזא שײנעם חלום, געהאפט אויפצושטעלן א גאנצע שטאט אויף 
מײן נאמען, און לםוף איז מײן נאמען געװארן צו שאנד און צו לעסטערונג, 
מע װארפט מיר גאר אויף, אז מנחם־מענדל שטעלט זיך קעגן אליהו הנביא, 
מע שטעכט מיך װידער א מאל מיט מײן צרד״ מיט מײן מיאוםן סימבאל״... 
אצינד װײם איך שוין, װאם איז די טײטש ״םימבאל״ — ״םימבאל״ הײםט 
פשוט שלימזל, מײן װיםטער, פיגצטערער מזל, װאס פארפאלגט מיך דאם 
גאגצע לעבן ז.. 

נאר װאם העלפט דאם קלאגן? מע באדארף ע&עם טאןו בין איך א 
צעקאכטער קודם־כל געלאפן צו מײן אברהמעלע שװארצאפל, געװאלט 
אויםלאזן מײן ביטער הארץ צו זײן קאפ, װארעם ער איז יאד דא דער גאנ־ 
צער חײב — דאם האט ער דאך מיך פארפירט אין דער דאזיקער בלאטע! 
האט ער מיד אבער באגעגנט מיט אזא איבערגעשראקעגעם רחמנות־פנים, 
אז איך בין געבליבן אן לשון, ״מנחם־מענדל ברודער, — זאגט ער צו מיר 
און קלאפט זיך מיט דער האנט אין הארצן, — חטאתי, איך האב געזינדיקט! 
איך האב מיך געלאזט אײנרעדן, זאגט ער, פון אט דער גיפטיקער שלאגג, 
פון אט דעם װאל־םטריטער נשרף, ניט געדאכט זאל ער װערן, אז ס׳איז א 
גאלדענער עפל, געװאלט פונעם עפל אלײן געניםן און אײך אויך געבן צו 
פארזוכן״... ״סטײטש, זאג איך, גזלן, פאר װאם האט איר מיר ניט אויםגע־ 
זאגט דעם אמת, אז מיר גײען דא בארויבן א גאגצע קהילה מיט ארעמע 
ײדן ?״... ״איך האב דאך אײך געזאגט, זאגט ער, אז אין דעם עפל איז פא־ 
ראן א װארעם, און דער װארעם טאטשעט מיך!.. רעדן מיט אײך אפן, זאגט 
ער, האב איך ניט געקאגט — די שלאנג האט ניט דערלאזט. דער נשרף 
האט מורא געהאט, איר זאלט זיך ניט שטעלן אנטקעגן און קאליע מאכן 
דעם עסק, מיר אלע, זאגט ער, האבן גוט געוװםט אויף װאס מיר גײען, נאר 
פון אײך אײנעם האבן מיר דאס אויםבאהאלטן. װארעם איר דארפט װיםן, 
זאגט ער, טײערער מנחם־מענדל, אז מיר האבן דא פאר אײך דעם גרעםטן 
רעםפעקט, װײל מיר פילן, זאגט ער, אז צװישן אלע מנחם־מענדלם זענט 
איר דער בעםטער און דער ערלעכםטער!..״ װי באלד אזוי, איז מיר גלײך 
אפגעגאנגען דער כעס, און איך פרעג אים שוין געלאםן: ״נו, און בן־אחיקם, 
זאג איך, האט דערפון אויך געװוםט ? יענער רעדט דאך נאר פון היםטאריע 
און פון דער גמרא ו״... זאגט ער: ״בן־אחיקם האט יא געװוםט און גיט גע־ 
װוסט. דאס הײסט, װיסן, זאגט ער, האט ער מםתמא געװוסט, נאר בעת מיר 
פלעגן דערפון מאכן א שמועם, פלעגט ער זיצן אן דער זײט און ארײנקוקן 
אין א ספר, און א מענטש, זאגט ער, װאס קוקט ארײן בשעת געשעפט אין 
א םפר, ביסטו קײן מאל ניט זיכער, װו דו האלםט מיט אים״... בקיצור, מיר 
זענען בײדע געלאפן צו דעם בן־אחיקם• געקומען צו דעם בן־אחיקם — 
איז ע ר גאר אנגעפאלן אויף א ו נ ד ז, און גאר מיט אנדערע טענות ״אזוי ? 

קײן בעסערן נאמען׳ זאגט ער׳ האט איר שוין גארניט געפוגען, נאר ״מנחם־ 
מנדליה״ י מיר דאכט׳ זאגט ער׳ און נעמט מיך דורך מיט זײנע פארשלאפענע 
אויגן׳ אז בן־אחיקם האט א ביםל גרעסערע פארדינסטן אין דער ײדישער 
היםטאריע׳ װי מנחם־מענדל ו״... נאר דעם אמתן מיאוםן אפשניט האבן מיר 
געהאט פון אונדזער װאל־םטריטער נשרף — יענער האט אונדז פשוט 
אויםגעלאכט * ״זעט נאר׳ זאגט ער׳ װי אזוי די צװײ מנחם־מענדלם׳ די גרוי־ 
סע ביזנעס־לײט האבן זיך עס דערשראקן און פארלארן די הויזן ן איך פאר־ 
ליר ניט מײנע הויזן — איך גײ אן מיט די ביזנעם װײטערז אין ביזנעם׳ 
זאגט ער׳ װײס איך נאר אײן הײליקן פרינציפ: װער עם באצאלט מער געלט 
— דער באקומט די םחורהז און פון אײערע היגע לשון־קודשדיקע פעי־ 
פערם׳ זאגט ער׳ לאך איך מיך אוים — איך האב זײ׳ װי זײ זאגן דא אויף 
םפרדיש׳ אין דער אדאמא (אדמה)!״... 

בקיצור׳ איך האב ארויםגעזען׳ אז מיט די םפעקולאנטן װעל איך דא 
גארניט ניט מאכן׳ האב איך א שפײ געטאן אויף אלע שותפים און אלײן 
געלאזט זיך לויפן צו מײנע קונים׳ געפאלן זײ צו די פים׳ געבעטן זיך 
רחמים׳ זײ זאלן מיר העלפן ארויםקריכן פון דער בלאטע — בטל מאכן 
די קויפונגען און צוריקגעמען פון מיר דאם האנטגעלט. אײניקע׳ מיט װײבע 
ײדישע הערצער׳ האבן אויף מיר רחמנות געהאט און נאכגעגעבן׳ אנדערע 
האבן זיך אלײן דערשראקן פאר א םקאגדאל׳ נאר דער גרעםטער טײל האט 
מיך געהערט װי די קאץ. ״מיר לײענען ניט׳ זאגן זײ׳ קײן העברעלשע צײ־ 
טונגען און מיר װילן פון קײן זאך ניט װיסן — געקויפט איז געקויפט!״... 
צו אײגעם א קוגה מײנעם׳ טאקע פון אוגדזערע בראנזװילער ײדן׳ בין איך 
געקומען — האט זיך ארויםגעשטעלט׳ אז ער האט שוין די ערד פארקויפט׳ 
מיט א גרויםן פארדינםט׳ צו א צװײטן׳ צו א ײדן פון בארא־פארק. בין איך 
געלאפן צום צװײטן — זאגט דער צװײטער׳ אז ער װידער האט די ערד 
פארקויפט׳ נאך מיט א גרעםערן פארדינםט׳ צו א דריטן׳ צו א ײדן פון 
בענםאנהוירםט. בין איך געלאפן צום דריטן — האב איך זײ דארט שוין 
אלע דרײ געטראפן אין אײנעם׳ זיצנדיק אין דאינינג־רום בײם טיש איבער 
א טעשל קארטן: זײ האבן זיך געקליבן שפילן א ״פאוקער״ און געװארט 
אויף א פערטער האנט. און װאם זאל איך דיר זאגן׳ זוגתי היקרה ? איך האב 

געמײנט, אז איך בין ארײנגעפאלן ניט אין ארץ־ישראל, נאר אין קוני איײ 
לאנד. דו װאלסט אנקוקן א שטוב — פונקט װי בײ אונדז אין אמעריקע׳ 
זאל פעלן א האר ׳. די קלײנע קינדער, װי געװײנטלעך, רײסן זיך אײנס מיטן 
אנדערן נאר אויף ענגליש, דאס עלטערע בחורל מײסטרעװעט עפעם בײ 
דער ראדיא, װיל ארויסבאקומען געזאנג, נאר עם גײט ניט, און דאם מײדל, 
שוין א היפשע מויד, קײן עין־הרע, אן אנגעפארבטע װי א ליאלקע, דרײט 
זיך ארום פוסטעפאם אין בעידינג־םוט, מיט א טיף אויםגעשניטענער פלײ־ 
צע ביז די לענדן און מיט אן אויםגעמאלטן רויטן פײגעלע מיט א שנאבל 
אויף דער םאמע ברוסט, רויכערט א סיגארעטל און שרײט צו דער מאמען 
אין קיך ארײן אויף א קאפריזנעם קול? ״מאדער, אי עם דײאינג טו איט, 
אי עם םטארװינג ו״ — זי שטארבט נעבעך עםן. און די מאדער, די מוטער 
הײםט עם, שטײט אין קיטשן, װאם דא הײםט עס ״מיטבח״, א פארשװיצטע, 
א פארפלאמטע, פארעט זיך דארט מיט דער שװארץ־חנעװדיקער תימנקע, 
מיט דער דינסט, הייםט עם, פון די תימנער יידן, מיט וועלכער זי מוז נעבעך 
רעדן העברעלש : ״לא, לא! זד״ זה ן לא זד״ באט זה ו ױ דאמבעל, ױ גולם, 
יו נארישע ניגערטע ו״... שרײט צו איר דער מאן פון דאינינג־רום : ״םעי, 
בעםי ו װעסט שוין דארט א מאל פארטיק װערן מיט די טעפלאך ל מיר 
מוזן דאך האבן א פערטע האנט \״ און ער װענדט זיך צו מיר : ״שאטן 
אפשר זענט איר, מיםטער מנחם־מענדל, א בעלן אויף א פאוקערל י מיר 
שפילן, דארפט איר װיסן, װי ערלעכע ײדן — מיטן ״דזשאוקער״!״... 
שטײ איך מיך אזוי און טראכט : ״צו װאם, א שטײגער, זענען אט די מענטש־ 
לעך געקומען קײן ארץײשראל — טאקע נאר צו שפילן אין פאוקער ?״״. 
און צוריק גיב איך מיר א טראכט : ״און צו װאם ביםטו, מנחם־מענדל, גע־ 
קומען קײן ארץ־ישראל י טאקע נאר צו קאנקורירן מיט אליהו הנביא, אז 
אך און װײ צו דײן אלטן, גרויען קאפי״... און איך כאפ מיך ארוים פון 
דער דאזיקער שטוב און לאז מיך לויפן װוהין די פיס טראגן מיך, און מחמת 
איך בין זײער צעבראכן פון מײן מיאוסן דורבפאל, מאך איך דאם בקיצור. 
אם־ירצה־השם, אינעם אנדערן ברױו װעל איך דיר ארויםשרײבן אלצדינג 

באריכות. לעת־עתה לאז גאט געבן מיט געזונט און מיט הצלחה. גרים די 
קינדער זאלן לעבן און איטלעכן באזונדער גאר פרײגדלעך. 

ממני בעלך מנחם־מענדל 

עיקר שכחתי. אן אמתן גוטן פרײנד דערקענט מען טאקע נאר 
אין אן עת־צרה. איך זאג דאס אקעגן מײן געטרײען שותף אברהמעלע 
שװארצאפל, װאם מען רופט אים דא אין תל־אביב ״מנחם־מענדל השני״• 
זינט מיר זענען בײדע דורכגעפאלן מיט אונדזער געפלאנטער שטאט, איז 
ער צו מיר צוגעבונדן געװארן נאך מער װי פריער. ער פילט זיך קעגן מיר 
שולדיק — טרעט ער פון מיר ניט אפ, האלט מיך אין אײן טרײסטן. ״ניש־ 
קשד״ זאגט ער, מנחם־מענדל ברודער, האט קײן יםורים ניט, פאלט בײ 
זיך ניט אראפו די װעלט, זאגט ער, איז נאך א װעלט, ארץ־ישראל, גאט 
צו דאנקען, שטײט אין מיטן װאקסן, און מיר בײדע װעלן דא נאך אויפטאן 
עפעם אזעלכעם, װאם װעט פארשאפן כבוד אונדזער נאמען ו אײן זאך, זאגט 
ער, איז פאר מיר קלאר־ מיר בײדע װעלן זיך שוין קײן מאל ניט שײדן 
אײנם מיטן אנדערן — ניט אין פרײדן, ניט, חלילה, אין לײדף... דערװײל 
לײגט ער מיר פאר, מיר זאלן זיך דורכפארן אין צװײען אין ״עמק״ ארײן׳ 
צו די חלוצים, ער צו זײן זון און איך צו מײן זון. ער מוז, זאגט ער, נאך 
דער מיאוםער מעשד״ זיך זען מיט זײן ײנגל און בעטן בײ אים מחילד״ 
װארעם ער האט מורא, עס ציטערט אויף אים די הויט, יענער זאל פון 
הארצװײטיק ניט אפטאן עפעם א זאך... ״איר האט גאר קײן השגה ניט, 
זאגט ער, טײערער מנחם־מענדל, װאם פאר א ײנגל בײ מיר איז, װאס פאר 
א כשר קינד, א רײנע, ערלעכע נשמה — איך בין אים גארגיט װערט!״... 
מיר איז דער פלאן שטארק צום הארצן, כאטש איך מוז זיך מודה זײן פאר 
דיר, זוגתי היקרד״ אז אין גאנצן רוןק װעגן מיין חלוץ בין איך אויך 
ניט: א קשיה אויף א מעשה — דער פרא־אדם משה־הערשל, אדער װי מען 
רופט אים שוין דא משה־צבי, קאן מיך נאך דורכטרײבן!.. אט האב איך אים 
פון דאנען שוין צוװי מאל געשריבן, האט ער מיר אפילו ניט געענטפערט. 
נאר װאם סע װעט זײן, װעט זײן — אם־ירצה־השם, קומענדיקע װאך פארן 
מיר בײדע, צװײ זינדיקע טאטעס, נעמען תשובה בײ אונדזערע זין... 

הג״ל 

ער באגעגנט זין מיט זײן זון אין עמק 

מנחמ-מענדל פונעם ״עמק״ צו זײן װײב שײנע-שײנדל אין בראנזװיל 


לזוגתי היקרה הצנועה החכמה מרת שײגע־שײנדל שתחי׳. עכב״ב. 

ראשית בין איך דיר מודיע, אז איך בין ברוך־השם בקו החײם 
והשלום. השם־יתברך זאל העלפן׳ מ׳זאל תמיד הערן אײנם פונעם אנדערן 
נאר גוטס מיט בשורות טובות, ישועות ונחמות — אמן. 

ו ה ש נ י ת הגה זײ װיסן, זוגתי היקרד״ אז פונקט װי דאם הארץ האט 
מיר געזאגט ־ איך בין געקומען בשלום אין ״עמק״ אוײין, האט מיר אונדזער 
זון זאל געזונט זײן, דער חלוץ אונדזערער, משה־הערשל דער פרא־אדם, 
אדער, װי ער הײםט שוין דא, משה־צבי, אפגעשפילט א ברוך־הבא, אז איך 
האב מיך באדארפט באגראבן א לעבעדיקער — ער האט מיך שיער ניט 
דורכגעטריבן. דאס הײםט, אז מע װיל, האט ער מיך טאקע, עם זאל אים 
צו קײן חרפה ניט זײן, פשוט דורכגעטריבן, און עם האט שוין געהאלטן 
דערבײ, איך זאל פארקירעװען מיטן דישל צוריק קײן תל־אביב; האט זיך 
ארײנגעמישט א מלאך אין דעם געשטאלט פון א חלוצקע און האט ניט גאר 
אומגעקערט דאם הארץ פונעם זון צו זײן פאטער, נאר אויך געגעבן מיר 
צו פילן דעם טעם פון א הארציקער, געטרײער טאכטער• נאר איך שטעל 
מיר פאר, אז דאס איז פאר דיר תרגום־לשון, דו פארשטײםט מםתמא ניט 
פון װאם איך רעד — דארף מען דיר דערצײלן אלצדינג אקוראט, פון אנ־ 
הײב ביזן סוף, בכדי דו זאלםט אלײן ארויםזען, אז גאט איז א פאטער און 
קינדער בלײבן קינדער. 

בקיצור, פון מײן פריערדיקן בריװ װײםטו דאך, אז בײ מיר מיט מײן 
שותף אברהמעלע שװארצאפל איז געװען אפגערעדט, אז מיר בײדע פארן 

זיך דורך אין ״עמק״ ארײן, צו אונדזערע זין, אויסקויפן בײ זײ אונדזערע 
עבירות — ער צו זײן זון און איך צו מײן זון. גערעכנט האבן מיר מאכן 
די דאזיקע נסיעה אנהײב װאך, נאר אזוי װי מיר האבן נאך געהאט אויף 
זיך די נאכװײענישן פון אונדזער ״מנחם־מנדליה״, פון װעלכער מיר האבן 
זיך נאך אלץ ניט געקאנט ארויםפלאנטערן, האט זיך עם א ביסל פארצויגן, 
און אין װעג ארײן האבן מיר זיך אויסגעקליבן ערשט הײנט, פרײטיק גאנץ 
פרי, שוין מיטן געדאנק, מיר זאלן אנקומען צו די קינדער פונקט אויף שבת. 
פאר ליכט־בענטשן. געפארן זעגען מיר, מיט נאך עטלעכע מנינים ײדן, װי 
די פריצים, אין א פײנעם באקװעמען ײדישן ״באס״, װאס װאלט געמעגט 
לויםן אין נױ־יארק, אויף דער פינפטער־עװענױ, און א װעג האבן מיר גע־ 
האט■ װאם איך וועל ניט פארגעםן כל־זמן איך װעל לעבן. באשרײבן דיר 
אלצדיגג, װאם איך האב מיר אנגעזען פאר די פיר שעה פון אונדזער נםיעד״ 
איז גיט שײך; ס׳איז, װי דער רבי האט אונדז א מאל געלערגט שרײבן 
לשון־קודש, אין פח בעט — ניטא קײן כוח אין דער פען. ם׳איז גענוג איך 
זאל דיר זאגן, אז מיר זעגען געפארן אויפן זעלבן װעג, אויף װעלכן ױסף 
הצדיק איז א מאל געגאנגען זוכן זײנע ברידער, און טאקע דא האט ער 
פון זײ געכאפט דעם מיאוםן פםק — זײ האבן אים פארקויפט פאר א קנעכט 
קײן מצרים. אזוי האט מיר דערקלערט אברהמעלע שװארצאפל, און אויף 
אים מעג מען זיך פארלאזן׳ װארעם ער איז קלאר אין ארץ־ישראל, װי א 
ײד אין אשרי. ער האט שוין אויםגעמאםטן, זאגט ער, דאס לאנד הין און 
צוריק, פון דן ביז באר־שבע, אן א גוזמה, אפשר אכצן מאל. איך בין געזעםן 
מיט אים בײם פענצטער און געקוקט, װי אזוי אונדזער אויטאמאביל הײבט 
זיך אלץ העכער און העכער, לויפט אויף א געדרײטן װעג ארום אלטע, 
װיםטע, פארטריקנטע בערג, אזוי אלט און װיםט, װי אונדזער גלות, און 
אויף די דאזיקע בערג איז אויסגעגאםן עפעם א מאדנע שטילקײט מיט א 
מאדנער טרויעריקער ליכטיקײט, פונקט װי גאט אלײן װאלט דא אראפגע־ 
קוקט פון דעם הויכן בלויען הימל׳ דורך דער גרויםער פלאקערדיקער זון׳ 
און שטיל געטרויערט אויפן חורבן פון זײן לאנד... און איך טראכט מיר; 
״אט דאם, א פנים, איז טאקע דאס אמתע חרובע ארץ־ישראל, נאך װעלכן 
מיר קלאגן אזוי און בענקען אין אונדזער װאכעדיקער און ױם־טובדיקער 

שמוגה־עשרה. װער װאלט געקאגט גלײבן, אז איך אלײן װעל דאם זען מיט 
מײגע אויגן!״... און מײן אברהמעלע שװארצאפל זיצט דערבײ און װארעמט 
מיך גאך אוגטער מיט װערטער: ״איר וױיסט, זאגט ער, װאס פאר א בערג 
איר זעט דא פאר זיך ? דאם זענען די בערג פון שומרון, וװ די צען שבטים 
זענען א מאל געזעםן. איר האט דען א באגריף, זאגט ער, װאס פאר א רײכ־ 
טום דא ליגט באגראבן ? מיליארדן, אן א שיעור אוצרות, זאגט ער, אלער־ 
לײ מעטאלן און מינעראלן — דאס איז בײ מיר, זאגט ער, קלאר, װי מיר 
האבן הײגט פרײטיק אויף דער װעלט!.. איר זעט, זאגט ער, אט יענעם 
הויכן בארג מיטן טורעם ? דארט איז א מאל געשטאנען די הויפטשטאט שומ־ 
רון אלײן; איצט זענען פון איר פארבליבן חורבות, און די בעדוינער פאשען 
דארט זייערע ציגן. ס׳איז אבער, זאגט ער, אונדזער אײגנס — מיר האבן 
דערויף אן אײזערנעם קאנטראקט. אין תנ״ך, זאגט ער, שטײט בפירוש 
געשריבן: ו״קן את ההר שתורון — עמרי דער קעניג פון ישראל האט אפ־ 
געקויפט דעם בארג שומרון, מאת שמר — פון אײנעם א גוי מיטן נאמען 
שעמער, בככריס כסף — פאר צװײ צענטער זילבער... אמת, זאגט ער, ם׳איז 
געװען װאלװל געקויפט, א מציאה פון א גנב, װארעם פון קײן םפעקולאציע, 
זאגט ער, האט מען נאך דעמאלט ניט געװוםט. אבער געקויפט איז געקויפט 
— קײנער קאן דאם בײ אונדז ניט אפלײקעגען. װען אונדזערע צױניםטן, 
זאגט ער, זאלן גיט זײן אזעלכע שלימעזאלניקעם, װאלטן מיר נאך הײנ־ 
טיקן טאג באדארפט פארפירן א פראצעס קעגן די ענגלענדער, צודריקן זײ 
צו דער װאנט: איר זאגט דאך, אז איר, ענגלענדער, האלט טײער די ביבל, 
איז מה־נפשך, אײנס פון די בײדע — אדער גיט אונדז אפ דעם בארג, װאם 
אונדזערע זײדעס האבן געקויפט פאר מזומן געלט, אדער מעקט אוים אונ־ 
דזער קאנטראקט פונעם תנ״ך!״״. 

שמועסנדיק אזוי און גאפנדיק דורכן פענצטער אויף דער װיםטער, 
פארטרויערטער שײנקײט פון אוגדזער הײליקן לאנד, זענען מיר פאװאלינ־ 
קע ארײנגעפארן אין ״עמק״ ארײן. געמײנט האב איך אלץ, אז דער ״עמק״ 
איז א שמאלער טיפער טאל, אזוי װי דער רבי האט אונדז א מאל גע־ 
טײטשט אין חדר, און איך האב טאקע אין הארצן זיך געחידושט, װי אזוי 
די חלוצים לעבן דארט אין ענגשאפט. לםוף האט זיך פאר אונדזערע אויגן 

אנטפלעקט א פראכטיק שטיק לאנד, א באזונדערע װעלט פאר זיך, ברײט 
און װײט אױםגעשפרײט, װי א פילפארביקער טעפעך, מיט גרינע, געלע 
און פאפעליאטע פעלדער, ארומגעזוימט בײ די ברעגן מיט געקײטלטע זו־ 
ניקע בערג און פארזײט אין פארשיידענע װינקלען מיט צענדליקער ײדישע 
דערפער, װעלכע גרינען אונטער דער הײסער זון מיט ױגגע װעלדלעך׳ 
ליכטיקן זיך מיט וױיסע מויערלעך, שעמערירן מיט רויטע דעכער... פאר־ 
פארן זענען מיר אין עפולד״ א טשיקאװע ײדיש שטעטל, װאס שטײט אין 
דרויסן, זעט אויס מיט די צעװארפענע הײזער און גערטנער און מיטן נײעם, 
ערשט אויםגעבויטן שולכל, װי עמעצער האט עס פארלארן אין מיטן װעג. 
״צו דעם דאזיקן שטעטל — זאג צו מיר אברהמעלע שװארצאפל — װעלן 
מיר גאך, אם־ירצה־השם, זיך אומקערן, עם װעט דא, דאכט זיך, זײן װאם 
צו טאן״... דערװייל האבן מיר זיך געאײלט צו די קינדער, װארעם ם׳איז 
עדב שבת.. און אזוי װי דער תל־אביבער ״באם״ איז וױיטער ניט געגאנגען, 
האבן מיר געדונגען א קלײנעם צעטרײםלטן אויטאמאביל, װעלכער האט 
אונדז אין אײנע צװאנציק מינוט געבראכט צו די ״קבוצות״ — פריער דעם 
שותף מײנעם אין דער קבוצה פון ױנגװארג, וװ זײן ײנגל געפיגט זיך, און 
דערנאך מיך אין דער גרויםער קבוצה פון די עלטערע חלוצים, צו מײן 
משה־הערשלען. און ערשט דא האט זיך אנגעהויבן די אמתע געשיכטע. 

ארײנגעפאלן אין דער ערשטער קבוצה שוין שפעטלעך נאך האלבן 
טאג, האב איך דערזען פאר זיך א גרויסן רחבותדיקן הויף, פארבויט פון 
אלע זײטן מיט נײע װײםע מויערן, הויכע און נידעריקע, אויך מיט אלער־ 
לײ שטאלן, שפײכלערס און שײערן, באגרינט דא און דארט מיט פארזײטע 
בײטן און מיט ױנגע בײמלעך און באשיצט צוקאפנם מיט א משופעדיקן 
זוניקן בארג, אויף װעלכן עם האבן שוין געקלעטערט קילע נאכמיטאגדיקע 
שאטנס, איבערן הויף האבן זיך ארומגעדרײט עפעם מאדנע מינים פארשוי־ 
נען, ײדן װאם זעען אוים װי פויערים, װי הײמישע שליאכטשיטשעס, צום 
מערסטן נאך ױנגע־לײט, זכרים און נקבות, די זכרים אין גרויסע שטרויע־ 
נע קאפעלױשן מיט ברײטע ברעגן, און די נקבות אנגעטאן דװקא אין הויזן, 
מיט נאקעטע אפגעברענטע ליטקעם, און אלע זענען זײ געװען פארהארע־ 
װעט, פארטאן אין דער ארבעט: אײנער האט געטראגן אויף דער פלײצע 

א בינטל גראבאײזנם׳ א צװײטער האט געבראכט צו פירן פון פעלד א װאגן 
קארטאפליעס, א דריטער האט זיך געפארעט ארום די בײטן, און א פערטער 
האט גאר געצװאגן א מוילאײזל לכבוד שבת... אט דאם זענען זײ, הײםט 
עם, די בארימטע חלוצים, מיט װעלכע אלע צײטונגען זענען פולד.. איך 
בין געשטאנען אין מיטן הויף װי א פארלארענער, זיך אײנגעקוקט אין יעדן 
פארבײגײענדיקן חלוץ מיט א קלאפנדיק הארץ־ אפשר איז דאס משה־ 
הערשלי צי װעל איך אים כאטש דערקענען?.. מיט א יאר דרײצן צוריק, 
בשעת מיר אלע זענען ארויסגעפארן קײן אמעריקע און ער האט זיך אפ־ 
געריסן פון אונדז, אװעק מיט א פארטיע ױנגע־לײט קײן ארץ־ישראל, איז 
דאם געװען, געדענקםטו דאך, א טשיקאװער כתרילעװקער בחורל, שוין 
רעכט באװאקםן מיט א בערדעלע — װי אזוי, א שטײגער, זעט ער אוים 
אצינד י״ און עם קומט מיר אויפן זכרון זײן געשטאלט ײנגלװײז, בעת איך 
פלעג זײן פסח א גאםט אין דער הײם און אים פארהערן אין א פרשה חומש 
מיט רש״י; איך דערמאן זיך אויך אין זײנע גאר ערשטע קינדערשע יארן, 
װי אזוי איך האב אײן מאל געהאט יםורים פון דײנעם א ברױו, אז משה־ 
הערשעלע האט אײנגעשלונגען א קאפיקע, באװיזן מיטן הענטל אויפן מויל 
און געשריען: ״האם, טאפיטע, האם ן״... דאם קינד איז מיר פון תמיד אן 
געװען מאדנע אײנגעבאקן אין הארצן — מיט זײן ערלעכקײט, מיט זײן 
אפנקײט, מיט זײן התלהבותדיקן ברען פאר ױשר, פאר ארעמע ברידער 
באלמעלאכעם, און אפילו דערמיט, װאם בײם לעצטן אפשײד האט ער זיך 
מיט מיר אזוי שטארק צעקריגט, געזאגט, אז ער װעט ניט גײן אין מײנע 
װעגן, ער װעט ניט זײן קײן מנחם־מענדל ן.. 

דערװײל, אזוי װי איך שטײ דא אײנער אלײן מיט די דאזיקע געדאנ־ 

קען, קומט צו צו מיר עפעס א בחור אין קורצע הויזלעך און פרעגט מיך 
זײער פרײנדלעך: װעמען זוך איך דא — אפשר קאן ער מיר זײן באהיל־ 
פיק ? זאג איך : ״איך זוך דעם חבר משה־צבי״. זאגט ער : ״מיר האבן דא 
דרײ משה־צבים; צי מײגט איר ניט, זאגט ער, משה־צבי בן־מנחם ז״ װערט 
דאך מיר דערפון באלד װארעם אין הארצן, און איך זאג: ״איר האט פונקט 
געטראפן — דאם בין איך טאקע דער מנחם״. טוט ער א קוק אויף מיר 
שוין מיט א שמײכל און פרעגט: ״מנחם־מעגדל י״ זאג איך : ״מנחם־מעג־ 

דל״... נעמט דער בחור און פירט מיך אװעק טיף אין הויף אוײין, צו די 
שײערן, װײזט מיר אויף אן אנגעלאדענעם װאגן מיט טרוקענעם גראז, וװ 
אויבן, גאנץ הויך, שטײט א פארשטויבטער פארשוין אין א העמדל און הא־ 
רעװעט געשמאק מיט א גרויםער גראבליע, און זאגט צו מירן ״אט איז 
אײער זון״.. און צום פארשטויבטן פארשוין טוט ער פרײלעך א געשרײ 
געװײנטלעך אויף לשון־קודש: ״משה־צבי ו דו האםט א גאםט אויף שבת — 
דײן טאטע איז געקומען ו״ דערהערט אזא בשורה, גיט דער פארשוין א קוק 
פונעם הויכן װאגן װי דערשראקן, טוט א מאך מיט דער האנט און געמט 
זיך װײטער ארבעטן, נאר ער באטראכט זיך באלד, גליטשט זיך פאװאלינקע 
אראפ צו דער ערד און בלײבט שטײן פאר מיר מאדנע מטושטש, אן װער־ 
טער, װי א פרעמדער — ניט ער גיט מיר שלום, ניט ער צעקושט זיך מיט 
מיר, ניט ער קוקט מיר אפילו גלײך אין פנימ ארײן. שטײ איך אויך שטארק 
דערשראקן, דאס הארץ קלאפט מיר װי א גזלן, און איך גלײב ניט מײגע 
אויגן: איך זע פאר זיך עפעס א פרעמדלעך געגאלט פנים, אן א בארד און 
אן װאנםעם, שװארץ אפגעברענט פון דער זון און שוין פארעלטערט, מיט 
אן אײנגעדארטן, אויםגעהארעװעטן האלדז און מיט גרויע שלײפןו דער 
ערשטער געדאנק מײנער איז געװען׳ אז ס׳איז אפשר א טעות — ם׳איז ניט 
דער משה־צבי. נאר אט גיט ער אויף מיר א קוק שוין מיט באקאנטע אויגן, 
און איך דערהער א באקאגט קול — משה־הערשלס קול: ״נו, מילא, קום, 
װעלן מיר זיך דורכגײן״... און נאך אײדער איך האב צײט עפעס צו זאגן, 
לאזן מיר זיך בײדע ערגעץ גײן, איך װײס ניט וװהין און איך װײס ניט 
נאך װאם, ער שװײגט און איך שוױיג, נאר אין הארצן פיל איך א שװערע 
צערודערטקײט און א שארפן װײטיק. איך װיל אים פרעגן ־ ״משה־הערשל 
מײן זון, װאס הײםט דאם ? װי אזוי נעמםטו מיך אויף ? און וװהין פירםטו 
מיך ?״... נאר אז איך גיב א קוק פון דער זײט אויף זײן אײנגעדארטן, אוים־ 
געהארעװעטן האלדז און אויף זײנע גרוי געװארענע שלײפן, נעמט מיר אפ 
דאם לשון.,. ארוים פונעם הויף און צוגעקומען צו א יונגן װעלדל, שטעלט 
ער זיך אפ, קוקט זיך אום אויף אלע זײטן און הײבט אן צו רעדן. פון װאם, 
א שטײגער, האט ער גערעדט י לאמיך אזוי װיםן בײז מיט דיר אין אײנעם. 
דאם הײםט, װיםן האב איך גוט געוװסט װאם ער רעדט, און פארשטײן האב 

איך אויך פארשטאנען װאם ער מײנט׳ װארעם די װערטער זײנע האבן מיך 
דורכגעגומען, װי אנגעגליטע שפיזן. ער האט מיך קודם־כל געפרעגט שארף 
און אפן־ נאך װאם בין איך געקומען קײן ארץ־ישראלז װער האט מיך 
אהער גערופן? װער דארף מיך דא?.. שוין אזוי פיל יארן, זאגט ער׳ אז 
ער אנטלויפט פון מיר, װיל מיך ניט קענען, האט מורא פאר מיץ שאטן... 
ער איז געלאפן, זאגט ער, אהערצוצו נאר פון מיר, נאר מיט דעם באגער 
פטור צו װערן פון מײן שעדלעכער ירושד״ מיך אויםצורויכערן פון זײן 
נשמה... ער האט שװער געארבעט, זיך געבראטן אויף דער זון, אפגעגאנגען 
מיט שװײם, נאר ער איז געװען, זאגט ער, גליקלעך מקריב צו זײן זײנע 
בעםטע ױנגע יארן אויף די דאזיקע פעלדער, װײל ער האט געפילט, זאגט 
ער, אז מיט יעדן טראפן שװײם אין שװערער ערלעכער הארעװאניע קװעטשט 
ער אוים פון זיך א שטיק מנחם־מענדל, א שטיק טויגעניכטס, אז מיט יעדן 
אפגעהארעװעטן טאג װערט ער אלץ רײנער און געלײטערטער, אלץ נוצלע־ 
כער פאר דער װעלט — א כשרער ארבעטםמענטש: ער האט מיך, זאגט 
ער, אפילו אויםגעפיבערט פון זיך אין געפערלעכער מאלאריע... בין איך 
איצט געקומען, זאגט ער, און האב געמאכט זיין גאנצע מי צו שאנד און צו 
שפאט. װאס ער זײט, זאגט ער, צעטרעט איך, װאם ער פלאנצט — רײם איך 
אוים מיטן װארצל, מאך דערפון ״מגרשימלעך״, לײכטע פאראזיטישע פאר־ 
דינסטלעך, מיאוםע, אומװערדיקע געשעפטלעך... איך פארמיאום, זאגט ער, 
דאס לאנד פאר קינדער און קינדםקינדער, איך ברענג דעם לעצטן חורבן ן״ 
אפגעזאגט דאם איו אײן אטעם, האט ער זיך אויםגעדרײט צו מיר 
מיטן רוקן און איז אװעק מיט גיכע טריט, איך בין געבליבן שטײן װי אן 
אויםגעפאטשטער, א פארשעמטער, א צעטרײםלטער, געװאלט לאזן זיך לויפן 
נאך אים, נאר די פיס האבן מיך ניט געפאלגט. בין איך צוגעגאנגען צום 
ערשטן בוים׳ און — למאי זאל איך פון דיר לײקענען, זוגתי היקרה? — 
איך האב מיך ביטער צעװײנט, װי א קלײן קינד. איך װײם ניט, װאם מיט 
מיר איז געשען: צי דערפאר, װײל די נערװן האבן זיך בײ מיר צעשפילט, 
צי װײל ס׳איז געװען מאדגע שטיל ארום מיר און דער הויכער באלויכטע־ 
נער בארג האט מיר געקוקט מיט רחמנות גלײך אין פנים ארײן, נאר עם 
האבן מיך אעעהויבן שטיקן ספאזמעם און א שטראם ביטערע טרערן האט 

מיר גענומען פלײצן איבערן פנים און איבערן בארד. און װער וױיסט, װי 
לאנג איך װאלט אזוי אװעקגעװײנט אין דעם דאזיקן שטילן װינקל׳ װען 
איך דערפיל ניט פלוצעם, װי א װײכע װארעמע האנט רירט מיך אן און 
אן אנגענעמע ױנגע שטים פון א פרוי רעדט צו מיר * ״דאם זענט איר משה־ 
צביס פאטער ? וויינט ניט, כלעבן, וױינט ניט... איך בין משה־צבים וױיב״• 
איך רײס אויף די אויגן און דעמע — עס שטײט פאר מיר א שװארץ־ 
חנעװדיקע חלוצקע אין הויזן און קוקט צו מיר מיט א ליבן װארעמען׳ 
צערדיקן שמײכל. אז אונדזער משה־הערשל האט דא אין דער קבוצה חתונה 
געהאט — דאם איז פאר מיר געװען א נײם; דער פרא־אדם האט אונדז 
אפילו פון דעם ניט געשריבן:״ װיל איך איר דאך מםתמא עפעם זאגן 
— קאן איך אבער ניט, װײל די טרערן שטיקן מיך גאך אלץ. נעמט זי מיך 
פראםט, אן צערעמאניעם, אונטער דער האנט און זאגט: ״קומט מיט מיר. 
משה־צבי האט דא אײך געװים אנגערעדט נארישקײטן, געהאלטן א גאנצע 
דרשה — ניט אומזיסט רופט איר אים אין אײערע ברױו ״פרא־אדם״. ער 
װעט שוין פון מיר באקומען א פארציעו״... און זי נעמט און פירט מיך 
אװעק צו זײ אין שטוב ארײן, װאם באשטײט םך־הכל פון אײן צימער, און 
איך טרעף דארט משה־הערשלען, װי ער זיצט נעבעך אלײן אויך א בא־ 
גראבענער, מיטן פנים באהאלטן אין די הענט. זאגט זי צו אים: ״משדי־ 
צבי, פײנער בחורו אט אזוי שײן ביםטו מקײם כיבוד־אב, ברענגםט דײן 
טאטן צו טרערן? שעמען מעגסטו זיךו״... שטײט אויף משה־הערשל, גיט 
אויף מיר א קוק מאדגע װײך, װי א פארזינדיקטער, און דערלאנגט מיר די 
האנט. בין איך אים שוין געפאלן אויפן האלדז און זיך װידער צעוױינט. 
זאגט ער צו מיר ־ ״טאטע, דו ביםט אזוי גרוי געװארן, טאטע!״... זאג איי י 
״עטו דאם איז שוין אן אלטע געשיכטעו דיר קומט, זאג איך, מײן זון, 
בעםער מזל־טובו״ זאגט ער ־ ״װאם פאר א מזל־טוב?״ זאג איך: ״װאס 
הײסט ? דו האסט דאך חתונה געהאט ו״ שיםן זײ אוים בײדע א געלעכטער ־ 
״דאם איז, זאגן זײ, אויך אן אלטע געשיכטע — שוין העכער זיבן יאר ו״... 

בקיצור, װאס זאל איך דיר א םך דערצײלן, זוגתי היקרה ? מיר האבן 
אונדזער אײגגס א שנור א חלוצקע — מעגן מיר מיט איר זיך בארימען. 
אחוץ װאם זי איז א ליב טײער קינד, גוט װי א מלאך און שײן װי א פרינ־ 

צעםין, שטאמט זי נאך פון גאר געהויבענעם יידוום, אויםגעקנאטן פון סאמע 
רבנים. איין זאך נאר, װאם זי איז א ליטװיטשקע און רעדט מיט דער ״םיר׳ 
נאר אזוי װי דא גײט די שפראך סײ װי אין העברעיש, פילט זיך דאם ניט 
אזוי שטארק.., א דאנק איר גוטםקײט מיט איר קלוגשאפט בין איך אין אײן 
האלבער שעה געװארן פון טויט לעבעדיק, גיך פארגעסן די איבערגעלעבטע 
יסורים. דערצו האבן גענומען גײן צו מיר פון אלע זײטן חלוצים, מיר אפ־ 
שטעקן שלום־עליכם. ״מיר קענען אײך, זאגן זײ, רב מנחמ־מענדל, פון 
לאנג — מע האט פון אײך אנגעשריבן א גאנצע ליטעראטור \״ זאג איך צו 
זײ ־ ״איך שטעל מיר פאר, אז איר, חלוצים, האלט פון מיר ניט אזוי 
שטארקן״ זאגן זײ־ ״אדרבד״ פארקערט — דאס זענט איר דאך געװען 
דער גורם, מיר זאלן קומען אהער בויען ארץײשראל. מיר האבן זיך אזוי 
אפגעשראקן אין גלות פון אײער בילד, אז קײן אנדער װעג, זאגן זײ, איז 
פאר אונדז ניט געבליבך... װי געפעלט דיר אזא קאמפלימענט ? פון דעסט־ 
װעגן איז דאם מיר געװען אנגענעם צו הערן. װי װאלט געזאגט די מאמע 
דײגע, אונדז צו לענגערע יאר: ״רוף מיך נאר, נאר גיב מיר לעקאך״... און 
מחמת איך בין נאך זײער צעפלאכטן און ס׳איז ערב שבת, מאך איך דאס 
בקיצור, אם־ירצה־השם, אינעם אנדערן בריװ װעל איך דיר אויסשױיבן 
אלצדינג באריכות. לעת״עתה לאז גאט געבן מיט געזונט און מיט הצלחה. 
גרים די קיגדער זאלן געזונט זײן און איטלעכן באזונדער גאר פױינדלעך. 

ממני בעלך מנחם־מענדל 

עיקר שכחתי. איך קאן דיר אפגעבן, זוגתי היקרד״ א צװײטן 
מזל־טוב: מיר האבן דא ניט נאר א שנור, נאר אויך צװײ אײניקלעך — 
א ײנגעלע מיט א מײדעלע. דאס ײנגעלע הײסט גדעון — א נאמען נאכן 
ײדישן העלד גדעון פון תנ״ך, װאס האט טאקע דא אין ״עמק״ מציל געװען 
די קינדער ישראל פון זײערע פײגט. און דאס מײדעלע הײסט שוין גאר 
מיט א טשיקאװן נאמען: אילת־השחר, װאם די טײטש דערפון איז: דאם 
ליכט פונעם מארגגשטערן, און א נאמען איז דאם נאך א קאפיטל תהילים. 
האסטו באדארפט אנקוקן, װאם פאר אן אילת־השחרל דאם איזז זי איז די 
עלטערע, א טײער קיגד, אין גאנצן געראטן אין דער מאמע דער ליטװיטש־ 

קע. צו מיר איז זי צוגעבונדן געװארן פון דער ערשטער מינוט, טאקע נאר 
װי צו אן אײגענעם זײדן, געפירט מיך װײזן׳ װי אזוי זי האט אלײן פארזײט 
א גאנצע בײט מיט פארשײדענע גרינםן, און עס װאקסט בײ איר, קײן עין־ 
הרעו גדעונטשיק װידער איז שוין מער געראטן אין דיין משפחה־ א 
רויט קעפל, און דאם פנים איז באשאטן מיט זומער־שפרינקלעך. איך האב 
אים געטראפן זיך שפילן מיט נאך קינדערלעך פון חלוצים אין א װינקל 
פונעם הויף, ארומגעצאמט פון אלע זײטן, װי פיםקליאטעם אין א שטײג. 
דאס פנימל איז אים געװען אין גאגצן פארםמארקעט, נאר די אײגלעך האבן 
ארויםגעקוקט ליכטיק און קלוג. נעם איך ארוים דאס טיכל און מאך צו 
אים האלב אויף ײדיש, האלב אויף העברעיש: ״גיב אהער דאס נעזעלע, 
דעם חוטם, דעם חוטם \״ לאזט ער זיך גיט, קוקט אויף מיר א מינוט מיט 
די ממזרישע אײגלעך און זאגט גאנץ געלאםן, װי אן אלטער: ״אתה לא 
טוב״ — דו ביםט, הײםט עס, ניט קײן גוטער. פרעג איך אים: ״נו, ואתה י״ 
— און דו, הײםט עם ז טראכט ער נאך א מינוט און מאכט צו מיר מיט 
א קלוגן שמײכל: ״גם אגי לא טוב״ — איך בין, הײםט עס, אויך ניט קײן 
דימענט... ווי געפעלט דיר א קינד א חכם י פארט דערלעבט א שטיקל נחת 
פון משה־הערשל דעם פרא־אדםן.. 



נײנטער ברימ 


אין דער קבוצה 

מנחם-מענדל פונעם ״עמק״ צו זײן װײב שײנע־שײנדל אין בראנזװיל 


לזוגתי היקרה הצנועה החכמה מרת שײנע־שײנדל שתחי , . עכב״ב. 

ראשית בין איך דיר מודיע, אז איך בין ברוך־השם בקו החײם 
והשלום. השם־יתברך זאל העלפן, מע זאל תמיד הערן אײנם פונעם אנדערן 
נאר גוטם מיט בשורות טובות׳ ישועות ונחמות — אמן. 

והשנית הנה זײ װיםן׳ זוגתי היקרד״ אז איך בין גארניט אימ־ 
שטאנד אויםצומאלן דיר מיט װערטער, װאם אזעלכעס די ״קבוצה״ איז. 
אײנס נאר קאן איך דיר זאגן, אז ס׳איז ניט קײן ספעקולאציע — ס׳איז 
פונקט דער היפוך דערפון. דא װײםט מען ניט פון האנדל און װאנדל, פון 
קויפן און פארקויפן, פון מעקלערן, פון יאגן זיך נאך פארדינסטלעך, פון 
הײבן פרײזן און װארפן פרײזן — די אלע זאכן זענען בײ די חלוצים ניט 
שײך. װאם דארפםטו מער — זײ װײםן דא כמעט ניט פון דעם מין געלט, 
איבער צװײ טעמים: ערשטגם, האבן זײ קײן געלט ניט, און צוױיטנם, 
ד א ר פ ן זײ עם ניט האבן און קאנען באשטײן זײער שטעטל אן דעם אויך. 
און װי באלד מענטשן קאגען אויםקומען אן געלט, פאלט דאך שוין ממילא 
אפ דער גאנצער טאראראם, מיטן לויפן, מיטן טראםקען, מיטן אײנגעגעםע־ 
נעם יצר־הרע, מיט די ביטערע תאװת, מיט אלע בײזע אומגליקן, מיטן 
גאנצן קאפ־דולעניש און הארצװײטיק, װאס א ימענטש שטײט אויס אויף 
זײן נארישער װעלט. די קבוצה האט דאם אלץ אפגעשאפט און אײנגע־ 
פירט בײ זיך אזא שטיל און ערלעך לעבן, אזא נאטירלעכן און אײנפאכן 
סדר־העולם, אז ם׳איז פשוט א וװנדער, װי אזוי מענטשן זענען גיט געפאלן 
אויף דעם זעלבן שכל פריער, אײדער די חלוצים זעגען געקומען. איך 

אלײן, למשל׳ דרײ זיך דא ארום אין דער קבוצד״ צװישן די דאזיקע ױנגע־ 
לײט, נאכן תל־אביבער יארידל, מיט מאדנע געדאנקען און מיט א מאדנעם 
טרויער אין הארצן. איך טראכט די גאנצע צײט־ ״רבונו של עולם, פאר 
װאם האב א י ך צו דעם ניט זוכה געװען אין מײנע ױנגע יארן — װאלט 
איך דאך פארשפארט אפהאװען אזא שלימזלדיק לעבן פון א מנחם־ 
מענדל און בלײבן אויף דער עלטער אן אויםגעשפילטער נאר״... נאר דו 
קוקםט מיך אן מםתמא װי משוגע און קאנםט אװדאי מײנען, אז איך רעד 
פונעם װעג. דארף מען דיר א ביסל דערצײלן פון דעם, װאס איך האב דא 
געזען אין דער קבוצד״ בכדי דו זאלםט אויך װיםן, װאם אונדזער משה־צבי 
מיט זײנע חברים האבן דא אויפגעטאן. 

בקיצור, שטעל דיר פאר, זוגתי היקרד״ א גרויםע דארפישע באלע־ 
באטישקײט, א מין פריצישן הויף, נאר אן פריצים, װאם פארמאגט בײ זיך 
פון כל־טוב, אלצדינג, װאם אזא הויף באדארף האבן: פעלדער מיט תבואה 
און װעלדער מיט בײמער, גערטנער מיט גרינס און װײנגערטנער מיט 
טרויבן, פרדסים מיט ארענדזשעס און האדעװאניעס פון אלערלײ פלאנצן 
מיט בלומען, הײנט שטאלן מיט קי און סטאדעס מיט שאף, אײגענע פערד 
און אײזלען מיט אן אײגענער טיטשקע הינט, שטײגן מיט אן א שיעור 
וױיסע הינער, װאס לײגן אלע טאג אן א שיעור פרישע אײער, דערצו אן 
אײגענע גארבערײ און א שוםטערײ, א שנײדערײ און א סטאלערײ, מען 
מאלט אלײן מעל און מע באקט אלײן ברויט, מע פירט א גרויםע קיך מיט 
קאכעדיקע קעסלען פאר הונדערטער פארשוין און מע האלט אפן א גאנצן 
טאג א מוראדיק גרויםן ״חדר־האוכל״, אן עםצימער הײםט עס, װאס בעת 
די מאלצײטן, װען דער עולם שיט אהין ארײן און זעצט זיך אוים בײ די 
לאנגע טישן, כאפט עם דעם אנבליק פונעם גרויםן טומלדיקן װאקזאל א מאל 
אין זשמערינקע, אויב דו געדענקסט... און צו װעמען געהערט דאס אלץז 
צו אלע חלוצים אין אײגעם און צו יעדן אײנציקן חלוץ באזונדער. דאם 
הײםט, אלצדינג, װאס יעדער אײנער שאפט דורך זײן ארבעט, געהערט 
דאם צו אלעמען, און װאם אלע צוזאמען שאפן — געניםט דערפון יעדער 
אײנער, נאר מיטן תנאי, אז ער קאן דאס ניט נעמען צו זיך אין קעשענע, 
אװעקפירן דאם ערגעץ װײט פון חברה און געניםן דערפון אײנער אליץ׳ 

ביחידות. איך׳ א שטייגער, ברעבג ארויס ברויט פון דער ערד — עסן מיר 
אלע דאם ברויט, דו נײםט שטױול — טראגן מיר אלע די שטיװל׳ און 
יענער פלאנצט ארענדזשעם, פארקויפן מיר די ארעגדזשעס, קויפן דערפאר 
טײ מיט םיגארעטן, טרינקען אלע אין אײגעם טײ און רײכערן םיגארעטן... 
אזוי לעבן איז פרײלעכער און אינטערעםאנטער, און טאקע מענטשלעכער 
אויך, װארעם װאם פאר א טעם האט דאם, אז יעדער אײנער זאל זיך אפזונ־ 
דערן אין א װינקל און נאגן פאר זיך אלײן אן אויפגעכאפטע בײן — דאם 
פאםט פאר א הונט, להבדיל, ניט פאר קײן מענטשן... הכלל, די קבוצה איז א 
מין קאמונע, אויב דו האםט אין דעם א באגריף, אזעלכעם, װאם װערט אנ־ 
גערופן אויף אונדזער פשוטן ײדישן לשון: ״מײנס און דײנס און שותפות־ 
דיקם״. ס׳איז א גרויסע משפחה פון ײדישע ױנגע־לײט, װאס זענען צװישן 
זיך געקניפט און געבונדן דורך אײן געדאנק, אז ײדן זענען געקומען קײן 
ארץ־ישראל ניט פוםטעפאסעװען׳ ניט זײן אומזיםטע עםערס, נאר ארבעטן 
שװער און ערלעך, אלײן שאפן זײער ברויט. אונדזער משה־צבי זאל געזונט 
זײן האט מיר געגעבן צו פארשטײן דעם שכל פון דער ״קבוצה״ זײער פראםט 
און קלאר, ממש צעקײט און ארײנגעלײגט אין מויל ארײן: 

״פאר אונדז, ײדישע קינדער, זאגט ער, װאס זענען דערצויגן געװארן 
בײ טאטעם קרעמערס און לופטמענטשן, בײ מנחם־מענדלם, — האב אויף 
מיר, זאגט ער, טאטע, קײן פאראיבל ניט — װאלט געװען אוממעגלעך אי־ 
בערצוברעכן זיך מיט א מאל אויף ערדארבעטערם. ערדארבעט, זאגט ער, 
איז א שװערע, קאטארזשנע ארבעט, ובפרט דא, אין אונדזער לאנה וװ מע 
דארף אויפלעבן א װיםטן מידבר, אויסטריקענען גיפטיקע זומפן, אפגײן 
מיט שװײם אונטער א הײסער, גליענדיקער זון. װען מיר טוען דאס יעדער 
אײנער פאר זיך אלײן, װאלטן מיר דאם אפשר ניט אויסגעהאלטן, געפאלן 
אונטערן שװערן יאך, אויםגעגאנגען פון אומעט און עלנט, און דער סוף 
װאלט געװען, אז מיר װאלטן זיך אײנציקװײז צעלאפן צוריק אין שטאט 
ארײן, אפכאפן דעם אטעם בײ לײכטערע און רײכערע פרנםות, דאם הײסט, 
װידער װערן מנחם־מענדלם, האב אויף מיר, זאגט ער, טאטע, קײן פאראיבל 
ניט.,. דערפאר טוען מיר דאם, זאגט ער, בחברותא, איז חברישער פאר־ 
אײניקונג, אויף צו מונטערן אײגער דעם אנדערן אין שװערע מינוטן, צו 

מאכן די ארבעט פארן העכםטן ענין אין אונדזער לעבן׳ זי זאל אונדז 
ניט נאר געבן דאם ארעמע שטיקל ברויט׳ נאר אויך שטארקן אונדזער גײסט 
און דערהויבן די נשמה. דערצו׳ זאגט ער״ האבן מיר פאר זיך נאר אײן 
גרויםן ציל: אויםצוראטן בײ אונדז און בײ אונדזערע קינדער פון די הער־ 
צער דאם אומװערדיקע געפיל פון געלטגײציקײט׳ װאם פארדארבט די 
מענטשלעכע נאטור׳ און פאר אונדז ײדן אין גלות איז דאם געװען אונדזער 
שאנדפלעק, אונדזער געפאלנקײט, און דעריבער, זאגט ער, בויען מיר דא 
אונדזער נײ לעבן אזוי, אז מיר זאלן װאם זעלטענער קומען אין באריר 
מיטן דאזיקן אומגליק, װאם הײםט ״געלט״, װאם װײניקער זײן פון דעם 
אפהענגיק און באהערשט״... 

אזוי האט אונדזער משה־צבי מיר דערקלערט דעם פשט פון ״קבוצה״ 

— און ס׳איז מיר געװארן א ליכט אין די אויגן. אצינד האב איד אנגעהויבן 
פארשטײן, פון װאנען בײ אזעלכע אײדעלע ױנגע־לײט נעמט זיך כוח און 
מוט אויסצושטײן טאג־טעגלעך אזא שװערע טאטשקע־ארבעט• איד האב 
געזען, ווי אזוי די דאזיקע חלוצים, םיי עלטערע, םײ יינגערע, םיי זכרים, 
םײ נקבות, שטײען אויף באגינען, נאך פאר זונאױפגאנג, שטארקן זיך און 
גײען ארוים צו דער ארבעט, אלע װי אײן מענטש, מיט א געפיל פון ערנםט 
און קדושה — און איך האב מיך ניט װילנדיק דערמאנט, אז פונקט מיטן 
זעלבן געפיל פלעגן אונדזערע טאטעם און זײדעם אויפשטײן פאר טאג 
און זיך שטארקן לעבודת־הבורא — צו גײן אין שול ארײן דאװענען... װי 
באלד אזוי, איז שוין גאר קײן חידוש ניט, װאם די דאזיקע דארפםלײט, 
בײ זײער םאמע שװערער ארבעט, בײ אקערן און גראבן, בײ שנײדן און 
דרעשן, בײ מעלקו קי און אויפראמען אונטער זײ דאם מייסט, באגײען זיך 
אײנס מיטן אנדערן מאדנע שטיל און פיץ. פאר די עטלעכע טעג, װאם איך 
פארברענג דא און קוק מיך צו צו זײערע גענג, האב איך נאך ניט בא־ 
מערקט, אז אײן חלוץ זאל ארויםוױיזן דעם צװײטן א קרומע מינע, אדער 
העכערן דאס קול, אדער אפזידלען מיט א גראבן װארט, װי דער שטײגער 
איז בײ פויערים, צי םתם בײ ארבעטערס, װאם פראצעװען שװער און זענען 
צערײצט פון זײער שװערער פראצע. אדרבד״ מע פארהאלט זיך אײנם צום 
אנדערן זײער מילד און װײך, נאך מער װי קינדער פװ אײן טאטן. װארעם 

קינדער פון אײן טאטן, װי גוט און פרום זײ זאלן ניט זײן, טראגן זיך 
דאך ארום מיט א באהאלטענעם געדאנק, אז איבער הונדערט און צװאנציק 
יאר װעט מען זיך צעטײלן מיטן טאטנם ירושה און לעבן יעדער אײנער 
פאר זיך. און דא האבן זיך מעגטשן פארבוגדן אין א הײליקן בונד אויף 
אײביק, און זײער טיפסטער װונטש איז, אז דער דאזיקער בוגד זאל פאר־ 
בלײבן אויך בײ זײערע קינדער און קינדםקינדער. דאס װארט ״מײנס״ 
גילט דא ניט; דאס שענםטע און ליבםטע װארט אין דער קבוצה איז ״אונ־ 
דזערם״: אוגדזערע פעלדער, אוגדזערע קי, אונדזערע היגער... אפילו די 
קינדערלעך, װאם האדעװען זיך אלע אין אײנעם פון קלײנוױיז אויף אין א 
באזונדערער קינדערשטוב, הײסן דא אויך ״אונדזערע קינדער״. דאס 
הײםט, יעדער טאטע און יעדע מאמע האבן אפשר ליב זײערע אײגענע 
קינדער מער װי יענעמם, נאר עם קלעקט בײ זײ אין הארצן גענוג פלאץ 
אויך פאר די קינדער פון זײערע חברים. װאס דארפםטו מער ־ עם זענען 
פאראן אין דער קבוצה אלטע לייט, טאטעם און מאמעם פון חלוצים, װאם 
האבן דא זײער באזונדער װינקל, פירן אן אײגענע קיך און פארמאגן אן 
אײגענע ספר־תורה, — הײסן זײ אויך בײ חברה ״אונדזערע אלטע טאטעס״. 
מע האלט זײ דא אויס מיט גרוים כבוד, מיט עםן און מיט טרינקען און 
מיט אלע באדערפענישן, מע שטעלט זיי צו אפילו חלוצים צום דאװענען, 
טאמער פעלן אוים א מאל עטלעכע מענטשן צו א ״מנין״. אזוי, דארפסטו 
װיסן, זענען די חלוצים אלײן גיט קײן גרויסע דאװענער, זײ זענען צו אזעל־ 
כע זאכן ניט שײך; נאר אז ״אונדזערע אלטע טאטעם״ װילן נעבעך דאװע־ 
נען מינחד״ װי גאט האט געבאטן, טוט מען זיך אן א כוח, מע פארבײגט 
אויף א פערטל שעה דעם אפיקורס און מע גײט זײ ארויםהעלפן, א מאל 
דער, א מאל יענער — דערויף איז דאך עס א קאמונע!.. 

און װײםטו, זוגתי היקרד״ װאם איך בין דא דערגאנגען ? אז ם׳איז 
א טײער װארט אט דאס װארט ״אונדזערם״ — עם קלינגט א םך ליבער 
און זיםער װי ״מײנם״! װארעם לאמיר זיך ניט נארן: װי לאנג קאן א 
מעגטש זאגן ״מײנם״י אין קבר װעט ער דאך דאם ניט מיטנעמען. אבער 
״אונדזערם״ װעט בלײבן אונדזערם אפילו דעמאלט, װען מיר װעלן שוין 
אנשפארן װײם איך וװ!.. און מיט װאם, למשל, איז דעם חלוץ אזוי שלעכט, 

װאס ער איז ניט דער אײנציקער באלעבאם אויף זײן פארמעגן, װאס אחוץ 
אים זענען פאראן נאן־ עטלעכע הונדערט באלעבאטים ? אדרבד״ מיר דאכט, 
אז אזוי איז דער נחת נאך גרעםער. איך האב דאס ארויםגעזען טאקע פון 
אונדזער משה־הערשלען זאל געזונט זײן. ער האט מיך די טעג געפירט 
וױיזן, װי אזוי מע מעלקט בײ זײ די קי. מיר זענען צוגעקומען צום טויער 
פון א גרויסער אויפגעראמטער שטאל און געקוקט, װי אזוי א גאנצע טשע־ 
רעדע געזונטע, גלאטע, אויםגעצװאגענע קי האבן געשמאק געקײט פון די 
קארעטעס, און דערבײ זענען געזעםן אויף פום־בענקעלעך חלוצקעם אין 
וױיםע קאפטיכלעך און נאך געשמאקער געמאלקן פון די פול־אנגעשפארטע 
אײטערם אין די מעלקשעפלעך ארײן. עם איז געװען א פארגעניגן צו הערן, 
װי אזוי די װײםע שטראמען מילך האבן ארײנגעשאםן אין די בלעכענע 
כלים און זיך צעזונגען אײנם איבערן אנדערן אין פרײלעכע, קלינגענדיקע 
טענער — א גאנצע קאפעליעו האםטו באדארפט זען דעמאלט אונדזער 
משה־הערשלען: ער איז געשטאנען א ליכטיקער, א נחתדיקער, מיט א 
פארטראכטן שמײכל, צערטלעך געגלעט דאם קעפל עפעם אײנעם א ײנגעלע 
פון דער קבוצד״ װאס האט זיך דא צוגעטוליעט צו זײנע פיס, און געזאגט 
צו מיר: ״נו, טאטע, װי געפעלן דיר אונדזערע בהמהלאך?״... האב איך 
א טראכט געטאן: ,׳א מענטש געװארן אונדזער משה־הערשלז דערשלאגן 
זיך, קײן עין־הרע, צו אזא באלעבאטישקײט — אפשר הונדערט און פופ־ 
ציק קי ו״... איך בין דערנאך אפילו א בעלן געװען א כאפ טאן אויף פא־ 
פיר, װיפל, א שטײגער, קאן באטרעפן דאם גאנצע פארמעגן פון משה־הער־ 
שלם קבוצד״ מיט די פעלדער, מיט די װעלדער, מיטן אינװענטאר מיט די 
קי מיט אלץ מיט אנאנדער, רעכענעגדיק דעם באדן גאר ביליק, א סך בילי־ 
קער װי עס גײען אצינד ״מגרשים״ אין תל־אביב, — האב איך מיך אזש 
דערשראקן: עם האט געכאפט ארום א פערטל מיליאן פונט:.. אי, װעסטו 
דאך פרעגן א קשיא: װאם איז דא שײך איבערלײגן אויף געלט, אז יענע 
האלטן גארניט פון געלט, און דארפן ניט קײן געלט׳ און װילן ניט קײן 
געלט? ביםטו אפשר אויך גערעכטו״ 

הכלל, זוגתי היקרד״ איך דרײ מיך דא ארום אין דער קבוצה א גע־ 
פלעפטער, מיט מאדנע נײע מחשבות, װעלכע װאלטן מיר גאר קײן מאל 


88 



מנחם-מענדל אין ארץ־ישראל 


אױפן זינען ניט געקומען. תל־אביב מיט איר קאך און געפילדער, מיטן 
רעש פון איר בויען זיך, מיטן װאקםן פון אירע הײזער און מגרשים, מיטן 
טאראראם פון אירע םפעקולאנטן און מעקלערם — זעט מיר אוים דא, 
אין דעם שטילן גן־עדן, אין דעם אפגעזוגדערטן װינקל פון דער דאזיקער 
אנותער וועלט, אזוי װײט און אזוי פרעמד, אז איך װײם גאר ניט, װי אזוי 
איך װעל מיך אהין אומקערן און װידער נעמען זיך פאר געשעפטלעך... 
און מחמת איך האב דיר נאך א םך צו שרײבן און וױים ניט װאם איז ביל־ 
כער, מאך איך דאם בקיצור. אם־ירצה־השם, אינעם אנדערן ברױו װעל 
איך דיר ארויסשרײבן אלצדינג באריכות. לעת־עתה לאז גאט געבן מיט 
געזונט און מיט הצלחה. גריס די קיגדער זאלן געזוגט זײן און איטלעכן 
באזונדער גאר פרײנדלעך. 

ממגי בעלך מנחם־מענדל 

ע י ק ר ש כ ח ת י, זאלםט ניט מײנען, זוגתי היקרד״ אז די חלוצים 
זענען טאג װי נאכט פארטאן נאר אין דער שװערער פראצע, אין גראבן 
ערד און מעלקן קי, און װײםן שוין גארניט פון א װעלט צו זאגן. פארגעם 
ניט, אז זײ זעגען כמעט אלע געבילדעטע לײט, קינדער פון פײגע עלטערן. 
דו האםט באדארפט אנקוקן צװישן זײ פנימער, מיט הויכע, פײנע שטערנס 
און מיט פארטראכטע, פארחלומטע אויגן — װאלםט גאר קײן מאל ניט 
געגלײבט, אז בײ אזעלכע זענען די הענט פארגרעבט און פארמאזאליעט. 
אײנער פון זײ, נאך א ױנג בחורל מיט א קוטשמע געקרײזלטע האר און 
מיט גוטע שמײכלענדיקע אויגן, איז גאר בסך־הכל א שרײבער, דרוקט 
אײגענע לידער אויף לשון־קודש. האב איך אים א פרעג געטאן, װען האט 
ער צײט צו שרײבן לידער י זאגט ער מיר, אז די לידער שרײבט ער ניט, 
נאר ער טראכט זײ אוים בײ דער ארבעט אין פעלד. זײנע בעםטע לידער, 
זאגט ער, האט ער אויסגעטראכט, נאכגײענדיק נאכן פערד מיטן אקער•״ 
די פראסטערע פון זײ, װאם זעען אויס װי קינדער פון הײמישע באלמעלא־ 
כעם, קוקן אויף דיר מיט אזא ערלעכן׳ גוטן קוק, אז עם װערט דיר װארעם 
אויף דער גשמה און עם װילט זיך לעבן אויף דער װעלט... ארום און ארום 
מאכן זײ אלע דעם אײנדרוק װי מערקװערדיקע פארשוינען, עפעם װי למד־ 

װאװניקעס, װאס האבן זיך פארשטעלט פאר פויערים... װי נאר זײ קומען 
פונעם פעלד און הײבן אן גײן אײנם נאכן אנדערן אין עםצימער ארײן׳ 
אזוי כאפן זײ זיך ניט פארן עסן, נאר קודם־כל פאר די צײטונגען. אנדערע 
טוען בײדע זאכן מיט א מאל: אי מע עסט, אי מע קוקט ארײן אין א ספר. 
זײ האלטן דא אפ אויך פארזאמלוגגען. דעם פרײטיק צו נאכטס, װען איך 
בין אהער אנגעקומען, האבן זײ געהאט גאר א הײסע פארזאמלונג. מע האט 
זיך צונויפגעקליבן אינעם עסצימער בײ עטלעכע טישן און פארפירט א 
װיכוח װעגן טשיקאװע זאכן * װעגן מיםטיקן פעלדער, באװאםערן גרינסן, 
אפהיטן די ארענדזש־בײמער פון װערעם... איך האב מיך צוגעזעצט אין א 
װינקל און געהארכט. ניט אלץ האב איך פארשטאנען, װײל די שפראך איז 
געגאנגען אין לשון־קודש, און דװקא אין א טיפן לשון־קודש — א מין 
משנױת־לשון. און עס האט טאקע אויםגעזען, װי זײ װאלטן זיך געאמפערט 
איבער א שװערן שטיקל משנױת — פון יענע געװיםע שטיקלעך, וװ עם 
רעדט זיך װעגן פארשידענע מינים תבואות און גראזן, טײטלבײמער און 
באקסערן... נאר װאם דען? מע האט געפילט, אז דאם שטיקל משנױת איז 
פאר זײ ניט קײן שפילעכל — עם גײט זײ טאקע אין לעבן. פון דעסטװעגן׳ 
אײנם צום אנדערן געהער זיך ניט אן: אז אײנער פון זיי״ וױיזט אויס, ניט 
אזא שארפער למדן, האט געמאכט א גרײז, געזאגט ״ירקות טובות״ (גוטע 
גרינסן), אין לשון נקבה, איז געװארן א טומל, אז מע דארף זאגן ״ירקות 
טובים״, אין לשון זכר. מאדנע פויערים:.. דערנאך איז אויפגעשטאנען 
אונדזער משה־צבי און האט אװעקגעלײגט א דרשה — װאלסטו אויך גע־ 
מעגט הערן״ ער האט גענומען מוםרן די חברים, למאי זײ האבן זיך לעצטנם 
צוגעכאפט מיט אזא חשק צום פרדם, צו די ארענדזשעס הײסט עס, און די 
גרינסן באהאנדלט מען װי שטיפקינדער. ״אמת, זאגט ער, בײ הײ־יאריקן 
ניט־גערעטעניש אויפן פעלד װעט אוגדז דער פרדם שטארק צו ניץ קומען; 
מיר טארן אבער ניט פארגעסן, זאגט ער, אז מיר זענען פויערים, און בײ 
פויערים איז די ערשטע זאך — ברויט און גרינםו אויב, זאגט ער, מיר 
װעלן זיך אזוי איבערגעבן דעם יצר־הרע פון פרדסים, קאנען מיר חלילה 
פארװאגדלט װערן אין פאבריקאנטן פון ארעגדזשעס, פונקט, זאגט ער, װי 
די תל־אביבער פריצים, און דאס, זאגט ער, טאר ניט געשען, מיר מוזן 

זיד האלטן פעסט בײם געבאט פונעם ״עמק״ — מיר זעגען ערדארבעטער ו״ 
טרעף, װער האט אים דערויף געענטפערט ? זײן אײגן װײב, אונדזער שנור 
די חלוצקע! זי איז דא געזעםן מיט איר ליכטיקן פרומען פנים און מיט 
די שײנע מילדע אויגן, װאס זענען באשאטנט מיט לאנגע שװארצע ברעמען, 
און האט אין גאנצן אויםגעזען װי א שטילע טויב, אזוי אז דאם הארץ האט 
זיך געפרײט קוקנדיק אויף איר. עס איז נאר געװען א וװנדער: װאס טוט 
זי דא? װאם גײט איר אן, א שטײגער, א רבס א טאכטער, דער ענין פון 
מיםטיקן פעלדער?.. עם װײזט אבער אוים, אז ם׳איז איר דװקא שטארק 
אנגעגאנגען. װארעם זי איז געװען די אײנציקע צװישן די חלוצקעס, װאס 
האט גענומען דאם װארט. זי איז אויפגעשטאגען און האט אזוי געזאגט: 
״משה־צבי, זאגט זי, איז שוין לאנג באקאנט װי א פאנאטיקער — ער נעמט 
אויף זאכן צו שארף. װער האט דאם אויסגעטראכט, אז צוליב דעם פרדם 
פארלאזן מיר די גרינסן ? אמת, זאגט זי, מיר זענען אלע איבערגעגעבן מיט 
לײב און לעבן אוגדזער פרדם, װײל ער איז דער םאמע ליכטיקער מחיה־ 
דיקער װינקל אין אונדזער װירטשאפט. איך אלײן, זאגט זי, אז איך גײ 
ארוים אין דער פרי צום פרדם, בשעת ער צײטיקט, און דערזע זײנע שװער 
באלאדענע בײמער מיט די גין־גאלדענע שמעקגדיקע פירות, װאס שײנען 
ארוים פון די גרינע בלעטער, װי קלײנע זונען, — װערט מיר ליכטיק אויפן 
הארצן. און אונדזערע קינדערלאך — די, זאגט זי, זעגען אינעם פרדס פשוט 
פארליבט, זײ בענטשן זיך מיט אים, און פאר װאס עפעס, זאגט זי, מײנט 
משה־צבי, אז אויסער ברויט טאר א פויער פון קײן זאך ניט װיםן? ברויט 
איז טאקע דער יםוד, אבער צום ברויט װילן מיר נאך עפעם. אפילו אונ־ 
דזער תורד״ זאגט זי, האט אויך געזאגט: לא על הלחם לבדו יחיה האדם — 
ניט אויף ברויט אלײן לעבט דער מענטש״... װי געפעלט דיר, זוגתי היקרד״ 
אונדזער שנור? א יא, גין־גאלד ? דארף מען ניט קושן אלע אירע װערטער ?.. 



צענטער ברימ 


ער װערט א בעל־תשובה 

מנחם-מעגדל פוגעם ״עמק״ צו זײו װײב שײנע-שײנדל אין בראנזוױל 


לזוגתי היקרה הצנועה החכמה מרת שײנע־שײנדל שתחי/ עכב״ב. 

ראשית בין איך דיר מודיע, אז איך בין ברוך־השם בקו החײם 
והשלום. השם־יתברך זאל העלפן, מע זאל תמיד הערן אײנם פונעם אנדערן 
נאר גוטם מיט בשורות טובות, ישועות ונחמות — אמן. 

ו ה ש נ י ת הנה זײ װיםן, זוגתי היקרה, אז אײביק זײן א גאסט אין 
דער קבוצה איז אויך קײן תכלית ניט״ די חלוצים זענען טאקע זײער אײ־ 
דעלע מענטשן און גרויםע מבגיםי־אורחים ן בײ זײ איז אײנגעפירט א 
מינהג, װאס שטאמט געװיס פון אברהם אבינום צײטן, אז װער עס זאל זיך 
ניט זעצן צום טיש אינעם גרויסן ״חדר־האוכל׳/ אינעם עםצימער הײםט 
עם, פרעגט מען אים ניט קײן שאלות, װער ער איז און װאם ער איז. צי 
איז ער אן אײגענער אדער א פרעמדער, א קאפיטאליםט אדער אן ארבע־ 
טער, מע דערלאנגט אים א טעלער מיט א לעפל גלײך מיט אלעמען, מען 
רוקט אים צו די גרויםע שיםל מיט קרופניק — נא שעפ! א מענטש דארף 
אבער קײן חזיר ניט זײן און טאר ניט אויםשעפן יעגעמם גוטםקײט ביזן 
דנא. בפרט, אז קײן גרויםע גבירים, װי עם װײזט אוים, זענען די חלוצים 
גיט. נאך אלע גליקן, מיטן פריצישן הויף, מיט די הונדערט קי, מיט די 
הינער, מיט די אײער, עםט מען דא, ניט אויםגערעדט זאל עם זײן, זײער 
מאגער, מען קומט אפ מיט ברויט און מיט ברינזשינעם, װאם בײ אונדז 
אין בראנזװיל הײסן זײ ״עגפלענטם׳/ און דא רופט מען דאם אויף לשון־ 
קודש מיט א מאדנעם נאמען ״חצילים״, װאם קלינגט כמעט װי ״חלוצים״... 
אויף אט די ״חצילים״, מעג מען זאגן, לעבן די חלוצים א גאנצע װאך, 

װארעם פון קײן אנדערע פאטראװעם װײסן זײ דא כמעט גיט, םײדן אז סע 
קומט שבת, װײזט מען יעדן חבר א כזית פלײש, ניט אזוי צוליב דעם טעם, 
װי צוליב דעם ריח — עס זאל אין דעם ״חדר־האוכל״ שמעקן שבתדיק... 
פאר װאם דאם איז אזוי — װײם איך ניט: צי װײל די חלוצים האלטן ניט 
פון אזא פראסטן ענין װי די אכילד״ צי די געשעפטן טראגן ניט י אונדזער 
משה־צבי זאל געזונט זײן זאגט, אז דאם קומט פון בײדע זאכן־ ערשטנם, 
טאר מען ניט נאכגעבן צו פיל דעם יצר־הרע, װארעם א פויער, זאגט ער, 
דארף זײן א ״מםתפק במועט״ — דאם הײםט, ער דארף זיך לאזן באנוגענען 
מיט װײגיק; און צװײטנס, זאגט ער, איז טאקע ניטא פון װאם... די קבו־ 
צות, זאגט ער, זענען די לעצטע יארן אנגעװיזן נאר אויף אײגענע קרעפטן. 
און אזוי װי די װירטשאפט טאר ניט בלײבן שטײן אויף אײן ארט, זי בא־ 
דארף װאקסן, בארײכערט װערן װאם װײטער מיט מער נײע אויפטװנגען 
און מאשינעם, מוז מען דעריבער שפארן, ניט באלעװען, זאגט ער, דעם 
אײגענעם חומר מיט גוט עםן און מיט נאך אזעלכע נארישקײטן, װאס זענען 
שײך, זאגט ער, צו עולם הזה... די אײנציקע, אויף װעמען די חלוצים שפארן 
ניט, זענען די קינדערלעך — די באדן זיך דא, קײן עין־הרע, אין װוילטאג, 
טאקע װי אמתע פריצישע קינדער. דאס איז שוין דװקא ניט קײן פויערשע 
מידד״ נאר אן עכט ײדישע. ײדישע טאטע־מאמע האבן פון תמיד אן א טבע, 
אז זײ װעלן בעםער אלײן ניט דערעסן, אבי די קינדער זאל קײן זאך ניט 
פעלן. אונדזער משה־צבי האט אויך דאם מיר דערקלערט, װי זײן שטײגער 
איז, מיט א שיטד,: ״מיר װילן, זאגט ער, אז דער יונגער דור, װאם קומט 
נאך אונדז, זאל אויםװאקסן א געזונטער, א לעבנםלוסטיקער, םײ גײםטיק 
און םײ פיזיש, בכדי ער זאל מיט פרישע שטארקע כוחות איבערנעמען פון 
אונדזערע הענט אונדזער לעבנסארבעט; מיר װילן אויך, זאגט ער, אז אונ־ 
דזערע קינדער זאלן זיך אײנװארצלען אין דער דאזיקער עדד און אין דעם 
דאזיקן דארפסלעבן מיט ליבשאפט און מיט גוטע געפילן פון זײערע םאמע 
קינדער־יארן, דעריבער, זאגט ער, באמיען מיר זיך, װי וױיט מעגלעך, אז 
זײער צארטע ױגנט זאל דורכגײן אין גוטע און אנגענעמע באדינגונגען״... 
און כדי איך זאל די זאך בעסער פארשטײן, האט ער דאס מיר פארטײטשט 
מיט א פסוק פון דער הגדה: ״ואת עמלנו אלו הבנים — אונדזער גאנצע 

הארעװאגיע, זאגט ער״ דאם זענען אונדזערע קיגדער״... האב איך אים דע־ 
רויף אפילו געפרעגט א קלאץ־קשיה, אז זײן שיטה איז ניט קײן אויסגע־ 
האלטעגע ־ ״װארעם אויב, זאג איך, א פויער באדארף זיך לאזן באנוגענען 
מיט ״חצילים״, פאר װאם זשע, זאג איך, זאל ער זײנע קינדער ניט אײנ־ 
געװוינען צו דעם זעלבן שװערן לעבן פון קינדװײז אןז אלא, זאג איך, 
דארפן מיר לערנען דעם פשט, אז דאס זענען פארט ניט קײן פראםטע 
פויערשע שקצים חלילה, נאר אײדעלע ײדישע קינדער, בני אברהם, יצחק 
ויעקב נ״... האט זיך שוין אוגדזער משה־צבי צעלאכט און געמאכט א שוױיג... 

בקיצור, איך האב זיך באטראכט, אז ס׳איז ניט לײטיש פון מײן זײט, 

װאס איך דרײ מיך ארום אין דער קבוצה פוםטעפאס און קום צום טיש 
גלײך מיט אלע אנגעהארעװעטע חלוצים, און איך האב אויף דער צװײטער 
װאך אגגעהויבן קלײבן זיך אין װעג ארײן — צוריק קײן תל־אביב, הײםט 
עם. דערהערט אזא זאך, האט די שנור אונדזערע זאל געזונט זײן, די גוטע 
שטילע טויב, גענומען פראטעסטירן : װאם הײםט, איך פאר אװעק ? וװהין, 
זאגט זי, װעל איך פארן אין אזא תהום, װי תל־אביב, וװ איך בין אזוי עלנט, 
אײנער אלײן, אן א קיגד, אן א רינד י פאר װאם, זאגט זי, זאל איך בעםער 
ניט בלײבן דא, ארום דער אײגענער משפחה ז אט זיצן דאך אין דער קבו־ 
צה נאך עלטערע לײט, טאטעם פון חלוצים — יענע, זאגט זי, װעלן מיך 
אויפנעמען אין זײער געזעלשאפט מיט גרוים כבוד, שוין דערפאר אלײן, 
װאם עם װעט זײ צוקומען נאך א דאװענער... און ניט נאר די שנור — 
אויך דאם עלטערע אײניקל אונדזערם, דאס ליבע זיםע אילת־השחרל, האט 
געמאכט א געװאלד : סטײטש, דער ״סבא׳/ זאגט זי, דער זײדע הײםט עם, 
האט דאך איר צוגעזאגט פארזוכן פון אירע ״חצילים״, װאס זי האט פאר־ 
זײט אויף איר אײגענער בײט — װי אזוי זשע, זאגט זי, װעל איך אין מיטן 
אװעקפארן, נאך אײדער די ״חצילים״ זענען צײטיק י... פאר די צען טעג, 
װאם איך בין דא, האט זיך דאם קינד צו מיר אזוי צוגעקלעפט, אז איך 
װײס טאקע ניט, װי אזוי איך װעל מיך מיט איר קאנען שײדן. װאס דארפ־ 
םטו מער : זי האט ערגעץ דערטאפט שלום־עליכמם ביכל מיט מײנע ברױו־ 
לעך, און דװקא אויף לשון־קודש, שפיגלט זי זיך אין דעם גאנצע טעג, 
בארימט זיך פאר די קינדער אין דער קבוצד״ אז דאס האט איר ״סבא״, 

איך, הײסט עם, אלײן געשריבן,״ דערלעבט אזא נחת אויף דער עלטער ן״ 
איז דאך אבער אונדזער משה־צבי אן אפענער מענטש, און א פארביסענער 
חלוץ דערצו — זאגט ער, אז ם׳איז ניטא מיט װאם צו בארימען זיך... און 
װעגן מײן פארן צוריק קײן תל־אביב איז ער דװקא מיט מיר מםכים. ער 
זאגט צו זײן װײבל דער חלוצקע־ ״איך קען, זאגט ער, מײן טאטן בעסער 
פון דיר — ער איז ניט דער מענטש, װאם װעט זיך אװעקזעצן אויף דער 
עלטער אין א מושב־זקנים זאגן, זאגט ער, תהילים... די פראגע איז נאר, 
טאטע, זאגט ער צו מיר, װאם רעכנםטו אציגדערט טאן אין תל־אביב ? אויב 
דו מײנסט, זאגט ער, אז דו װעםט זיך װידער ארײנלאזן אין םפעקולאציע 
מיט הײזער און ״מגרשים״, װאם דאם איז א זיכערער חורבן פארן לאנד, 
דארפםטו זיך מיט מיר אפגעזעגענען אויף אײביק — איך בין גיט מער 
דײן זון, און דו ביסט ניט מער מײן פאטער.,. דאם אײנציקע, זאגט ער, װאם 
מע קאן נאך צולאזן אױ ארץ־ישראל פאר אזעלכע װי דו, איז העלפן אנט־ 
װיקלען די אינדוסטריע, בויען פאבריקן, שאפן פאר מענטשן ארבעט, עפע־ 
נען א ברײטן װעג פאר א געזונטער אימיגראציע — דא, זאגט ער, װאלט 
מיך ניט געארט, אז דו זאלםט אפילו א ביםל אונטערמעקלערן, װארעם מיר 
מוזן, זאגט ער, האבן כאטש א מיליאן ײדן אין לאנדי״ נאר מײן בעםטע 
עצה פאר דיר איז, זאגט ער, דו זאלסט זיך םוף־כל־םוף דערשלאגן צו א 
שטיקל נחלה, ערגעץ בײ א קאלאניע, פארזײען א גארטן, האלטן א צװײ 
קי, אויסשרײבן אהער די מאמען מיט די ײנגערע קינדער און לעבן אלע 
צוזאמען פון ערלעכער ארבעט... שוין צײט, זאגט ער, אז די מאמע זאל 
אויך װיםן פון א לעבן — זי איז גענוג, זאגט ער, אפגעקומען אויף איר 
װעלט צוליב דײנע לופטיקע פרנםות... קײנער, זאגט ער, וױיסט ניט, װאם 
פאר א זעלטענע פרוי די מאמע איז! אפילו אירע ברױולאך, זאגט ער, װאם 
זי האט צו דיר געשריבן מיט צער און מיט װײטיק, האט קײנער ניט אפ־ 
געשאצט, װי עם באדארף צו זײן... בײ מיר, זאגט ער, שטײען זײ א סך 
העכער פון דײגע לײכטזיניקע ברױו, װאם דו האסט צו איר געשריבן — 
דו מעגםט זיך, זאגט ער, טאטע, אויף מיר פאראיבל האבן... איך געדענק 
נאך, זאגט ער, זײער גוט, װי אזוי די מאמע פלעגט ארומלויפן איבער 
כתרילעװקע א פארצאגטע, זוכן רבי־געלט פאר מײן מלמד און שכר־לימוד 

פארן רוםישן לערער׳ בעת דו׳ טאטע׳ צו קײן חרפה זאל דיר ניט זײן׳ 
האסט געקנאקט אין יעהופעץ אויף דער בערזע׳ געשפילט זיך מיט זײפנ־ 
בלאזן און ניט געװאלט װיםן פון קײן הײם און פון קײן יאך״... 

װי געפעלט דיר׳ זוגתי היקרה׳ דאם ביםל מוםר׳ װאם דײן זון האט 
אין מיר ארײגגעזאגטז טרעף׳ װעמען האט ער מיר דערמאגט אין יענער 
מינוט ? די מאמע דײנע מיט אירע שטראפרײד און מיט אירע שפריכװער־ 
טער׳ אוגדז צו לענגערע יאר... אפנים׳ ם׳איז א ירושה־זאך... און װער 
וױיםט׳ װי לאנג ער װאלט נאך אזוי אװעקגערעדט׳ װען זײן װײבל׳ אונ־ 
דזער שנור די חלוצקע זאל געזונט זײן׳ גיט אויף אים ניט א קוק מיט אירע 
מילדע טויבן־אויגן און זאגט צו אים: ״משה־צבי׳ גענוגן״... פון דעסט־ 
װעגן׳ מעגםטו מיר גלײבן אויף נאמנות׳ אז איך האב צו אים דערפאר 
גארניט׳ װארעם גערעכט איז ע ר דאך טאקע!.. אדרבה׳ עם האט מיר גאר 
הנאה געטאן׳ װאם דײן זון איז דיר אזוי געטרײ און נעמט זיך אן דײן קרױו־ 
דע? אין דײן זכות האב איך בײ אים אויך א שטיקל װערדע... װי װאלט גע־ 
זאגט טאקע די מאמע דײנע׳ אונדז צו לענגערע יאר: ״אז די מאמע איז א 
מוטער׳ איז דער טאטע אויך א פאטער״... נאר מיר דאכט׳ אז איך האב 
מיך הײנט שוין א ביםל צו פיל צעמאטעט — לאז שוין זײן גענוג!.. דער 
שפיץ איז געװען: איך האב אונדזער משה־הערשלען דעם פרא־אדם געמוזט 
געבן דאס װארט׳ אז אן עק — מער מיט קײן ספעקולאציע גיב איך מיך 
ניט אפ; פון הײנט אן און װײטער גײט בײ מיר א נײע םדרה — אינדום־ 
טריע!.. 

נאר אויב דו מײנםט׳ אז םע גלוםט זיך מיר שטארק אװעקפארן פון 
דאנען — האםטו א טעות. די פרימארגנס זעגען דא אזעלכע ליכטיקע׳ און 
די אלטע בערג װאם ארום — אזעלכע שטילע און פארטראכטע׳ אז איך 
װאלט׳ דאבט מיר׳ אײביק דא געזעסן ערגעץ אין א װינקעלע און נאר גע־ 
קוקט און געחלומט׳ א פארזונקענער אין מחשבות. װאס פאר א מחשבות 
דאם זענען — קאן איך דיר מיט װערטער ניט איבערגעבן. א מאל דאכט 
זיך מיר׳ אז איך בין גאר ניט איך׳ נאר עפעם אן אנדער מענטש׳ און אז 
לעבן לעב איך ניט אין הײנטיקער צײט׳ נאר מיט טױזנטער יארן צוריק׳ 
און אין קאפ באמבלען זיך מיר עפעם אלץ פםוקים פון תנ״ך׳ פון די װײטע 

חדר־יארן, װאם איך האב געמײנט, אז איך האב זײ שוין לאנג פארגעסן. 
איך װעל דיר זאגן דעם אמת, זוגתי היקרד״ אז איך װײס גארניט, פון װא־ 
נען דאם נעמט זיך צו מירי איך האב קײן מאל אין מײן לעבן אזוי פיל 
ניט געטראכט, װי דא אצינד, און בין גאר קײן מאל ניט געװען אין שטאנד 
אפצוזיצן אין דרויסן, אונטער גאטס הימל, עטלעכע שעה נאך אנאנד און 
חלומען פון נעבטיקע טעג״, זאל דאם זײן די עלטער י״ אדער אפשר װירקט 
אזוי אויף מיר דאם דאזיקע וװגדערלעכע לאנד פון אונדזערע אבותז װא־ 
רעם װי אזוי קאן איך בלײבן רויק, װען איך גיב א טראכט, אז דא, אויף 
דעם זעלבן פלאץ וװ איך זיץ, האט זיך אפשר א מאל, מיט טויזנטער יארן 
צוריק, גאט באװיזן צו גדעונען — צו דעם זעלבן גדעון, נאך װעמען אונ־ 
דזער אײניקל, דער קלײנער גדעוגטשיק, איז א נאמעןי״ איך װאלט דא 
אזוי אװעקגעזעסן גאגצע טעג — לאזט מיך אבער ניט אײנער אן עלטערער 
דײטש, װאם דרײט זיך דא אויך ארום, פונקט װי איך, איינער אלײן, װי אין 
עולם־התוהו. װער איז דער עלטערער דײטש י דארף מען דיר דערצײלן, אז 
אין דער קבוצה געפינען זיך אויך א פאר צענדליק ײדישע ױנגע־לײט פון 
דײטשלאנד, בחורים און מײדלעך, װאס זענען אנטלאפן פון היטלערס רצי־ 
חות און זיך אנגעשלאסן אהער פאר חלוצים. זײ האלטן זיך דא אויף דער־ 
װײל אין געצעלטן, אין פאלאטקעס הײםט עס, און װארפן זיך אין די אויגו 
מיט זײער אויסזען: זײ זענען העכער געװאקסן, װי אונדזערע הײמישע 
חלוצים, רײנער אגגעטאן, און די הענט בײ זײ זענען נאך אויך װײם און 
אײדל. זײ װילן אבער זײן חלוצים גלײך מיט אלעמען: זײ ארבעטן שװער 
אונטער דער הײםער זון און מאטערן זיך נעבעך אפילו צו רעדן לשון־ 
קודש... איך האב װעגן זײ געמאכט א שמועס מיט אוגדזער משה־צבי, זאגט 
ער, אז דאס זענען זײער פײנע און געבילדעטע דײטשן, צװישן זײ געפינט 
זיך אפילו אײנער א שרײבער, נאר צי װעלן זײ אויםהאלטן ײדישקײט און 
פארבלײבן אין דער קבוצה — דאס, זאגט ער, איז שװער נביאות צו זאגן. 
״כדי צו װערן אמתע חלוצים, זאגט ער, האט מען פריער באדארפט דורכ־ 
מאכן א לאנגן פינצטערן גלות, װי מיר, רוסישע און פוילישע ײדן האבן 
דורכגעמאכט, דורכגײן א לאנגע שורה פאגראמען, פון כמעלגיצקין ביז 
פעטלױראן. אונדזערע דײטשע חברים, זאגט ער, האבן דערװײל פארזוכט 

דעם טעם נאר פון אײן היטלערן; זײ זענען טאקע שטארק דערשראקן, אבער 
פון שרעק אלײן װערט מען נאך ניט קײן בויער פון א נײעם לעבן... אץין 
זאך, זאגט ער׳ איז בײ מיר זיכער׳ אז צו אונדז אין די קבוצות קומען די 
בעסטע און מוטיקםטע פון דער פארװאגלטער דײטשער ױגנט, װארעם זײ 
האבן דאך געקאנט, זאגט ער, בלײבן, װי הונדערטער אנדערע ױנגע־לײט, 
בײ אײך אין תל־אביב, פעדלען דארט איבער די הײזער מיט פעקלאך טײ, 
אבי זײן נאענט צום םינעמא־טעאטער און שפאצירן אויפן ברעג ים מיט די 
געפארבטע תל־אביבער טעכטער״... 

דער עלטערער דײטש, װאס איך דערצײל דיר, איז טאקע א פאטער 
פון אײנעם א ױנגן דײטשן חלוץ, און געקומען אהער איז ער, פונקט װי 
איך, באזוכן זײן זון — זענען מיר, הײםט עס, בײדע גלײכע מחותנים, און 
ער פארברענגט מיט מיר זײער גערן. װאס ער איז געװען אין דײטשלאנד, 
צי א דאקטאר, צי א פאבריקאנט — דאם קאן איך דיר אקוראט גיט זאגן, 
נאר אגגעטאן איז ער זײער מאדיש — אין א טוריסטן־היטל און אין קורצע 
הויזן מיט װאלענע זאקן׳ און לײענט גאנצע טעג די ײדישע געשיכטע, גע־ 
װײנטלעך, פון א דײטשן ביכל. מיט מיר מוטשעט ער זיך צו רעדן פראםט 
ײדיש, דאם הײםט, ער טוט כמעט דאם אײגענע, װאם איך מיטן ספרדישן 
לשוךקודש; איך לײג איבער די ״קמצן״ אויף ״פתחן״, און ער לײגט אי־ 
בער פארקערט — די ״פתחן״ אויף ״קמצן״• נאר פארשטיין פארשטײ איך 
פון זײנע רײד הלװאי א העלפט. פון די חלוצים האלט ער אן עולם ומלואו, 
ער קאן זיך גארניט אפלויבן פון זײ. דאס זענען, זאגט ער, נײע ײדישע 
פראפעטן, נביאים הײםט עם, װאם װעלן געבן דער װעלט א נײע ביבל, א 
תנ״ך הײםט עם. נאר אײן זאך, זאגט ער, קאן ער ניט באגרײפן _ װאס 
דיזע ױנגע נביאים זענען אזוי אפגעלאזן מיטן עסן ־ דאס ברויט איז שלעכט 
געבאקן און די קאפע איז ״שרעקליך \״ מענטשן, זאגט ער, גיבן אװעק זײערע 
ױנגע לעבנם, כדי צו פראדוצירן פאר דער װעלט גוטע מילך, פײנע הינער, 
פרישע אײער, זײ האלטן דאם פאר זײער הײליקער אויפגאבע — פאר װאם 
זשע, זאגט ער, זאלן זײ אלײן עפעס ניט געניסן פון דער דאזיקער הײליקער 
אויפגאבעו און טאמער, זאגט ער, עםט מען שוין א מאל אן אײ _ פאר 
װאם דערלאנגט מען ניט צום טיש אן אײער־בעבער, ניט עסן דאם אײ פון 

דער האנט, אזוי אז א העלפט פון דעם זאל אויםרינען אויף דער בארד!.״ 
אום גאטעם הימעלס װילן, זאגט ער, זײ זענען דאך אלע הויך געבילדעטע 
לײט, װײםן זײ דען ניט, װאם אן אײער־בעכער איז ?!.. הײנט, זאגט ער, 
דיזע שוידערליכע ״חצילים״, דיזע טאג־טעגליכע פאלעםטינער גורקען — 
א מענטש, זאגט ער, קאן דאך דערפון ארײנפאלן אין מעלאנכאליע!״ ער 
רעדט שוין ניט, זאגט ער, פון די אוממעגלעכע םאניטארישע באדינגונגען 
אין א געװיםער דרויסנדיקער אינםטיטוציאן — אפילו אונדזער ײדישע 
ביבל, זאגט ער, האט װעגן אזעלכע זאכן זיך געזארגטו״ אט, זאגט ער, 
לײענט ער אין דער ײדישער געשיכטע, אז פונקט אזא געהויבענע םעקטע, 
װי די חלוצים, האט בײ אונדז ײדן עקסיסטירט אויך אין די צײטן פון דעם 
צװײטן טעמפל, א י ם י י ם האט מען זײ גערופן, — האבן זיך יענע דװקא 
אויםגעצײכנט מיט אויסערגעוױינלעכער רײנליכקײט, דאס איז געװען אײנס 
פון זײערע הײליקע געבאטן!״ ער האט שוין, זאגט ער, געמאכט א שמועם 
מיט זײן זון, אפשר װעלן די דײטשע ױנגען עפעס קאנען אויפטאן אין דעם 
ענין, האט אים זײן זון געזאגט, אז ער האט שוין אויך געטראכט װעגן דעם, 
נאר ער האט מורא, די רוםישע קאמעראדן זאלן זיך דערפון גיט פילן 
באלײדיקט״. 

אז איך האב אונדזער משה־הערשלען איבערגעגעבן די דאזיקע רײד 
פונעם דײטש, האט ער זיך צעלאכט: ״דו מײגסט, זאגט ער, טאטע, דער 
דײטש איז ניט גערעכט י ער איז גערעכט װי גאט אלײן! גאר װאס, זאגט 
ער, זאלן מיר טאןי מיר שלעפן נאך זיך נאך דעם כתרילעװקער שלומ־ 
פער י״ מיר האפן אלץ, זאגט ער, אז אונדזערע קינדער װעלן בעםער לעבן 
פון אוגדז — מיר אלײן, זאגט ער, זענען שוין פארפאלענע כתרילעװקער 1 ״ 

הכלל, זוגתי היקרה, די קבוצה איז א װעלט מיט װעלטעלעך, און 
אויםדערצײלן אין ברױו אלץ, װאם דא שפילט זיך אפ, איז ניט פאר מײנע 
כוחות. און מחמת איך שטײ אויפן װעג און באדארף מיך נאך געזעגענען 
מיט די חלוצים, מאך איך דאס בקיצור. אם־ירצה־השם, אינעם אנדערן 
ברױו װעל איך דיר אויםשרײבן אלצדיגג באריכות. לעת־עתה לאז גאט געבן 
מיט געזונט און מיט הצלחה. גריס די קינדער זאלן לעבן און איטלעכן 
באזונדער גאר פרײנדלעך. 

ממני בעלך מנחם־מענדל 

עיקר שכחתי. איך פאר צוריק קײן תל־אביב ניט אלײן, נאר 
מיט מײן שותף אברהמעלע שװארצאפל. איך האב שוין געמײנט״ אז ער 
האט מיך פארגעסן, אדער אין גאנצן אויפגעגעבן דאם שותפות. לאזט זיך 
אויס, אז ער האט מיך דװקא גוט אין זינען און איז געקומען נאך מיר מיט 
אן אויטאמאביל. פון דאנען פארן מיר פריער קײן עפולה — ער האט, 
זאגט ער, דארט פאר אונדז בײדן גאר א גרויםן ענין \ מיט זײן ײנגל האט 
ער געהאט פונקט די אײגענע חתונד״ װאס איך מיט מײן משה־צבי, און 
נאך א ביםל ערגער־ יענער, אז ער האט דערזעו דעם פאטער, האט ער 
זיך, מעשה ײגגל, געלאזט לויפן פון אים אין פעלד ארײן, גארניט געװאלט 
אנקוקן זײן פניםז איז ער אים נאכגעלאפן ביזן בארג גלבוע, און דארט 
האט ער אים געכאפט, געפאלן אים צו די פים, געװײנט, געחלשט, און גאט 
האט געהאלפן — ער האט זיך מיט אים איבערגעבעטן. טאקע בײם סאמע 
בארג גלבוע איז געשלאםן געװארן שלום צװישן פאטער און זון. ער האט 
זײן ײנגל געגעבן די האנט תקיעת־כף, אז פון הײנט אן און װײטער װעט 
ער שוין זײן גוט און פרום, ער װעט שוין מער ניט םפעקולירן מיט ״מגר־ 
שים״ און ניט בויען קײן שטעט — אבער פונקט דאם אײגענע, װאם בײ 
מיר, עס זאל פעלן א האר ז ״ניט אומזיסט, זאגט ער, רופט מען מיך ״מנחם־ 
מענדל השגי״ — מיר האבן, ברודער מגחם־מענדל, בײדע אײן מזל ו״ בלײבן 
דארט׳ אין דער קבוצה פון די ײנגלעך, האט ער ניט געװאלט — װאס װעט 
ער דארטן טאן ל דערצו האבן חברה שקצים געהאלטן אין אײן חוזק מאכן 
פון אים, און ניט אזוי פון אים, װי פון תל־אביב — תל־אביב האט בײ 
זײ אציגד קײן אגדער נאמען ניט, נאר ״מנחם־מנדליה״!.. האט ער זיך א 
גאנצע װאך ארומגעדרײט איבערן ״עמק״, אויסגעװען אין אלע קבוצות און 
קאלאניעם, געזוכט, געפארשט, געשמעקט — און מיט גאטם הילף עפעם 
אויםגעשמעקט. װאם ער האט אויםגעשמעקט — דאם װעט ער מיר, זאגט 
ער, דערצײלן אויג אויף אויג אין עפולה. איך װאלט שוין א בעלן געװען 
זײן אין עפולה און הערן, װאס מײן שותף האט דארט אויםגעשמעקטן״ 



עלפטעד ברױו 


ער פלאנט צוקער־פאבריקן אין עמק 

מגזזם-מענדל פונעם ״עמק״ צו זײן װײב שײנע-שײנדל אין בראגזװיל 


לזוגתי היקרה הצגועה החכמה מרת שײגע־שײנדל שתחי/ עכב״ב• 
ראשית בין איך דיר מודיע, אז איך בין ברוך־השם בקו החײם 
והשלום. השם־יתברך זאל העלפן, מע זאל תמיד הערן אײנם פונעם אנדעה 
נאר גוטם מיט בשורות טובות, ישועות ונחמות — אמן• 

והשנית הנה זײ װיםן, זוגתי היקרד״ אז אונדזער משה־הערשל 
זאל געזונט זײן איז טאקע געװען גערעכט * אינדוםטריע איז א םך װיכטי־ 
קער פאר ארץ־ישראל, װי םפעקולאציע מיט הײזער און ״מגרשים׳/ װארעם 
לאמיר זיך ניט נארן ־ װי לאנג קאגען מיר אנגײן משוגענערװײז מיט ספע־ 
קולאציע אין אזא לענדל, װי אונדזער ארץ־ישראל, וװ ערד איז מיט גאלד 
גלײך, פאר א מגרשל װי א גענעץ די גרײס הײסט מען זיך אנשיטן א 
פול מעםטל מיט פונטן, און דער גרויםער עולם פארדינט נאך קלײן, מוז 
זײן אויםגערעכנט מיט יעדן פיאםטערי װאם װעט דערפון ארויםקומען? 
גוט — לאמיר זאגן, אז ײדישע קאפיטאליםטן פון דער גאנצער וועלט, װאס 
װײסן ניט, װי אזוי צו ראטעװען די רעשטלעך פון זײערע קאפיטאלן, װעלן 
דא ארײנבראקן דאס לעצטע ביםל געלט אין הײזער, אויםבויען תל־אביב 
אזוי גרוים, װאס גרעםער קאן שוין ניט זײן, באזארגן אלע אנגעלאפענע 
דײטשן מיט גענוג דירות, רײםן בײ זיי, װי דער שטײגער איז, דעם העכסטן 
פרײז, װאס לאזט זיך נאר רײםן — נו, און װאם װעט זײן װײטער? פון 
װאנען װעלן די דײטשן לעבן? װאם װעלן זײ עסן? זיי װעלן בײםן פון 
זײערע דירות די װענט, װעלן זײ בײםן ? און די הויפטזאך — וװ װעלן זײ 
נעמען אויף צו צאלן דירה־געלט ?.. איז דערצו פאראן נאר אײן עצה ־ אינ־ 

דוסטריע! מיר באדארפן בויען אין ארץ־ישראל א סך פאבריקן. װאם מער 
פאבריקו — אלץ פרײלעכער װעט זײן. אז מיר װעלן אויםבויען פאבריקן, 
װעלן די מאשינעם קלאפן׳ די קוימענם װעלן פײפן׳ פאבריקאנטן װעלן מאכן 
געשעפטן, ארבעטערס װעלן האבן ארבעט׳ קרעמערם װעלן לײזן געלט — און 
דאם רעדל װעט זיך דרײען׳ װי עם דרײט זיך אויף דער גאנצער וועלט... 

און שטעל דיר פאר, זוגתי היקרד״ אז פוגקט אויף דעם זעלבן גע־ 

דאנק איז מײן שותף אברהמעלע שװארצאפל געפאלן נאך פריער פון מירו 
אז איך האב מיט אים דערפון געמאכט א שמועם איגעם אויטאמאביל, 
פארנדיק פון משה־הערשלם ,׳קבוצה״ קײן עפולד״ האט ער אזש א שפרונג 
געטאן: ״סטײטש׳ זאגט ער, מנחם־מענדל טײערער, מיר האבן זיך דאך 
בײדע װי צוזאמעגגערעדט אין אונדזערע מחשבות׳ פונקט, זאגט ער, װי 
מיר װאלטן געטראגן אײן קאפ אויף זיךן הערט א מעשד״ זאגט ער׳ אט 
דאס פאר איך דאך ארום א גאנצע װאך איבערן ״עמק״, איך זוך׳ איך 
פארש׳ איך שמעק אינדוםטריע — און האב׳ זאגט ער׳ מיט דעם אײבער־ 
שטנם הילף עפעם שוין אויםגעשמעקט״... װאם זשע האט ער אזעלכעם 
אויסגעשמעקט ? צוקער־פאבריקן • דער ״עמק״, זאגט ער׳ מוז װערן א 
צענטער פון ײדישער צוקער־פאבריקאציע! ם׳איז׳ זאגט ער׳ א פראםטער 
חשבון: ארץ־ישראל, קײן עין־הרע׳ װאקסט׳ און װאם מער זי װאקסט׳ אלץ 
מער צוקער פארברויכט זי. אין תל־אביב אלײן׳ זאגט ער, זענען דא אן א 
שיעור קאפע־הײזער און רעםטאראנען׳ כמעט יעדע דריטע שטוב׳ זאגט ער, 
איז אדער א קאפע־רעםטאראן, אדער א מילכגעװעלב׳ און בכלל׳ זאגט ער, 
פשוט אן עבירה פאר גאט׳ אז מיר זאלן קויפן צוקער בײ דער װעלטן 
אדרבד״ מיר קאנען זיך שוין פארגינען׳ אז די װעלט זאל קויפן צוקער בײ 
אונדז. אט, זאגט ער׳ שטעלן מיר דאך צו דער װעלט זיםע מאראנצן פון 
אונדזערע פרדםים און זיםן האניק פון אונדזערע בינשטאקן — װעלן מיר 
איר פאר אײן װעגם שוין צושטעלן אויך זיםן צוקער פון אונדזערע צוקער־ 
פאבריקן. צװײ טויזנט יאר׳ זאגט ער, האט אונדז די װעלט פארביטערט 
דאס לעבן׳ לאמיר איר אצינד׳ אויף צו להכעים׳ באצאלן מיט זיםן. דאם, 
זאגט ער׳ װעט זײן אונדזער בעסטע נקמה — א ז י ם ע נקמה!.. בקיצור, 
ס׳איז בײ אים קלאר װי דער טאג׳ אז איצט איז געקומען די צײט פון 

צוקער. ער איז, זאגט ער, פון תמיד אן א שטורעם־פויגל, פון יענעם מין 
פײגל, װאם דערפיא די ערשטע, אז עס קומט אן א שטורעם. אצינד זאגט 
ער נביאות, ער פילט אין דער לופט, אז אויף ארץ־ישראל גײט א שטורעם 
פון צוקער־פאבריקן — ער האט שוין עפעס װעגן דעם אפילו געלײענט 
אין די צײטוגגען... װי באלד אזוי — צו װאס, זאגט ער, זאל ער װארטן׳ 
אז אנדערע זאלן אים פארלויפן דעם װעג, פונקט װי פינזזס רוטענבערג 
איז אים פארלאפן דעם װעג צום ירדן ?.. ובפרט, אז ער האט אונטער דער 
האנט, זאגט ער, אזא טײערן שותף, װי מנחם־מענדל, װאם איז אין דעם 
ענין פון צוקער־פאבריקן, מעג מען זאגן, זאגט ער, א םפעציאליםט — עם 
ליגן אים גאך עד־הױמ אין טעם, זאגט ער, מײנע אמאליקע צוקערדיקע 
בריװלעך װעגן די יעהופעצער צוקער־זאװאדלעך... ״הא, זאגט ער, מנחם־ 
מענדל חביבי, װאס װעט איר דערויף זאגןז״... ״װאם זאל איך, זאג איד׳ 
זאגןז װעדליק איך געדענק פון מײנע אמאליקע געשעפטן אין יעהופעץ, 
ניט הײגט געדאכט, דארף מען, זאג איך, צו צוקער, אויב איך האב קײן 
טעות ניט, האבן בוריקעם״... ״אט, אט, אט ו אט דאם זאגט ער, מײנט דער 
פםוק — בוריקעם! און בוריקעם באדארפן מיר זוכן נאר אינעם ״עמק״. 
דער ״עמק״, זאגט ער, איז באשאפן געװארן פון ששת ימי בראשית גאר 
פאר בוריקעס. איר האט דען א באגריף, זאגט ער, װאס פאר א זיםע בורי־ 
קעס עס װאקםן דא — די זיםטע אין דער װעלט \ זײ זענען אזוי זים, אז 
מע פארשפארט זײ, זאגט ער, גאר איבערקאכן אין די קעםלען אויף צוקער 
— זײ זענען אלײן צוקער!״... בקיצור, ער איז דא ארומגעפארן א גאנצע 
װאך איבער די ״קבוצות״ און קאאפעראטױוע ״מושבים״ און געזוכט בורי־ 
קעם. זענען דאך אבער די חלוצים אוגדזערע, זאגט ער, טאקע זײער װוילע 
בחורים, נאר, ניט אויםגערעדט זאל עס זײן, גרויםע בטלגים. זײ װײםן׳ 
זאגט ער, נאר אײן זאך: מ ש ק — װירטשאפט הײסט עם. אבער א מאל קי 
און װידער א מאל הינער — עס װערט זײ גאר ניט גימאם! און זײען, זאגט 
ער, זײט מען נאר תלתן — גראז פאר די בהמות, און נאר פלחה — 
ברויט פאר די מעגטשן. זאגט ער צו זײ ־ ״און װי װעט זײן, זאגט ער, אז 
מיר װעלן קומען צו אײך פון תל־אביב מיט א םך געלט און אײך בעטן׳ 
איר זאלט פארזײען אײערע פעלדער מיט בוריקעם פאר צוקער־פאבריקא־ 


103 



י. ד. בערקאװיטש 


ציעז״ זאגן זײ־ ״מיר זעגען געקומען אהער אין ״עמק״ צו זײן ניט פא־ 
בריק־ארבעטערם, נאר ערדארבעטערם. צוקער, זאגן זײ׳ איז א לוקםום, און 
ברויט איז א נויט״... האט ער דאך מסתמא זײ געװאלט דעתוײזן, אז זײ 
רעדן װי קלויזניקעס; האבן זײ אים געזאגט, אז אין מיטן װאן־ האבן זײ 
קײן צײט ניט צו פירן דיםקוסיעס מיט תל־אביבער פראיעקטן־מאכער — 
זײ דארפן גײן אין פעלד ארבעטן.. האט ער אויף זײ א מאך געטאן מיט דער 
האנט און פארט אצינד מיט מיר קײן עפולה• אין עפולד״ זאגט ער, זיצן 
שטאטלײט, װאם װעלן פארשטײן אן עםק בעםער װי די אײנגעשפארטע 
פרומאקעם, די חלוצים אוגדזערע, זאלן געזונט זיץ... 

בקיצור, מיר זענען ארײנגעפארן אין עפולה און זיך גלײך גענומען 
פאר אונדזער נײעם געשעפט — מיר האבן זיך געלאזט שפאצירן אונטער 
דער הײסער זון, צװישן פארבאקטע פעלדער און גערטנער, געקוקט מיט 
אויגן אויף אלע זײטן, צי עם װאקסן דא ניט קײן בוריקעם י נאר דו װײםט 
דאך נאך ניט, זוגתי היקרד״ װאם פאר א מין ערטל עפולה איז — קאן 
איך דיר עס אויםמאלן אין צװײ װערטער. עפולה איז... איך װײם אלײן ניט, 
װאם דאם איז — צי א שטאט, צי א דארף ? זאל איך זאגן, אז ס׳איז א 
שטאט — זעט מען עפעס ניט אין דער שטאט קײן גאסן, און אין די גאםן 
קײן מענטשן; מע זעט נאר הײזער צעװארפענע אן א טאלק, װאם שטײען 
אלע װי אין דרויםן, װײט אפגעטײלט אײנם פונעם אנדערן דורך אפענע 
פעלדער און שטויביקע שליאכן. אפילו די שול, דװקא א נײ װײם מויערל, 
שטײט אויך אין מיטן פעלד אײנע אלײן, װי עמעצער האט זי דא פארגעםן. 
זאל איך װידער זאגן, אז ס׳איז א דארף — װײם איך ניט, צו װאם האט 
מען דא אויםגעבויט א גאנצן פאםאזש מיט קלײטן, װאס פוםטעװען, מיט 
א בארבער־שאפ, וװ מע זעט קײן בארבער ניט, און אפילו מיט א סינעמא־ 
טעאטער, װאם קוקט טרויעריק, װי א טהרה־שטיבל אויף א קלײגשטעטל־ 
דיקן בית־עולם ? מײן שותף אברהמעלע שװארצאפל זאגט, אז עפולה איז 
א מיטלמעםיקע זאך — ניט שטאט און ניט דארף. ״פאר א בארשטש, זאגט 
ער, איז דאס צו זים, און פאר א ױיך צו זויער... און צו פארדאנקען, זאגט 
ער, האבן מיר דאם טאקע אײערע אמעריקאנער ײדן, צו קײן חרפה זאל זײ 
ניט זײן* זײ האבן עפולה געבראכט אויף דער װעלט — און זײ האבן זי 

גלײך דערשטיקט. אײערע אמעריקאנער ײדן, זאגט ער׳ האבך מיט יארן צו־ 
ריק זיך מתקנא געװען אין אונדזערע רוםישע און פוילישע ײדן, למאי יענע 
איז געלונגען אויםצובויען אזא תל־אביב, האבן זײ פארקאטשעט די ארבל 
און געגעבן צו װיםן דער װעלט, אז זײ װעלן דא, אינעם םאמע הארץ פונעם 
״עמק״, לאזן בויען א צ ו ו י י ט ע תל־אביב, װאס װעט די ע ר ש ט ע פאר־ 
שטעקן אין גארטלו און כך־הוה. זײ האבן אראפגעבראכט אינזשענירן, 
אויםגעמאסטן דאם שטיק לאנד, צעטײלט עם אויף פײנע גאםן, באשטימט 
פלעצער פאר א פײנער שטאט־פארװאלטונג, פאר א היפשן שטאט־טעאטער, 
פאר א רײכן שטאטפארק, אלצדינג מיט דער ברײטער אמעריקאנער האנט, 

— און האבן זיך אװעקגעזעצט װארטן, עס זאלן קומען ײדן פון אמעריקע 
און זיך שטעלן בויען. זענען אבער דעמאלט, זאגט ער, בײ אײך אין אמע־ 
ריקע געװען די זיבן זאטע יארן, ״פראספעריטי״, װי איר רופט עס אן, 
האבן זיך אײערע אמעריקאנער ײדן, װײזט אוים, געפוילט פארן קײן ארץ־ 
ישראל, אזוי אז פונעם שטאט־טעאטער איז געבליבן א חלום און דער 
שטאטפארק איז פארװאקםן געװארן מיט קראפיװע. און װער װײסט, זאגט 
ער, צי גאנץ עפולה װאלט ניט פארװאקסן מיט קראפיװע, װען עם זאלן זיך 
אויף איר גיט מרחם זײן טאקע װידער א מאל אוגדזערע רוסישע און פוי־ 
לישע ײדן, געזונט און שטארק זאלן זײ זײן, און ניט אויסבויען כאטש אט 
דאס ביםל צעװארפענע שטיבלאך, װאם מיר פארמאגן דא... װאם דארפט 
איר, זאגט ער, מער — די שטאט האט גאך אפילו גיט קײן ײדישן נאמען! 
דאם הײםט, געײדישט, זאגט ער, האט מען זי שוין פון לאנג און א 
נאמען האט מען איר געגעבן גאר א געהויבענעם: ״עיר יזרעאל״ הײסט זי 

— די שטאט פונעם ״עמק יזרעאל״ הײסט עס. נאר װי אזוי קאן מען, זאגט 
ער, אנטאן אזא רײכן שטאטישן נאמען אויף אן ארעמען דערפל ז עם װאלט 
געהאט, זאגט ער, א פנים פון א צילינדער אויף א צעריםענער קאפאטע. 
איז מען דערװײל, ביז משיח װעט קומען, געבליבן בײם אלטן אראבישן 
נאמען ע פ ו ל ה. נאר משיח, זאגט ער, קומט שוין, מ י ר װעלן אים ברענ־ 
גען קײן עפולד״ מ י ר װעלן עפולה גיך שטעלן אויף די פים — לאזן זיך 
נאר באװײזן די ערשטע צװײ־דרײ צוקער־פאבריקן: מיר בײדע, זאגט ער, 
מעגן אויף זיך זאגן דעם פסוק פון ױםף צו זײנע ברידער בײ זײער קומען 

קײן מצרים: כי למחיה שלחני אלהים — גאט האט אונדז געשיקט אהער״ 
זאגט ער״ פאר א דערקװיקעניש״.״ 

אזוי שמועסנדיק״ האבן מיר זיך אפגעשטעלט אין מיטן שליאך בײ 
א שטיבל מיט אן אפגעצאמטן גערטל״ וװ א ײד אין אן ארבע־פנפות איז 
געשטאנען מיט א גראבאײזן און ארומגעקלאפט א פרישע בײט. דערזען 
פרעמדע מענטשן״ האט דער ײד אויסגעגלײכט דעם רוקן און אונדז געזאגט 
״שלום״. האבן מיר אים געענטפערט ״שלום״. זאגט דער ײד? ״איר האט 
עפעס געװאלט י״ זאגט צו אים מײן שותף: ״נײן״ גארניט. מיר שטײען נאר 
און באטראכטן״ זאגט ער״ אײער גארטן״ װי עם װאקסט בײ אײך׳ קיױ עין־ 
הרע. װאם איז דאם — בוריקעם י״ זאגט דער ײד: ״נײן״ ס׳איז סטרוטשע־ 
בעבלאך. איר זענט״ א פנים״ זאגט ער״ ניט קײן היגע — פון װאנען קומען 
ײדן י״ זאגט מײן שותף: ״דאם איז ניט װיכטיק — מיר זענען תל־אביבער. 
איר״ זאגט ער״ זאגט מיר בעםער״ פאר װאם זעט מען בײ אײך עפעם ניט קײן 
בוריקעם י״ זאגט דער ײד: ״געװען א ביםל בוריקעס״ האט מען זײ אויפ־ 
געגעםן״. זאגט מײן שותף: ״עפעם זיםע בוריקעם געװען ?״ זאגט דער ײד: 
״װי געװײנטלעך״ בוריקעס. װאםי״ זאגט ער״ איר װילט קויפן בוריקעם י״ 
זאגט מײן שותף: ״ניט איצט — שפעטער א ביםל״ אם־ירצה־השם״. זאגט 
דער ײד: ״א םך בוריקעם װעט איר דארפןי״ זאגט מײן שותף: ״װיפל 
עפולה װעט נאר קאנען צושטעלן״. קוקט אונדז אן דער ײד טשיקאװע און 
זאגט ־ ״אויב אזוי״ קאן איך אײך נאראיען אנדערע ײדן״ װאם האבן יא א 
ביםל בוריקעס״. דערשרעקט זיך שוין מײן שותף און זאגט: ״װאס דארפט 
איר זיך מטריח זײןי אז םע װעט קומען די צײט״ װעלן מיר צו זײ אלײן 
טרעפן״... און צו מיר זאגט ער: ״קומט״ מיר דארפן גײן אין האטעל״. 

געקומען אין האטעל״ די אײנציקע אכםניה אין עפולה״ באגעגנט אונדז 
דער באלעבאם״ א שטילער געלאסענער מענטש״ װאם רעדט געצײלטע װער־ 
טער״ און דװקא דײטשמעריש״ און זאגט אונדז אן א בשורה״ אז קײן צימערן 
זענען בײ אים ניטא — עס זענען אנגעפארן פון תל־אביב דײטשע ײדן און 
פארנומען אלע צימערן. וװנדערט זיך מײן שותף: װאס טוען דײטשע ײדן 
אין אזא עק״ װי עפולה י זאגט דער באלעבאס: װאס זײ טוען דא — װײםט 
ער ניט: ער פרעגט ניט״ זאגט ער״ זײנע געםט װעגן זײער טועכץ. זאגט 

צו אים מײן שותף: ״אפשר בוריקעסד׳... זאגט דער באלעבאס: ״װעלכע 
בוריקעם ז״... װיל אים שוין אברהמעלע שװארצאפל פאררעדן די צײן און 
פרעגט: ״וװ זשע װעלן מיר געכטיקן ?״ זאגט דער באלעבאם, אז אויב מיר 
װילן נעכטיקן דװקא ארום עפולד״ װעלן מיר מוזן צופארן ניט װײט פון 
דאנען אין דער ערשטער קאלאניע — דארט װעלן מיר געפינען נאכטלעגער 
בײ אײנער אן אלמנד״ װאס האלט א קלײנע אכסניה. זאגן מיר־ ״נו, און 
עםן? מיר זענען טויט־הונגעריק ז״ זאגט דער באלעבאס־ ״זײ װילן עםן? 
אך, מיטן גרעםטן כבודז גײען זײ ארײן, זאגט ער, אין זאל, װעט מען זײ 
געבן עםן״. זענען מיר ארײן אין זאל און געטראפן ארום די טישלעך בײ 
א מנין דײטשן, צום מײגסטן עלטערע מענטשן מיט פארזארגטע פנימער, 
װאס זעגען געזעסן בײ גלעזער ביר, גערויכערט גראבע ציגארן אדן גע־ 
שמועםט צװישן זיך, געװײנטלעך אויף דײטש. פון װאס זײ האבן געשמועסט 
— איז שװער געװען צו כאפן, מחמת אז מיר זענען ארײנגעקומען, האבן 
זײ זיך אומגעקוקט אויף אונדז, װי אויף פרעמדע, און גענומען רעדן א 
ביסל שטילער. געװאשן זיך צום עםן און געזעצט זיך בײ א טישל אין א 
װינקעלע, מאכט צו מיר אברהמעלע שװארצאפל: ״איך װאלט געגעבן א 
מיליאן, װען איך קאן כאפן, פון װאם די דײטשן שמועםן דארטז דאם 
הארץ זאגט מיר, זאגט ער, אז זײ זענען געקומען קײן עפולה צוליב דעם 
אײגענעם עגין, װאם מיר... איר װײםט ניט, זאגט ער, װי אזוי זאגט מען 
אויף דײטש בוריקעם? איך האב א מאל דװקא יא געוװםט, זאגט ער, 
נאר איך האב פארגעםן ז״... ״און איך, זאג איך, האב ניט געהאט װאס צו 
פארגעםן, װײל איך האב קײן מאל ניט געוװסט ו״... ״אויב אזוי, זאגט ער, 
װעלן מיר מוזן מטריח זײן אונדזער באלעבאס בכבודו ובעצמו — ער איז, 
דאכט זיך, אלײן א שטיקל דײטש״. און מײן שותף איז ניט פויל אויף דער 
פען, רופט צו צו אונדזער טישל דעם באלעבאם פונעם האטעל און טוט 
אים א פרעג: ״איר קאנט אונדז אפשר זאגן, זאגט ער, װי אזוי זאגט מען 
אויף דײטש בוריקעם?״ קוקט אים אן דער באלעבאם װי א געכטיקער־ 
״װאם מײנען זײ, אײגנטליך, מיט דיזען װארט ?״ זאגט צו אימ מײן שותף: 
״װאם הײסט? איר זיצט אין עפולה אזוי פיל יארן און װײםט ניט, װאם 
בוריקעם מײנט ? ב ו ר י ק ע ם, זאגט ער, װאס מע קאכט דערפון א רויטן 

בוראקאװען בארשטש!״.., זאגט דער באלעבאם: ״אך, זײ װילן בארשטש ? 
נײן, זאגט ער, צום באדויערן, האבן מיר הײנט ניט קײן בארשטש — מיר 
האבן ױיך מיט לאקשן!״... 

בקיצור, מיר זענען מיטן באלעבאס צו קײן טאלק ניט געקומען, 

מחמת עם האט זיך ארויםגעשטעלט, אז ער אלײן איז אויך א האלבער 
דײטש. ערשט נאך דעם, אז מיר האבן שוין געהאלטן בײ ענדיקן אונדזער 
מאלצײט, קומט ער פלוצעם ארײן אן אויפגעלעבטער און זאגט אונדז, אז 
אין דרויםן װארטן אויף אונדז מענטשן, און טאקע, זאגט ער, מפוח דיזע 
״בוריקעס״, װאם מיר האבן זיך אויף זײ אזוי שטארק נאכגעפרעגט: אצינד, 
זאגט ער, פארשטײט ער שוין װאם מיר האבן געמײנט — ראטעריבען 
הײסן זײ אויף דײטשן.. זענען מיר ארוים אויף דער װעראנדע און האבן 
דארט געטראפן א גאנץ געזעמל מיט ײדן, אלע פארהארעװעטע און פאר־ 
שװארצטע פון דער זון, צװישן זײ אויך יענער ײד אינעם ארבע־כנפות, 
מיט װעמען מיר האבן פריער געהאט דעם שמועם. פרעגן מיר: ״װאם װילן 
די ײדן?״ זאגט דער ײד אינעם ארבע־כנפות: ״איר האט געװאלט קויפן 
בוריקעס, האב איך אײך געבראכט ײדן מיט בוריקעם״... זאגט צו אים אב־ 
רהמעלע שװארצאפל: ״רב ײד \ איך האב דאך אײך געזאגט — ניט איצט, 
נאר שפעטער, אם־ירצה־השם!״ זאגן זײ: ״װען שפעטער ? מיר דארפן װיםן, 
װי לאנג מיר זאלן פאר אײך האלטן די בוריקעם אויף די בײטן?״ זאגט 
אברהמעלע שארף ־ ״איצט קויפן מיר גיט קײן בוריקעםן״ זאגן זײ: ״אז 
איר קויפט ניט קײן בוריקעם, װאם זשע האט איר אויפגערודערט א שטאט 
מיט ײדן ?״... װערט דאך אונדז שלעכט — מאכט צו זײ אברהמעלע שװארצ־ 
אפל: ״איר וױיםט, װאם איך װעל אײך זאגן? גײט דערװײל געזונטערהײט 
אהײם און טוט אײך מיט אײערע בוריקעם, װאם אײער הארץ גלוסט. נאר 
װיםן זאלט איר, ײדן, זאגט ער, אז גאר אין גיכן װעט מען אײך דארפן 
האבן אויף א גרויםן ענין!״... זאגט צו אים דער באלעבאם פונעם האטעל 
גאנץ שטיל ־ ״עם האנדלט זיך מסתמא װעגן צוקער, װאס די צײטונגען 
האבן געשריבן?״ מאכט צו אים אברהמעלע שװארצאפל מיטן פינגער און 
זאגט נאך שטילער: ״פתח שין — שאן״... און מיך רופט ער אפ אן א 
זײט און זאגט מיר אױפן אויער, אז מיר מוזן פון דאנען גלײך אפציען צו 

יענער אלמנד״ מחמת, זאגט ער, מיר האבן דא, דאכט זיך, פארקאכט א 
קאשע... און ניט לאנג געטראכט, האבן מיר זיך צעצאלט מיטן באלעבאס 
פארן מאלצײט, געכאפט אן אלטן צעטרײםלטן אויטאמאביל, און אין צװאנ־ 
ציק מינוט צײט זענען מיר שוין געװען אין דער נאענטער קאלאניע, פאר־ 
פארן אויף סטאנציע צו דער אלמנד״ געטראפן זי אײן מענטש אלײן אויף 
פיר לײדיקע צימערן און באשטעלט בײ איר נאכטלעגער. און מחמת איך 
בין שטארק פארנומען, איך דארף נאך גײן מיט מײן שותף אין דער קאלא־ 
ניע ארײן באטראכטן די היגע בוריקעס, מאך איך דאם בקיצור. אם־ירצה־ 
השם, אינעם אנדערן ברױו װעל איך דיר אויסשרײבן אלצדינג באריכות. 
לעת־עתה לאז גאט געבן מיט געזונט און מיט הצלחה. גריס די קינדער 
זאלן געזונט זײן און איטלעכן באזונדער גאר פרײנדלעך. 

ממני בעלך מנחם־מענדל 

עיקר שכחתי. דו ביםט דאך מסתמא שטארק נײגעריק צו װיסן, 

װער איז די אלמנד״ צו װעמען מיר זענען פארפארן אויף נאכטלעגער י קאן 
איך דיר זאגן, זוגתי היקרד״ אז זי איז זײער א טשיקאװע און אינטערע־ 
םאנטע פערזאן, אזא װאס מע קאן טרעפן גאר אין ארץ־ישראל, און נאר 
דא אינעם ״עמק״. שרײבן װעגן איר בקיצור, אפפטרן זי מיט עטלעכע שו־ 
רות — איז פשוט אן עבירד״ װארעם גאט װײסט, צי מיר װעלן שוין א מאל 
האבן אזעלכע װײבער ? נאר אזוי װי מײן ברױו, האב איך מורא, װעט 
ארויםקומען צו לאנג, װעל איך דאס שוין איבערלאזן אויפן צװײטן מאל. 
האב געדולדן 


הג״ל 

צװעלפטער ברימ 

די בעסטע חלוצה 

מנחם-מענדל פונעם ״עמק״ צו זײו װײב שײגע-שײנדל איו בראנזוױל 


לזוגתי היקרה הצנועה החכמה מרת שײנע־שײגדל שתחי/ עכב״ב. 

ראשית בין איך דיר מודיע, אז איך בין ברוך־השם בקו החײם 
והשלום. השם־יתברך זאל העלפן״ מע זאל תמיד הערן אײנם פונעם אנדערן 
נאר גוטם מיט בשורות טובות, ישועות ונחמות — אמן. 

והשנית הנה זײ װיםן, זוגתי היקרד״ אז איך האלט װארטי איך 
האב דיר צוגעזאגט אין מײן פריערדיקן ברױו דערצײלן פון דער אלמנד״ 
צו װעלכער מיר זענען פארפארן דא אין ״עמק״ אויף נאכטלעגער, און איך 
טו דאס מיט א באזונדערן חשק, מחמת ס׳איז א גרויםע מיצװה אזעלכע צו 
באשרײבן. גאר איך באדארף דיך פריער פון אלץ בארולקן׳ דו זאלםט גאר 
קײן טעות ניט האבן ־ די דאזיקע אלמנה איז שוין ניט קײן ױנגע ז װעדליק 
װי מיר שײגט, באדארף זי שוין האלטן װײט אין די זעכציקער, און אפשר 
טאקע אין די זיבעציקער. מײן שותף אברהמעלע שװארצאפל זאגט, אז זי 
איז די םאמע אינטערעסאנטםטע חלוצקע, װאם ער האט באגעגנט אינעם 
״עמק׳/ און איך מײן, אז ער איז גערעכט. אלײן איז זי, די דאזיקע חלוצקע 
הײסט עס, שוין אן אײנגעבויגענע, אן אײנגעהויקערטע, קוקט מער אראפ 
װי ארויף, דאס פנים אײנגעדארט און צעאקערט אין טיפע קנײטשן, די הענט 
אויסגעהארעװעטע, מיט צעדרײטע קנאכיקע פינגער, װי בײ אן אמתער 
פויערטע, נאר די אויגן זענען נאך לעבעדיקע, ליכטיקע און מאדגע גוטע׳ 
װי בײ א קינד, און דאס קול קלינגט בײ איר אויך פריש און קלאר, מיט 
א מאדנעם פרײלעכן חשק צו רעדן און אויסטענהן זיך פאר מענטשן. רעדן 
דעדט זי געשמאק און זאפטיק, מיט א מחיהדיקן הײמישן ניגון, װאם מע 

הערט שוין גאר ניט הײנטיקע צײטן׳ דערבײ קאן זי אזוי אװעקרעדן שעהעך 
לאנג אן אן אפשטעל, אבי מע זאל זי נאר װעלן הערן. פאר דעם קארגן 
מעת־לעת, װאם מיר האבן בײ איר פארבראכט, האט זי פאר אונדז אויס־ 
דערצײלט איר גאנץ לעבן עטלעכע מאל, הין און צוריק, און אלץ שטײענ־ 
דיק אין טיר פון אונדזער חדר, ניט געװאלט זיך צוזעצן אויף א בענקל 
פאר קײן געלט ניט. ״װאס הײסט, זאגט זי, איך װעל מיך אין מיטן װאך 
אװעקזעצן באלאקען גאר, װי א לײדיקגײערין, און נאך װען — אז גאט האט 
מיר צוגעשיקט אזעלכע געסט אין שטוב, — װאס פאר א שטאלט, זאגט זי, 
װעט דאס האבן?.. זײט רולק, זאגט זי, עס גײט מיר אנטקעגן א לאנגער 
שבת, שוין אויף דער אמתער װעלט — דארטן, זאגט זי, װעל איך שוין 
האבן געגוג צײט אי צו זיצן, אי צו ליגן, אי אויםצושלאפן זיך אויף אלע 
זײטן״... 

װער איז זי, פון װאנען איז זי, און װי אזוי קומט זי קײן ארץ־ישראל ? 

איז װעגן דעם לאנג צו רעדן, אזוי לאנג, זאגט זי, אז װיפל זי זאל דא גיט 
שטײן און דערצײלן, װעט נאך אלץ עפעס בלײבן אויף מארגן. שטאמען 
שטאמט זי פון ערגעץ א שטעטל בײם דניעפער, װײזט אויס פון דער ליטע, 
מחמת זי רעדט שארף, װי א ליטװיטשקע, און געקומען איז זי קײן ארץ־ 
ישראל מיט א היפש ביסל יארן צוריק, בשעת זי איז נאך געווען׳ זאגט זי, 
גאר א ױנגע. װאם עפעם קײן ארץ־ישראל? װער האט דעמאלט געוװםט 
פון ארץ־ישראל ? מע האט דעמאלט געוװסט, זאגט זי, אז אין ארץ־ישראל 
האבן גוילם חרוב געמאכט דעם בית־המקדש, און אז דארט ליגט די מוטער 
רחל, און אז ציגן עםן דארט באקםערן — װײטער האט מען גארניט ניט 
געוװסט. האט ער אבער, עלױ־השלום, איר מאן הײםט עס, זיך ארײנגענו־ 
מען אין קאפ א משוגעת — ער װיל ניט זיצן אין גלות, ער װיל פארן קײן 
ארץ־ישראל. ער איז געװען, זאגט זי, װי דער שטײגער איז אין די קלײנע 
שטעטלעך, זײער א פרומער ױנגער־מאן, טאקע מיטן גאנצן הארצן, געלעגן 
טאג װי נאכט גיט אזוי אין לערגען, װי אין דאװענען און אין תהילים זאגן, 
דער עיקר אין תהילים זאגן — זײן תהילים זאגן, זאגט זי, האט נאך בחור־ 
װײז געהאט א שם אין שטעטלן ער פלעגט זאגן, זאגט זי, תהילים װו עם 
האט זיך נאר געלאזט: אין שול נאכן דאװענען, און אין שטוב נאכן עםן, 

און אפילו אין דרויסן בײ דער ארבעט — וװהין ער איז געגאנגען, אבי ער 
האט נאר געהאט א פרײע מינוט, האט ער מיטגענומען מיט זיך דאם תהי־ 
לימל און געזאגט, און געזאגט, און ניט גלאט אזוי געזאגט, נאר מיט הארץ 
און מיט געפיל, און מיט א זיםן ניגון, עם איז זיך צעגאנגען, זאגט זי, אין 
אלע אברים... ער פלעגט זיך פאר איר װיפל מאל קלאגן, אז דאם תהילימל 
קלעקט אים ניט אויפן גאנצן טאג — עם קומט א מאל נאך מעריב, האט 
ער שוין ניט װאם צו זאגן. האט זי אים געזאגט־ ״גו, מילא, קויפט מען 
צ ו ו י י ת ה י ל י מ ל א ך — װאם איז דא דער אומגליק ?״״. 

װאלט דאך, זאגט זי, באדארפט זײן גוט? האט אים אבער גאט אזוי 
באשערט, אז זײן פרנםה איז געװען פון גוילם: ער פלעגט ארומפארן איבער 
די דערפער מיט א פערד און װעגעלע, אײנקויפן פאקוליע, קרענצלעך 
שװאמען, קעלבערנע פעלכלעך און דערפון פארדינען דאם שטיקל ברויט. 
איז כל־זמן, זאגט זי, ער האט זיך געפונען אין פעלד, איז נאך געװען א 
האלבע צרד,: ער איז זיך געזעסן װי א פריץ, זאגט זי, בײ זיך אין װאגן, 
אנגעטריבן דאס פערדל און זיך געלאזט װוילגײן מיטן תהילים. פלעגט 
אים אבער אפט אויסקומען צו נעכטיקן בײ א גוי אין שטוב, וװ עם שמעקט, 
זאגט זי, ניט דא געדאכט, מיט חזיר און אויף די װעגט הענגען שװענטע־ 
מאריעם מיט צלמלעך — איז אים ניט אײנגעגאנגען דאם לעבן ־ װי אזוי 
זאגט מען תהילים אין אזא װיםטן ארט פלעגט ער איר, זאגט זי, עלױ־ 
השלום, פארװײנען די טעג מיט די יארן: ם׳איז אים ניט גוט, ער װעט 
דאם ניט אױםהאלטןו״ ביז גאט האט רחמנות געהאט, ער האט אײן מאל 
אין שול דערהערט א גײעס, אז אויף דער װעלט האט זיך אנגעהויבן טומ־ 
לען מיט ארץ־ישראל: עפעם אײגער א דאקטער, זאגט זי, דאקטער הערצל 
איז זײן נאמען, איז געװארן אויף דער עלטער א בעל־תשובד״ פארט ארום 
פון שטאט צו שטאט, טרײבט ײדן קײן ארץ־ישראל, זאגט זײ דארט צו קא־ 
לאניעם מיט װײגגערטנער, ראזשינקעם מיט מאגדלען, מיט אלע גוטע זאכןו״ 
מער האט ער, עלױ־השלום, גיט באדארפט: ער האט אנגעהויבן, זאגט זי, 
ניענדזשען איבער איר, דערקוטשען מיט רײד, אז ער װיל אויך פארן אהיג־ 
צוצו. האט זי דאך אים, זאגט זי, געזאגט: ״משוגענער אײנער, וװהין װעם־ 
טו פארן? װעסט מאכן, זאגט זי, א תל פון אזא שטוב, זאגט זי, מיט א 

גארטן אן אײגענעם, מיט א שטעלכל, מיט, קײן עיךהרע׳ צװײ ציגן׳ װאס 
גיבן מילךי״ באשר װאס, זאגט זי, דער יצר־הרע האט דיר אנגעשפארט 
זאגן תהילים ל זאג ד א תהילים, װער לאזט דיך ניט ז קארג תהילים, זאגט 
זי, האםטו שוין אנגעזאגט אויף דײן לעבן — די װעלט איז דיר װײניק 
בקיצור, עם האט ניט געהאלפן, זאגט זי, קײן מוםר זאגן — אויםגע־ 

פירט האט ער, עלױ־השלום: ער האט פארקויפט דאם הויז מיטן גארטן, 
מיט האק און פאק, גענומען װײב און קינדער, צװײ זין זענען געװען, זײ 
זענען שוין אויף דער אמתער װעלט, און זיך געלאזט פארן קײן ארץ־ישראל, 
פריער, װי דער שטײגער איז, גוט אויםגעריםן געװארן מיטן באלעגאלע, 
דערנאך מיט דער באן, דערנאך געװאלגערט זיך א היפשע צײט אין אדעס 
אויף דער אכסניד״ קוים דערלעבט זען די שיף. און אז מען האט דערלעבט 
זעצן זיך אויפן שיף, האט זיך ערשט דעמאלט אנגעהויבן די אמתע חתוגה: 
זי איז, ניט דא געדאכט, ניט פאר קײן ײדן געדאכט, קראנק געװארן, בא־ 
קומען עפעם אינעװײניק, געלעגן אין הינערפלעט, געמײנט, אז ס׳איז שוין 
א סוף צו איר לעבן, אזוי אז מע האט זי אויפן ברעג געמוזט אראפטראגן 
אויף די הענט, אװעקגעלײגט זי אויפן זאמד אין תל־אביב... טפו, װאם זאגט 
זי תל־אביב ? תל־אביב איז נאך דעמאלט אויף דער װעלט ניט געװען, זי 
רעדט שוין, זאגט זי, גאר װי או עובר־בטלניצע ז״ ם׳איז מסתמא געװען, 
זאגט זי, עפעם אן אנדער שטאט, צי חיפה, צי צפת — דאם געדענקט זי 
ניט אקוראט. זי געדענקט נאר, אז באפאלן זענען זײ די אראבער מיט אזעל־ 
כע קולות און געװאלדן, אז מע האט געקאנט מײנען — זײ װילן זײ אויפ־ 
עםן... האט גאט רחמנות געהאט, עם האבן זיך אפגעזוכט עטלעכע ײדן, 
אװעקגעפירט זײ אויף א ײדישער אכםניה און גענומען געבן זײ עצות, װאם 
זײ האבן דא צו טאן. די בעםטע עצד״ האבן זײ געזאגט, איז פארן צוריק 
אהײם!״ האט ער דאך, עלױ־השלום, מםתמא ניט געװאלט אפילו הערן, 
געזאגט זײ, אז ער וױיםט שוין אלײן װאם ער האט צו טאן — ער װעט 
פארן זיך באזעצן אין ירושלים. װאס עפעם גראד אין ירושלים ? װײל ירו־ 
שלים, זאגט ער, איז די הײליקע שטאט, דארט ליגט באהאלטן דוד המלך 
אלײן, און װער איז נאך אזא מחותן מיט דוד המלך, װי ער — ם׳איז דאך 
זײן תהיליםו״ האבן זײ קוים מיט צרות זיך דערשלעפט קײן ירושלים, 


113 



י. ד. בערקאװיטש 


באזעצט זיך דארט אין דער אלטער שטאט׳ געעפנט א קלײטל פון שיע־ 
פיע, זאלץ מיט קעראםין, מיט האלץ, מיט זײף׳ און ער״ עלױ־השלום, האט 
מער װי דאם ניט באדארפט: ער האט שוין געקאנט זיצן א גאנצן טאג אין 
קלײטל און זאגן תהילים, װיפל ס׳איז אין אים ארײן.., איז אבער ירושלים, 
זאגט זי, גאט זאל זי ניט שטראפן פאר די רײד, פונקט דער אײגענער גלות, 
װי אין דער הײם — די זעלבע קלויםטערם, מיטן זעלבן קלינגען אין די 
גלאקן, און דורך דער טיר פונעם קלײטל זעט מען גאר גלחים אין שװארצע 
קאלפאקעס, מיט צלמים אויף די הערצער און מיט אלע גוטע זאכן. און 
קומט זונטיק, צי א חגא — איז גאר, זאגט זי, פרײלעך!.. איז אים, עלױ־ 
השלום, ניט אײנגעגאנגען, װאם ער זיצט איו ירושלים, און דאם תהילים 
זאגן איז אים פארשטערט געװארן. זאגט זי צו אים־ ״נוי דו האםט זיך 
דאך אלץ געריסן קײן ארץ־ישראל, געמײנט, זאגט זי, אז דא איז שוין דער 
גן־עדן, — װאם זשע האםטו אויסגעפירט י״ האט ער נעבעך געשװיגן... 

בקיצור, זי האט ניט געקאנט צוזען, זאגט זי, זײן צער, און אגב האבן 
זײ טאקע דאם קלײטל שוין אויך אויפגעגעםן, — איז זי אװעקגעפארן אין 
די קאלאניעם, געלאפן פון דעם צו יענעם, א צונג, גאט צו דאנקען, האט זי, 
רעדן מיט א מענטשן קאן זי, האט זי אזוי לאנג געארבעט, ביז זי האט זיך 
אויסגעסטארעט פאר אים, עלױ־השלום, א שטעלע פון א שומר, א נאכט־ 
װעכטער, הײםט עם, אין די װײגגערטנער, און אלײן איז זי אויך ניט גע־ 
זעסן מיט צונויפגעלײגטע העגט, געװאשן גרעט בײ די קאלאניםטן, גע־ 
מאלקן קי, געטאן כל עבודת־פרך — װאדען, זאגט זי, זי איז א פריצטע 
איז זי ?.. און נאך דעם, אז מע האט זיך געשטעלט, זאגט זי, בויען אין חיפה 
דעם טעכניקומ, זענען זײ אריבערגעפארן קײן חיפה, און ער, עלױ־השלום, 
האט געהיט דעם טעבניקום, און גאר שפעטער, אז מע האט, גאט צו דאנ־ 
קען, איבערגעלעבט די צרות פון דער מלחמד״ און דא אין ״עמק״ האט מען 
אנגעהויבן טײלן ערד פאר די, װאם װילן ארבעטן, — איז זי געקומען צו 
זײ מיט א טענד.: ״םטײטש, װער װיל נאך אזוי ארבעטן װי זי מיט איר 
משפחה ?״... האט מען דאך געזען, זאגט זי, אז איר טענה איז א גערעכטע, 
האט מען איר אויך אויםגעטײלט א שטיקל נחלד״ טאקע אט דאם, װאם זי 
פארמאגט דא אין דעם ״מושב״, — און אלע זאלבעפיר, שוין מיט די צװײ 

דערװאקםענע זין, האבן זײ זיך אײנגעשפאנט אין יאך. האט זי לכתחילה 
געמײנט, אז איצט װעט ער, עליױהשלום, שוין זײן פטור פון נאכטארבעט 

— גענוג אז א לענטש ארבעט בײ טאג. האט ער זיך אײנגעשפארט, אז נײן 

— ער װעט דא אויך זײן א שומר, װארעם זײן אײנציקער פארגעניגן, 
זאגט ער, איז ארומצוגײן בײ נאכט איבער די פעלדער פון ארץ־ישראל און 
זאגן תהילים, בפרט אז ער קאן שוין אויסקומען גאר אן א תהילימל, ער 
זאגט שוין אויסנװײניק, — דארף מען האבן א גרעסערן גליק ?.. איז דאך 
אבער, זאגט זי, גאט א צו־להכעיסניק, האט ער אזוי לאנג געזאגט בײ נאכט 
תהילים, ביז די אראבער, אויף קײן גוטן ארט זאלן זײ ניט שטײן, האבן 
אים געכאפט דא ניט װײט ארום װעלדל און האבן אים, ניט פאר אונדז גע־ 
דאכט, ניט פאר אײך געדאכט, ניט פאר קײן שום ײדן געדאכט, אװעקגע־ 
לײגט אין מיטן תהילים זאגן״.. און טאמער איז געװען קארג, נעמט דער 
עלטערער זון אירער, א שײנער, א הויכער, א ליכטיקער פנים, און שטארבט 
אװעק מיט א יאר צען צוריק פון דער היגער קרענק, פון קדחת, און דער 
ײנגערער, זאגט זי, אויף אים קוקנדיק, איז שוין גלאט אזוי געשטארבן, 
שפעטער א ביסל, א פנים פון א פארקילעכץ... איז זי דא געבליבן, זאגט זי, 
אין פעלד אײנע אלײן, אן קײנעם ניט, מיט װעמען אויסצורעדן א װארט 
אין שטוב איז שוין ניט געװען, פלעגט זי א מאל פון טשיקאװעם װעגן א 
שמועס טאן מיט גאט: ״אט, זאגט זי, האםטו אין חומש געהאט אן אברהם 
אבינו, האט ער דיר געװאלט ברענגען צו דער עקידה זײן זון יצחק, ער 
האט נאר געװאלט, זאגט זי, ניט געבראכט, — איז געװארן, זאגט זי, איבער 
דער גאנצער װעלט א געװאלד מיט א טאראראם, הימל עפן זיךן מע קאן 
זיך גאר ניט אויםצאלן:.. און בײ מיר, זאגט זי, האסטו אװעקגענומען אלע 
דרײ, אײגס גאכן אנדערן — און גארגיט, זאגט זי, ס׳איז שטיל, מע הערט 
קײן פיפס ניט, קײנער טשעפעט דיך ניט.., װי אזוי פלעגט זאגן, זאגט זי, 
א מאל דער גוי בײ אונדז: ״כאטא פאקרישקע!״״. 

בקיצור, מע איז דאך, זאגט זי, א לעבעדיקער מענטש, און א לעבע־ 

דיקן מענטשן גלוסט זיך לעבן... װאס האט זי געקאגט טאן י אלײן באאר־ 
בעטן אזא נחלד״ קײן עין־הרע, איז ניט פאר אירע כוחות, זי איז דאך פארט 
א ײדענע, און קײן ױנגע איז מען אויך ניט, און דא איז זי נאך, זאגט זי, 

צו אלע גליקן׳ ערשט מיט אכט יאר צוריק׳ ניט פאר קײן ײדן געדאכט, גע־ 
פאלן אין גארטן בײ דער ארבעט און זיך גאר צעבראכן א האנט!.. װידער, 
זאגט זי׳ דינגען א חלוץ׳ ער זאל איר ארויםהעלפן — דאס דערלאזט ניט 
דער ״מושב״, די קאלאניע הײםט עם. באשר׳ זאגן זײ׳ ם׳איז א ק ו פ ע ר א־ 
ט י ו ו׳ און א קופעראטױו האט א געזעץ׳ אז יעדער אײגער מוז אלײן בא־ 
ארבעטן זײן שטיקל ערד; מע האט זײ אײנגעטײלט׳ זאגן זײ׳ ערד אומזיסט 
פאר אײגענער הארעװאניע — ניט זײ זאלן זײן פריצים און ארבעטן מיט 
פרעמדע הענט... ״װאם זשע׳ זאגט זי׳ װילט איר — פארטרײבן מיך פון 
מײן מאנם נחלד״ אויף װעלכער ער האט זײן בלוט פארגאסן י״... זאגן זײ־ 
״חלילד״ װער טרײבט אײך? זיצט אײך דא געזונטערהײט ביז הוגדערט 
און צװאנציק יאר. הגם׳ זאגן זײ׳ ם׳איז אן עבירה פאר גאט׳ די ערד זאל 
פוסטעװען׳ װארעם עם זענען פאראן׳ זאגן זײ׳ גענוג ארעמע ײדן׳ װאם 
קומען פון גלות און לעכצן נאך א שטיקל ערד״... זענען זײ׳ זאגט זי׳ אפשר 
אויך גערעכט... האט זי זיך מישב געװען־ זי האט א שטיבל אן אײגנם׳ 
און א גערטל האט זי אויך׳ און א בהמהלע איז איר געבליבן נאכן מאן — 
װעט זי דא גאר עפענען א שטיקל אכסגיה. זאל א מאל פארפארן א לעבע־ 
דיקער מענטש׳ װעט כאטש זײן מיט װעמען א װארט אויםצורעדן!.. האט 
זי די ערשטע יארן׳ זאגט זי׳ געהאט כמעט אלע זומער א ביםל געםט; טו־ 
ריםטן זענען געפארן אנקוקן דעם ״עמק״, זיך וװגדערן אויף די חלוצים׳ 

— פלעגט מען צו איר אויך ארײנשמעקן. הגם זי פארשטײט ניט׳ זאגט זי, 
װאם איז דא פאראן צו וװנדערן זיך: ױנגע מענטשן, קײן עין־הרע׳ ארבעטן 

— וואם דען זאלן זײ טאן ? און אז מע זײט, זאגט זי׳ װאקסט — ם׳איז אויך 
קײן וװנדער ניט, אזוי איז שוין אײנגעפירט די װעלט פון אײביק אןז״ נאר 
די לעצטע עטלעכע יאר, זאגט זי, האבן די טוריםטן עפעם אויפגעהערט צו 
פארן אין ״עמק״ — זי װײםט ניט פאר װאם: צי דערפאר, װאם ם׳איז זײ 
נימאס געװארן׳ צי װײל תל־אביב דערלאזט גיט? מע זאגט׳ זאגט זי׳ אז 
תל־אביב פארנעמט איצט אן אויג׳ און װער עם פאלט אהין ארײן׳ פאר־ 
געםט שוין די גאנצע װעלט... איז גאר קײן חידוש גיט׳ װאם זי זעט מער 
קײן מענטשן ניט אין די אויגן. די לעצטע געסט אירע׳ זאגט זי, מיט א 
דרײ חדשים צוריק׳ זענען געװען עפעס גאר דײטשןז נאר װאם פאר א 

הנאד״ זאגט זי, האט מען פון דײטשן, אז מע קאן זיך מיט זײ ניט צוזאמעג־ 
רעדןי״ דערצו זענען זײ נאך גרויסע איבערקלײבער. אז זײ זענען ארײנ־ 
געקומען צו איר אין שטוב, האבן זײ די ערשטע זאך אויפגעהויבן דאם 
בעטגעװאנט און געזוכט אין די בעטן. זאגט זי צו זײ* ״איך װײם דאך, 
װעמען איר זוכט — איר זוכט װאנצן. קאן איך אײך, זאגט זי, זאגן פריער, 
אז ם׳איז אומזיםט אײער טירחה. איר װעט בײ מיר, זאגט זי, קײן װאנצן 
ניט געפינען — איר זאלט מיר אפילו װעלן צאלן, זאגט זי, א שילינג פאר 
א װאנץו״... 

בקיצור, זי װאלט געקאנט, זאגט זי, איר שטעטל באשטײן אן דער 
אכםניה אויך. װארעם װיפל דארף זי האבן, אײן מענטש אלײן ? זי מעלקט 
אוים די קו און טראגט אװעק לי מילך קײן עפולד״ עם נעמט בײ איר סך־ 
הכל פיר שעה הין און צוריק, — האט זי פאר װאם צו קויפן מעל׳ איז אז 
זי קויפט מעל, באקט זי ברויט. און אז זי באקט ברויט, איז דאך שוין דאנ־ 
קען גאט... אבי ניט אנקומען חלילה אויף דער עלטער צו יעגעםן.. איז 
אבער די צרה, װאם די רעדל־פירער פון דעם ״מושב״, די קאלאגיסטן 
הײםט עם, מאנען בײ איר ״מםים״, שטײערן הײםט עס. זאגט זי צו זײ־ 
״פאר װאס זאל איך אײך צאלן ״מסים״, אז מײן נחלה פוםטעװעט י לאזט 
מיך נעמען א חלוץ צו דער ארבעט, װעל איך אײך צאלן ״מםים״! זאגן זײ 
װידער די אײגענע חכמה: ם׳איז א ק ו פ ע ר א ט י ו ו, און א קופעראטױו 
האט אירע געזעצן, אז יעדער אײנער מוז צאלן ״מםים״.. זאגט זי צו זײ : 
״מע באדארף שוין ניט האבן קײן מער הײליקע געזעצן, װי משה רבינו 
האט אונדז געגעבן — נו, פאלגן מיר זײגע געזעצןי״... זאגן זײ: ״װאס 
דינגט איר זיך אזוי פאר די עטלעכע פיאםטערם? איר האט דאך אין זאק 
א היפש קניפל — פאר װעמען קלײבט איר עם ?״ זאגט זי צו זײ: ערשטנס, 
װאם פאר א שטאלט איז דאם, אז מאנםבילן זאלן שטופן זײערע נעזער אין 
װײבערשע זאקן י״ און טאמער, זאגט זי, האט זי עפעם אין זאק — איז 
דאם בײ איר דען געגנבעטי ס׳איז דאך איר הארעװאניע, פארהארעװעט 
מיט אט דער צעבראכענער האנטן״ און װעמעם עםק איז דאס, זאגט זי, 
אויף װאס זי קלײבט א קניפל ? אפשר װיל זי גאר ארײנגעבן א רײניקײט 
אין שול — עם האט זיך ערשט אויםגעבויט אין עפולה א נײע, א ליכטיקע 

שול ?״ איר מײנט״ זאגט זי, זי װיל דאס מחמת פרומקײט ? זי איז גארניט 
אזא פרומע ו פאר זיד אלײן, זאגט זי, װאלט זי געקאנט אפלעבן איר װעלט 
אן א רײניקײט, ם׳איז פאראן, זאגט זי, בײ ײדן גענוג רײניקײטן אן איר 
אויך, זי װעט שוין דערמיט, זאגט זי, די יױך פעטער ניט מאכן... אויב זי 
טוט דאס, טוט זי דאם, זאגט זי, נאר פאר אים, עלױ־השלום: ער איז גע־ 
װען, זאגט זי, א רײנע, א כשרע נשמה, אן אמתער ערלעכער ײד, און א 
הארציקער תהילים־זאגער, און איז אװעק פון דער װעלט אין א פינצטערער 
נאכט אזוי אומגעריכט, אין םאמע מיטן זאגן — לאז ער דארט זען, זאגט זי, 
אז ם׳איז נאד געבליבן אויף דער ערד כאטש אײן מענטש, װאם האט אים 
אין זינעןו״ 

װאם זאל איך דיר דערצײלן, זוגתי היקרה י די ײדענע האט מיך גע־ 
בראכט צו טרערן, אי מיך, אי מײן שותף אברהמעלע שװארצאפל — יענער 
האט זיך טאקע שיער ניט צעוױינט, מחמת ער איז זײער א װײכהארציקער. 
און זי, די אלמנה אלײן — דו זאלםט זאגן, זי זאל כאטש מאכן א קרומע 
מינעז שטײט א קלײנטשינקע, אן אײנגעהויקערטע אין טיר, קוקט אויף 
אונדז מיט ליכטיקע גוטע אויגן, װי א קינד, און שמײכלט... און אז זי גײט 
ארוים אין הויף טאן איר ארבעט, הערן מיר דורך דער טיר, װי אזוי זי 
טענהט זיד דארט אוים מיט עמעצח ״נוי — זאגט זי — װאם דריגעםטו 
מיט די פיס, דו בעזכארפאטניצע דו? לאז זיך מעלקן, לאז זיך!.. עם זע־ 
נען געקומען צו מיר געםט, צװײ טײערע ײדן פון תל־אביב, דארף מען זײ 
געבן טײ מיט מילךו״.״ און צו נאך עמעצן זאגט זי דארט ־ ״אהא, דו 
װאשט זיך שוין דאם פנים ? װאש זיך, װאש זיך, הײנט איז גראד פאראן 
פאר װעמען צו װאשן זיך — געקומען צו מיר געסט, צװײ טײערע ײדן פון 
תל־אביב... נאר טאמער מײנםטו, זאגט זי, אז איך האב שוין פארגעסן די 
אײערנעכטיקע םמעטענע — האסטו א טעות, דו הולטאיקע דו ו״... פרעגן 
מיר זי: ״באבענױ, מיט װעמען האט איר עם דארטן געשמועםט י״ זאגט 
זי: ״װאס הײסט מיט װעמען י מיט מײנע צװײ קעסטקינדער, מיט דער 
בהמהלע און מיט דער קאץ. מע איז דאך, זאגט זי, ניט מער װי א לעבע־ 
דיקער מעגטש, די צונג קאן אײביק ניט זשאװערן, רעדט מען מיט װעמען 
עם לאזט זיך... װארעם די שכנים מײנע, זאגט זי, דא אין דער קאלאניע, 

זאלן זיך געזונט זײן, זענען ניט אלע מאל בעלנים מיך אויםצזיהערן. ״שייז 
געהערט, שוין געהערט, זאגן זײ, מיר װײסן שוין אויםנװײגיק ו״... און מע 
קאן זײ, זאגט זי, אין גאנצן ניט שולדיק מאכן; מענטשן, זאגט זי, האבן 
זיך נעבעך אנגעהארעװעט פאר א גאנצער װאך, װיל מען שבת רוען, צי 
ארײגקוקן אין א םפר, צי לײענען א בלאט — ניט אװעקזעצן זיך, זאגט זי, 
הערן װאס עס פלאפלט דארטן, מישטײנם געזאגט, אזא עובר־בטלניצע, װי 
איך״״. נו ? װי געפעלט דיר, זוגתי היקרה, אזא טייערע ײדענע, אזא זעל־ 
טענע חלוצקע ?״ און מחמת איך האב קײן צײט ניט, מיר קלײבן זיך שוין 
פארן צוריק קײן תל־אביב, מאך איך דאם בקיצור. אם־ירצה־השם, אינעם 
אנדערן בריװ װעל איך דיר ארויםשרײבן אלצדינג באריכות. לעת־עתה 
לאז גאט געבן מיט געזונט און מיט הצלחה. גרים די קינדער זאלן לעבן 
און איטלעכן באזונדער גאר פרײגדלעך. 

ממגי בעלך מנחם־מענדל 

עיקר שכחתי. אזוי װי מיר פארן אװעק פוגעם ״עמק״ ניט מיט 
לײדיקע הענט, מיר האבן דא אויםגעשטודירט דעם ענין פון בוריקעס און 
צוקער־איגדוםטריע, מעג מען זאגן, פון אלע זײטן, און ם׳איז בײ אונדז גאר 
קײן םפק ניט, אז מיר װעלן דא מיט גאטם הילף אויפטאן א גרויםע זאך׳ 
— איז מיר אײנגעפאלן אזא געדאנק ־ אויב דאם געשעפט װעט נאר אװעק־ 
גײן, װעלן מיר פון אונדזערע ערשטע פארדינסטן אראפגעמען א קלײנעם 
פראצענט און ארויםהעלפן דער דאזיקער אלמנד״ זי זאל װאם גיכער ארײנ־ 
געבן די רײניקײט אין שול. זי איז דאך שוין אן אלטער מענטש, באדארף 
מען זיך א ביםל צואײלן <״ אז איך האב דאם ארויםגעזאגט פאר מײן שותף 
אברהמעלע שװארצאפל, איז אים דער געדאנק שטארק געפעלן געװארן. ער 
האט נאר צוגעלײגט, אז איך האב זײער א קלײנע השגה * פאר װאם עפעס, 
זאגט ער, גאר א רײניקײט ? א רײגיקײט װעלן מיר געװים ארײנגעבן, נאר 
צו דער רײניקײט װעלן מיר נאך אויםבויען א גאנצע שול אויפן נאמען פון 
דער אלמנהם מאן. אזא ײד, זאגט ער, האט דאם אין ארץ־ישראל כשר פאר־ 
דינט װאס זאגסטו, זוגתי היקרד״ צו מײן אברהמעלען, װאם פאר אן אפע־ 
נע האנט ער האט? הלװאי האט ער נאר װאם צו געבןו״ 

הנ״ל 

אמעריקאנער קאפיטאליטטן 

נונחם-מענדל פונעם ״עמק״ צו זיױ װײב שײנע-שײנדל איו בראנזוױל 


לזוגתי היקרה הצנועה החכמה מרת שײנע־שײנדל שתחי׳. עכב״ב. 

ראשית בין איך דיר מודיע, אז איך בין ברוך־השם בקו החײם 
והשלום. השם־יתברך זאל העלפן, מען זאל תמיד הערן אײנם פון אנדערן 
נאר גוטם מיט בשורות טובות׳ ישועות ונחמות — אמן. 

ו ה ש נ י ת הנה זײ װיסן, זוגתי היקרד״ אז גאט באשערט דעם טרינ־ 

קער זײן װײן און דעם שפינער זײן פלאקם. אקעגן װאם זאג איך דאםי 
טאקע אקעגן אונדזער צוקער־געשעפט. נאך דעם װי מיר האבן זיך הארציק 
אפגעזעגנט מיט אונדזער אלמנה פון דער קאלאניע׳ באצאלט איר פאר 
נאכטלעגער און פאר טײ מיט מילך און פאר מחיהדיקע, שמעקעדיקע פײג־ 
קוכנם אזוי װײניק׳ אז ם׳איז גאר א חרפה אויםצוזאגן׳ האב איך׳ שוין 
זיצנדיק אינעם אויטאמאביל׳ אנגעהויבן ערנםט באטראכטן אונדזער לאגע׳ 
און — למאי זאל איך פון דיר לײקענען׳ זוגתי היקרה ? — איך בין ארײנ־ 
געפאלן אין א מרה־שחורה. איך האב אלץ געטראכט און זיך געבראכן דעם 
קאפ׳ וװ װעלן ימיר׳ א שטײגער׳ נעמען די נײטיקע קאפיטאלן אויף דורכצו־ 
פירן אונדזער גרויסן פלאן פון צוקער־פאבריקן אינעם ״עמק״ י לײגן הא־ 
פענונג אויף אונדזערע םפעקולאנטן אין דער תל־אביבער קאפע — איז א 
תפילת־שוא: יענע זענען אזוי פארשיכורט פון דער ספעקולאציע מיט הײזער 
און ״מגרשים״, אז זײ װעלן אונדז אנקוקן װי משוגעים -— װאם עפעם אין 
מיטן דערינען צוקער?.. און מע קאן צו זײ אויך קײן טענות ניט האבן : 
מענטשן האבן דערגרײכט אזא מדרגה׳ אז עם פליען זײ געבראטענע טײבע־ 
לעך גלײך אין מויל ארײןו.. פרעגט זיך א פראגעז װאם זשע לויפן מיר 

אזוי קײן תל־אביב — װעמען װעלן מיר דארט כאפןי און װאם פאר א 
תכלית קאן איך שוין דארט בכלל דערלעבן׳ װי באלד םפעקולאציע איז מיר 
פארװערט י.. איך האב געװארפן א בליק אויף די ברײטע פעלדער פונעם 
״עמק״, וװ הארעפאשנע ײדישע פויערים אין גרויםע אויםגעפארענע שטרוי־ 
ענע קאפעלױשן האבן זיך געבויגן צו דער ערד, אונטער דער הײסער זון, 
— און עם האט מיך ניט װילנדיק דורכגענומען א טיפע קינאה. איך האב 
מקנא געװען ניט נאר זײ, נאר אפילו אונדזער אלטיטשקע אלמנד״ װעלכע 
איז ארויםגעגאנגען אונדז באגלײטן אין טויערל פון איר הויף, לאנג נאכ־ 
געקוקט אונדז מיט איר ליכטיקן גוטן צעקנײטשטן פנים, װי עפעם א גע־ 
טרײע אלטע מומע. ״אט, האב איך געטראכט, בלײבט זי דא פארט אין איר 
אויםגעװארעמטן װינקל, בײ איר אײגן שטיקל נחלד״ װו זי װעט שטיל 
אויםלעבן אירע לעצטע יארן מיט איר בהמהלע און מיט איר קאץ. און נאר 
איך אײנער, שלימזלדיקער מנחם־מענדל, בין נע ונד אויף דער װעלט, 
װײס פון קײן רו ניט, װו געטאגמ ניט גענעכטיקט, לויף אויף דער עלטער 
פון בראנזװיל קײן תל־אביב, מאך מיאום דאם הײליקע לאנד מיט םפעקו־ 
לאציע, דרײ זיך א םפאדיק מיט אינדוםטריע, מיט צוקער און מיט בורי־ 
קעס — געװאלד, ײדישע קינדער, איך בין שוין מיד, איך װיל א ביםל 
מנוחה!..״ און עס קומען מיר אויפן געדאנק די הארבע װערטער, װאס אונ־ 
דזער משה־הערשל זאל געזונט זײן האט אין מיר אנומלט ארײנגעזאגט, 
רײנע, ערלעכע, הײליקע װערטער, און עס גיט מיר פלוצעם א צי דאס 
הארץ צו אים אין גרוים בענקשאפט, צו אים און צו זײן שטילער טויב, דער 
חלוצקע, און צו זײערע ליכטיקע קינדערלעך מיט די אפגעברענטע פנימ־ 
לעך, אילת־השחרל און גדעונטשיק, און צום גאנצן ערלעכן, שטילן, פאר־ 
הארעװעטן ״עמק״ — און עם גלוםט זיך מיר אזוי ניט פארן, זוגתי היקרד״ 
אין דער טומלדיקער קעםלגרוב תל־אביב!.. נאר אז איך זאג דאס ארוים 
פאר מײן שותף אברהמעלע שװארצאפל, װיל אראפרעדן דאם, װאם םע 
דריקט מיר אויפן הארצן, קוקט ער מיך אן װי פארוװנדערט מיט זײנע 
פארזארגטע, טרויעריקע אויגן און מאכט צו מיר אזוי־ ״עי, מנחם־מענדל 
ברודער, איר װערט דאך אלט! אזעלכעם, זאגט ער, האב איך זיך אויף אײך 
ניט געריכט!״.״ און ער נעמט מיך בארויקן, װי אן אמתער געטרײער 

פרײנד, מיט גוטע װײכע רײה אז די מעשה איז ניט אזוי׳ װי איך שטעל 
מיר פאר, אז אינדוסטריע איז, אדרבד״ פונקט אזוי װיכטיק פאר ארץ־ישר־ 
אל, װי ערדארבעט, אויב ניט צען מאל װיכטיקער: ״והראיד״ זאגט ער, אט 
האט אײער חלוץ אלײן, אײער משה־הערשל זאל געזונט זײן, דערויף געגעבן 
אײך זײן הםכמה י״ און װאם ס׳איז שײך, זאגט ער, קאפיטאל פאר אונדזער 
געשעפט, זאלט איר גאר קײן יםורים ניט האבן, ליבער מנחם־מענדל — 
קאפיטאל װעט זײן איבער גענוג! ארץ־ישראל, זאגט ער, איז אצינד א לאנד 
פון גאלד. אין די בענק אלײן, זאגט ער, ליגן פארקאװעט אין די פינצטערע 
קעלערם װאםערע עלף מיליאן פונט שטערלינג אן געברויך, און זײ לעכצן, 
זאגט ער, מע זאל זײ ארויםלאזן אויף דער ליכטיקער װעלט. אט, זאגט ער, 
װעט איר זען, אז מע װעט אונדז טראגן געלט פון אלע זײטן: לאז נאר, 
זאגט ער, תל־אביב דערהערן פון אונדזער פלאן — װעט זיך טאן חושך!״.״ 
און כך־הוה — װעםטו הערן, װי אזוי גאט האט אונדז אין אײנע 
צװאנציק מינוט צוגעשיקט דאם, װאם מיר זוכן. דארף זיך מאכן אזוי, אז 
קומענדיק קײן עפולה האבן מיר זיך דערוװםט, אז מיר האבן שוין פאר־ 
שפעטיקט דעם ״באם״, װאס גײט קײן תל־אביב, און אויב מיר װילן זיך 
גיט שלעפן מיט דער באן ביז האלבער נאכט, מוזן מיר דא איבערנעכטיקן. 
מילא, געכטיקן אין אזא ײדישן שטעטל, װי עפולד״ איז אויך קײן בײז ניט 
— האבן מיר זיך גלײך געלאזט גײן מיט די פעקלעך צו אונדזער באקאנטן 
האטעל. געקומען אין האטעל, האט אונדז דער באלעבאם אויפגענומען גאר 
פרײנדלעך, װי אלטע קונדן, געגעבן אונדז צו װיםן אויף זײן דײטשמע־ 
רישן לשון, אז הײנט קאן ער אוגדז צושטעלן צימערן װיפל דאם הארץ 
גלוסט, מחמת די דײטשן זענען שוין נעלם געװארן, און אויםער צװײ אמע־ 
ריקאנער טוריםטן, װאס זענען טאקע אט־ערשט פארפארן אהער, איז אין 
האטעל קײן לעבעדיקער נפש ניטא. װער זענען די צװײ אמעריקאנער טו־ 
ריסטן י זאגט דער באלעבאס, אז ער האט אונדז, דאכט זיך, שוין אײן מאל 
פעםטגעשטעלט, אז ער האט ניט קײן טבע נאכצופרעגן זיך אויפן ײחום פון 
זײנע געםט; אט, זאגט ער, װעלן זײ מםתמא באלד אראפגײן אין זאל עסן 
מיטאג, װעלן מיר זײ אלײן פרעגן, װער זײ זענען. װי באלד אזוי, זעגען 
מיר ארײן אין זאל, אװעקגעזעצט זיך בײ א טישל און באשטעלט מיטאג. 

די צװײ אמעריקאנער טוריםטן האבן זיך אויך ניט געלאזט לאנג װארטן׳ 
אראפגעקומען פון אויבן אין זאל ארײן און זיך באזעצט פונקט אקעגן אוג־ 
דזער טישל. זיצן מיר אזוי אײגע אקעגן די אנדערע און קוקן אן װערטער 
— מיר אויף זײ און זײ אויף אונדז. אויםזען זעען זײ אוים װי גאנץ גע־ 
װײנלעכע אמעריקאנער פארשוינען, דאס הײםט׳ מיט געגאלטע בערד און 
װאנצעס׳ הגם שוין גארגיט קײן ױנגע־לײט׳ און מיט לאנגע נעקטאים׳ 
האלדזטיבלעך הײםט עם׳ אויף די דורכגעװײקטע העמדער פון דער היץ. 
אײנער איז א הויכער און א דארער׳ און דער אנדערער איז א נידעריקער 
און א פעטלעכער׳ מיט קורצע פיםלעך אין שטעקשיך און מיט א פאר־ 
פלאמטן נארישעװאטן פגים — פון די׳ װאס מע רופט זײ געוױיגלעך ״פעמ־ 
פיק״. דער דאזיקער פעמפיק האט געשײנט צו האלטן שטארק פון דער 
אכילד״ מחמת אז דאם מײדל האט געטראגן צום טיש די הײםע ױיך מיט 
לאקשן׳ האט ער דאם אויפגעכאפט נאך פון דער װײטן מיט פרײלעך גע־ 
װארענע אײגלעך און זיך גלײך גענומען מיט גרוים פלײם צו דעם טעלער׳ 
געכליעפטשעט און געסמאקעװעט מיט די לעפצן אזוי הויך און מיט אזעלכע 
גרויםע טראפנם שװײם אויפן שטערן׳ אז ם׳איז מיר אזש געװען איבער 
דער טבע. ערשט אז ער האט שוין געהאט אויסגעכליעפטשעט די ױיך כמעט 
ביזן םוף׳ האט ער זיך פלוצעם מישב געװען און א זאג געטאן צום באלע־ 
באס׳ װעלכער איז געזעסן אין א װינקל איבער א צײטונג־ ״הערט נאר׳ 
מיםטער׳ איך האב אײך גאר פארגעםן צו פרעגן — ם׳איז בײ אײך כאטש 
כשר ?״ גײט צו אים צו דער באלעבאס׳ װארפט א בליק אויף זײן טעלער 
און זאגט געלאסן׳ אויף זײן שטײגער: ״איך מײן׳ אז איצט איז שוין שפעט־ 
לעך צו פרעגן״... זאגט דער פעמפיק: ״פאר װאם שפעט ? אויב ם׳איז ניט 
כשר׳ װעל איך מער צו אײך ניט פארפארן!״ זאגט צו אים דער צװײטער 
טוריםט׳ דער הויכער און דער דארער: ״עם אז דו עםט — מאך ניט קײן 
פוילע שטיק \״ זאגט דער פעמפיק: ״װאםערע פוילע שטיק ? אט האט מען 
מיך אין א תל־אביבער רעםטאראן ניט אנגעהאדעװעט מיט קאטלעטן פון 
א געפגרטן קעמל?״... זאגט צו אים דער הויכער און דער דארער.• ״דאם 
האבן אונדזערע אמעריקאנער אין תל־אביב געמאכט פון דיר א דזשאוק׳ 
דערפאר װאם דו ביסט געגאנגען זוכן מציאות׳ עםן א דינער פאר דרײ מיט 

א האלב פיאםטער \״ זאגט דער פעמפיק: ״דרײ מיט א האלב פיאםטער איז 
קײן געלט ניט ? ס׳איז כמעט אכצן םענט אויפן איצטיקן געפאלענעם קורם \״ 
זאגט צו אים דער הויכער און דער דארער: ״נעװער מאין, דו קאנםט נאך 
אפארדן צו עםן א דינער פאר א האלבן טאלער \״ זאגט דער פעמפיק: ״און 
פאר א האלבן טאלער עסט מען דען ניט אין פאלעסטינע קײן חזירײז״ 
איז שוין דער געלאםענער באלעבאם ארוים פון די כלים און רופט זיך אן 
צום פעמפיק אויף דײטש: ״אדון: בײ אונדז גיבט עס ניט קײן חזירײ! 
מיר װײסן אפילו ניט״ װאס דאם מײנט!״.״ 

דערזען, אז עם האלט שיער בײ א םקאנדאל, האבן מיר שוין, פון אונ־ 

דזער טישל, געפונען פאר נײטיק זיך ארײנמישן און בארולקן דעם כשרן 
אמעריקאנער פעמפיק: ״אט, זאג איך צו אים, בין איך אויך אן אמעריקא־ 
נער ײד, און היט אויך אפ כשרות מײן גאנץ לעבן, פון דעםטװעגן, זאג איך, 
װײם איך וװ אײן און וװ אוים. װארעם אויב, זאג איך, איר האט אין די זאכן 
א געפיל, דארפט איר פון דער ױיך מיט לאקשן אלײן פארשטײן, אז ם׳איז 
א כשרע ױיך מיט לאקשןו״... ״אזוי, זאגט ער צו מיר, איר זענט אויך אן 
אמעריקאנער לאנדםמאן י װער זענט איר פון אמעריקע י״ זאג איך: ״װער 
איך בין — װײם איך ניט, צי איר װעט װיםן: איך קום, זאג איך, פון 
בראנזװיל און מײן נאמען איז מנחם־מענדל״. מער האב איך ניט באדארפט 
— װארעם װי נאר איך האב ארויםגעזאגט מיץ נאמען, אזוי איז דער צװײ־ 
טער טוריםט, דער הויכער און דער דארער, אויפגעשפרונגען מיט אזא גדו־ 
לד״ פוגקט װי ער װאלט דערזען זײן אײגענעם טאטן: ״װאס, זאגט ער, 
ס׳איז אפשר טאקע יענער מאן פונעם פעיפער י״ רופט זיך שוין אן מײן 
שותף, אברהמעלע שװארצאפל: ״יא, ם׳איז יענער — דער אמתער מנחם־ 
מענדל!״ מאכט דער הויכער טוריםט צום נידעריקן, צום פעמפיק הײםט 
עס: ״דו הערםט, זאגט ער, װער זײ זענען? זײ זענען דאך מיםטער מנחם־ 
מענדל אלײןן״ און ער שטײט אויף און גיט מיר אפ א װארעמען שלום־ 
עליכם און שטעלט זיך פאר, אז ער מיטן פעמפיק זענען צװײ שװאגערס, 
בײדע קאנטרי־ײדן, ערגעץ פון ארום באלטימאר, צי שיקאגא. איך געדענק 
שוין ניט אקוראט. הײםן הײםט ער מיסטער עםױמאכער, און דעם פעמ־ 
פיקם נאמען איז מיסטער קוצענאגי• ״מיר האבן אײך ארומגעזוכט, זאגט 

ער, א גאנצע װאך אין תל־אביב, האט מען אונדז טאקע געזאגט׳ אז איר 
זענט ערגעץ ארויסגעפארן אויף דער ראוד׳/ פרעג איך אים ־ ״אויף װאם, 
א שטײגער, האט איר מיך אזוי ארומגעזוכט אין תל־אביב י״ זאגט ער.• 
״װאס פרעגט איר י מיר האבן דאך געלײענט אין דעם פעיפער די ברױולאך 
אײערע צו דער מיסעס מנחם־מענדל גאך אײדער מיר זענען אפגעפארן פון 
אמעריקע, האבן מיר גאר אנדערש, זאגט ער, ניט געטראכט, אז מיר װעלן 
אײך זען אין תל־אביב און זיך האלטן מיט אײך אן עצה, נעמען, הײסט עס, 
אײער עדװאיז״• ״װעגן װאם, זאג איך, אן עצה י״ ״װעגן װאס, זאגט ער, 
האלט זיך א ײד אן עצה י װעגן ביזנעם >״ ״אד״ זאג איך, װעגן ביזנעםי 
אויב אזוי, איז גאר אנדערע דיבורים ן״... 

בקיצור, אויף אונדז בײדן, אויף מיר און אויף מײן אברהמעלע 
שװארצאפל, איז גאר א נײע הויט געװארן, און קוים דערלעבט אפעםן 
מיטאג, זענען מיר ארוים מיט די צװײ שװאגערם אויף דער װעראנדע פונעם 
האטעל, געגארט שוין הערן, װאם האבן זײ מיר צו זאגן. רופט זיך אן 
דער פעמפיק: ״איר װײםט, זאגט ער, װאם איך װעל אײך זאגן י ניט קײן 
שלעכטער דינער געװעןז איך האב באמת הנאה געהאט אי פון דער ױיך, 
אי פון דער טשיקען, און דער צימעס איז גאר געװען אן אנטיק!״ זאגט צו 
אים דער שוואגער: ״אבי דו האםט זיך באדארפט אײנרײסן מיטן האטעל־ 
קיפער — דו פארשװארצםט מיר, זאגט ער, דאס פנים אין ארץ־ישראל!״ 
זאגט דער פעמפיק: ״מיט װאם פארשװארץ איך דיך אזוי דעם פנים — 
דערמיט, װאם איך בין ניט קײן צױניםט, װי דו, און װיל ניט עםן קײן 
טרפות אין פאלעםטינעי״ זאגט צו אים דער שװאגער: ״דו װײםט גאר 
װאם ן גײ שוין בעםער שלאפן! דו גלײכםט דאך נאכן עםן א כראפע טאן״... 
זאגט דער פעמפיק: ״װאם מײנםטו ז איך װעל טאקע גײן כאפן א דרעמל; 
די אויגן קלעפן זיך מיר עפעס״.,. און ער גײט ארויף צו זיך אין צימער, 
און מיר בלײבן אונטן מיטן צװײטן, און יענער גיםט פאר אונדז אוים דאם 
הארץ, דערצײלט אונדז א גאנצע מגילה•. אז ער מיטן שװאגער זענען צװײ 
באזונדערע מענטשן, מיט פארשײדענע נאטורן, ניט געקוקט, זאגט ער, דע־ 
רויף, װאם זײ האלטן בײדע צװײ שװעםטער פאר װײבער. אויף װיפל, זאגט 
ער, ער אלײן איז א מענטש מיט א געפיל און מיט א געדאנק, װאם װײם, 

אז די װעלט איז א װעלט, און ײדן זענען ײדן, און צױניזם איז א אידעאל׳ 
— אויף אזוי פיל, זאגט ער, איז דער שװאגער זײגער א װילדע בריאה 
און א הארטער מענטש, און קארג מיט סכנת־נפשות ער איז אזוי קארג, 
אז ער פארגיגט זיך ניט דאם עםן, װאם ער עסט. אזוי, זאגט ער, גלײכט 
ער דװקא א גוטן ביםן, נאר עם גײט אים ניט אײן, מחמת גוט עסן קאםט 
דאך געלט. אט האט ער, זאגט ער, הײנט געגעםן א גוטן מיטאג — װעט ער 
שוין מארגן גײן זוכן א ביליקן רעםטאראן, זיך אנעםן מיט חזירײ, אבי 
אויסגלײכן דעם חשבון. ער טוט תמיד אזוי? א טאג עםט ער און א טאג 
קומט ער אפ... אין דער הײם, בײ זײ אין קאנטרי, פארגינט ער זיך אפילו 
ניט סובםקרײבען אויפן ײדישן פעיפער, כאטש ער גלײכט זײער די ראמא־ 
נען פונעם פעיפער. ער אלײן איז דװקא א סובםקרײבער שוין באלד צװאנ־ 
ציק יאר — קומט דער שװאגער צו אים אין סטאר ארײן, זעצט זיך אװעק 
אויף פיר שעה און לײענט דורך דעם פעיפער פון טאװל ביז טאװל, מיט 
אלע אדװערטײזמענטס... און מײגט איר, זאגט ער, אז ער פארמאגט ניט צו 
באצאלן אלײן פאר א פעיפער ? ער איז שטײן־רײך. ער איז נאך בײ הײנ־ 
טיקע ביטערע צײטן װערט א האלבן מיליאן, אין הײזער און מארטגעי־ 
דזשעס און אין קעש — דער עיקר אין קעש. מחמת זײן קעש האט ער 
ניט געהאלטן אין די בעגק, נאר בײ זיך אין הויז, אין אן אײגענעם םײף׳ 
אײנגעמויערט ערגעץ אין א װאנט. קײנער װײס ניט װעלכע װאנט, אפילו 
זיין אייגן װייב, די שװעגערין הייסט עם... טעגהט ער מיט אים שוין אפשר 
צען יאר ־ ״די גאנצע װעלט קאכט מיט ארץ־ישראל, מע רעדט פון א הײמ־ 
לאנד — לאמיר זיך אויך אהין דורכפארן, װעסטו האבן פלעזשור, און אפשר 
װעסטו דארט טאקע מאכן אן אינװעםטמענט, קויפן א פרדס, אדער גלאט 
אזוי זיך לאזן מיט עפעם געפינעןו פאר װעמען באהאלטסטו דײן געלט ז 
דו ביסט דאך א בעזדיעטניק, קײן קינדער האסטו ניט, קײן ירושה פארלאנג 
איך פון דיר ניט, װארעם דו װעםט מיך סײ װי אריבערלעבן, דו ביסט, קײן 
עין־הרע, א געזונטער, און איך בין א קראנקער״... הערט די װאנטי אט 
אזוי האט ער אים געהערט. װאס דארפט איר, זאגט ער, א םך? ער האט 
זיך אפילו פונעם ״קרן־היםוד״ געװאלט ארויסדרײען. עס איז געקומען צו 
פארן א חײם װײצמאן, א שמריה לעװין, א נחום סאקאלאװ, אזעלכע בערן, 

די צײטן זענען געװען גוטע״ די גאנצע שטאט האט זײ געטראגן געלט 
אנטקעגן׳ נאר ער אײנער האט זיך אײנגעשפארט — ער װעט ניט געבןן 
װאם װיל מען, זאגט ער, פון אים האבןז ער איז גיט קײן צױניםט. זאגט 
ער צו אים: ״מע דארף דען זײן דװקא א צױניםט י מע דארף נאר ניט זײן 
קײן חזירן״״ עם האט אים דעמאלט, זאגט ער, אזוי פארברענט, אז ער האט 
צו אים געזאגט: ״אויב דו גיםט ניט קײן דאנײשאן אויפן ״קרן־היםוד״, 
זאלםטו צו מיר מער ניט קומען לײענען דעם פעיפערו״ האט דאם גע־ 
װירקט״. ער האט בײ אים ארויםגעריםן צװײ הונדערט טאלער, געטײלט 
אויף פיר יאר, צו פופציקער א יאר... דערפאר איז אים אבער יענער פאר־ 
בליבן א דם־שונא אויפן גאנצן לעבןז״ 

נאר װי באלד אזוי, שטעלט זיך דאך די פראגע, װי קומט אזא נפש 
אצינד קײן ארץ־ישראלן דא, זאגט ער, האט זיך שוין ארײנגעמישט רוז־ 
װעלט. רוזװעלט איז געװארן פרעזידענט, דער דאלער האט אנגעהויבן פאלן, 
אין די פעיפערם האט מען אנגעהויבן שמועסן פון אינפלאציע — האט זיך 
זײן שװאגער דערשראקן אויף טויט. אויב אינפלאציע, װעט ער שײן אויס־ 
זען מיט זײן פארמויערטן סײף!״ און אזוי װי ער אלײן, דער הויכער הײסט 
עם, האט איצט געמוזט פארן קיין ארץ־ישראל, ער דארף זיך פשוט ראטע־ 
װען, איז שוין יענער פאר צרות צו אים אויך צוגעשטאנען און האט אים 
נאך געצוװנגען, זאגט ער, אפקומען מיט אים אויפן שיף אין דריטן קלאם... 
אויך אין תל־אביב האט ער אויםגעזוכט פאר זײ בײדן דעם ערגםטן האטעל, 
עפעם א חזיר־שטאל... ער װערט פון אים דא, זאגט ער, אויםגעריסן, װארעם 
װי דאס איז קארג — גלוםט זיך אים דװקא אלצדינג זען, נאר אומזיםט, 
עם זאל אים ניט קאםטן קײן געלט. איר מײנט, זאגט ער, מחמת װאס מאכט 
ער איצט אן עקסקוירשאן איבערן ״עמק״ ? ער האט געהערט, אז די חלוצים 
נעמען ניט קײן געלט פארן עסן, איז דאס אים שטארק געפעלן געװארן, און 
ער שלעפט זיך ארום פון אײן קבוצה אין דער אנדערער, הײסט זיך דער־ 
לאנגען צום טיש אײער, און פוטער, און סמעטענע. זאגט ער צו אים: ״דו 
זעסט דאך, אז די לײטע האבן אלײן ניט װאם צו עסן — װאם האםטו זיך 
אנגעזעצט אויף זײ ?״ זאגט ער: ״װאםי, עם קומט מיר ניט ? דו האםט דאך 
ביי מיר ארויםגעריםן פאר זיי צװײ הונדערט טאלער — מעג איך פארן 

פראצענט אלײן בײ זײ עםןו״... האט ער אים שוין געפרװוט אפילו אפ־ 
שרעקן דערמיט, װאם בײ די חלוצים איז גיט איבעריק כשר, װארעם צו 
אלע גליקן איז ער נאך פרום אויך, דערהויפט װען עם קומט צו דער קיש־ 
קע, — איז ער דערפון אויך גיט נתפעל געװארן. ״ערשטגם, זאגט ער, עםן 
זײ נאר מילכיקם, און מילכיקס איז כשר, און צוױיטנם, זענען דײנע צױ־ 
ניםטן דערפאר רעםפאנםיבל — אויף יענער װעלט װעט מען זײ שמײםן, 
ניט מיך!״... 

בקיצור, ניט דאם איז אבער דער עיקר, װאם ער פארלאנגט פון מיר. 

פון מיר פארלאנגט ער, איך זאל אים העלפן װירקן אויפן שװאגער, יענער 
זאל דא עפעם טאן אין לאנד, אריבערפירן אהער זײן אײנגעמויערטן םײף, 
מאכן עפעם אן איגװעםטמענט — ניט ער זאל אפקומען נאר דערמיט, װאס 
ער עםט אומזיםט בײ די חלוצים... און אגב זאל איך אים אלײן אויך געבן 
א רעכטע עצה, צו װאם ער קאן זיך דא נעמען אין ארץ־ישראל, װארעם 
װער איז נאך אזוי געניט אין די היגע ביזנעם, װי איך י מע זעט דאם, זאגט 
ער, אזוי קלאר ארוים פון מײנע בריװלעך!.. דערהערט אזא בקשד״ האבן 
מיר בײדע, איך און מײן שותף אברהמעלע שװארצאפל ניט לאנג געטראכט 
און ארויםגעלײגט פאר אזא אומגעריכטן קאפיטאליםט פון אמעריקע אלע אונ־ 
דזערע פלענער װעגן אינדוםטריע בכלל און װעגן צוקער־פאבריקן בפרט. 
זאגט ער, אז הגם מיט צוקער האט ער קײן מאל ניט געהאנדלט, ער האט 
געהאגדלט מיט גלאזװארג, פון דעסטװעגן גלײבט ער אונדז, אז מיר װײםן 
װאס מיר רעדן. מע קאן, זאגט ער, דערפון א טראכט טאן — נאר װען? 
אויב דער שװאגער זײנער װעט װעלן צולײגן א האנט, ווארעם דער קאפי־ 
טאליםט איז דער שװאגער, ניט ער < ער פארמאגט אפילו זײן מיםט ניט!.. 
און װי מיר שמועםן דא אזוי, קומט טאקע אן דער שװאגער, דער פעמפיק 
הײםט עם, שוין אן אויםגעשלאפענער, מיט פריש פארפלאמטע בעקלעך׳ און 
ברענגט אונדז צו טראגן א נײעם, אז איצט װאלט גוט געװען טרינקען א 
גלעזל טײ — װי טײער, זאגט ער, רעכענען זײ דא פאר טייי״ שטײט אויף 
דער ערשטער שװאגער, דער הויכער און דער דארער, און גײט אװעק — 
א פנים, מיט דער כװנד״ מיר זאלן קאנען זיך פרײ א נעם טאן צום צוױיטן. 
זעצט זיך אװעק דער צװײטער אויפן ערשטנם שטול און מאכט צו אונדז 

אזוי : ״װאט האט דא דער שװאגערוק מײנער אנגערעדט אויף מיר ? מסתמא 
המנם מסירות : אז איך בין דער קארגער און ער איז די אפענע האנט, אז 
איך בין דער גביר און ער איז דער קבצן ? זאלט איר װיסן, זאגט ער, אז 
ם׳איז כזב ושקר, ער איז רײכער פון מיר — איך פארמאג זײן מיםט ניט!״״. 
זאגט צו אים אברהמעלע שװארצאפל : ״פאר װאס מײנט איר, אז דער שװא־ 
גער האט אויף אײך גערעדט חלילה שלעכטם ? אדרבה, ער האט אײך גאר 
געלויבט, דערצײלט אונדז, אז איר זענט געקומען קײן ארץ־ישראל אויפטאן 
װיכטיקע זאבן, מאכן גרויםע אינװעםטמענטס״... זאגט צו אים דער פעמ־ 
פיק : ״אזוי האט ער אײך דערצײלט? נו, האט ער אײך געזאגט א ליגן! 
דאם איז ע ר געקומען קײן פאלעסטינע אויפטאן זאכן — איך בין קײן צױ־ 
ניםט ניט און האב דא ניט װאם צו אויפטאן. װאם װעל איך דא בײ אײך 
טאן — בויען הײזער ? קויפן ערד ? אז די הײזער זענען דא קײן הײזער גיט, 
און די ערד איז קײן ערד ניט. די הײזער, זאגט ער, בויט מען בײ אײך אויף 
הינערשע פיסלעך, און די ערד איז זאמד. איך װעל, זאגט ער, פאר זאמד 
ניט צאלן אזעלכע געדראלענע פרײזן!״.,. זאגט צו אים אברהמעלע שװארצ־ 
אפל שוין מיט הארץ : ״אויב אזוי, װעט איר שוין בעםער װארטן אויף דער 
אינפלאציע אין אמעריקע, װען פון אײער האלבן מיליאן דאלער װעט װערן, 
האט קײן פאראיבל ניט, א האלבער מיליאן אשר־יצר־פאפירלעך!״... װערט 
דער פעמפיק דערשראקן : ״ווער, זאגט ער, האט אײך געזאגט, אז איך האב 
א האלבן מיליאן דאלער ?״... זאגט אברהמעלע : ״אז ניט א האלבער מיליאן, 
איז א פערטל מיליאן — נו, איז אײך שוין לײכטער ?״.., פרעגט דער פעמ־ 
פיק : ״און עס האלט שוין טאקע בײ, װי רופט מען דאם, אינפלאציע?״ 
זאגט אברהמעלע : ״נאך א מין אינפלאציע! נאט, לײענט די הײנטיקע צײ־ 
טונגן״ פרעגט דער פעמפיק : ״װאם זשע טוט מען דערצו? אפשר קאנט 
איר מיר געבן אן עצה — איר זענט דאך פון די היגע ביזנעס־לײט !״ 
זאגט צו אים אברהמעלע : ״אט אזוי, אז איר פרעגט, װעלן מיר םאר אײך 
זוכן אן ענטפער... און מיר דארפן, זאגט ער, װײט גארגיט זוכן; מיר האבן 
דעם עגטפער נאענט ארום זיך, טאקע דא אין ״עמק״. אונדזער ענטפער, 
זאגט ער, איז : צוקער און בוריקעס, בוריקעם און צוקוערן״... 

הכלל, װאס זאל איך דיר לאנג מאריך זײן, זוגתי היקרה ? מײן אב־ 
רהמעלע שװארצאפל קאו רעז־ן, אז ער װיל, ער האט אזוי לאנג גערעדט, 
ביז דער פעמפיק איז װײכער געװארן און האט זיד אגגעהויבן צוהערן צו 
זײנע רײד, און צו גאט א האפענונג, אז די רײד װעלן ניט זײן ארויםגע־ 
װארפן... און מחמת מיר האלטן נאך אין סאמע מיטן רעדן און איך האב 
קײן צײט ניט, מאך איך דאם בקיצור. אם־ירצה־השם, אינעם אנדערן בריװ 
װעל איך דיר ארויםשרײבן אלצדינג באריכות. לעת־עתה לאז גאט געבן 
מיט געזונט און מיט הצלחה. גרים די קינדער זאלן געזונט זייו און איטלעכן 
באזונדער גאר פרײנדלעך. 

ממני בעלך מנחם־מענדל 

עיקר שכחתי. אזוי װי מיר האבן מכבד געװען אונדזערע קאפי־ 
טאליםטן מיט טײ, װאם דאם האט באזונדער װײך געמאכט דאס הארץ 
פונעם פעמפיק, האט אברהמעלע שװארצאפל געבעטן, מע זאל אים ברענ־ 
גען פון דער קיך עטלעכע אפגעשײלטע רויע בוריקעם. ״איר, זאגט ער צו 
אונדז, קאנט אײך טרינקען אײער טײ מיט צוקער, און איו װעל אײך בא־ 
װײזן א קונץ, אז איך װעל טרינקען מײן טײ מיט היגע זיםע בוריקעס, און 
װעל דערבײ פילן דעם זעלבן טעם, װי פון צוקער!״... און ער האט די קונץ 
באװיזןן.. 


הג״ל 

פערצנטער ברמו 

ער װארפט אן אומחן אױף תל־אביב 

מנחם-מענדל פון תל-אביב צו זײן װײב שײנע-שײגדל אין בראנזװיל 


לזוגתי היקרה הצנועה החכמה מרת שײנע־שײנדל שתחי׳״ עכב״ב• 

ר א ש י ת בין איך דיר מודיע, אז איך בין ברוך־השם בקו החײם 
והשלום. השם־יתברך זאל העלפן, מע זאל תמיד הערן אײנם פוגעם אנדערן 
נאר גוטם מיט בשורות טובות, ישועות ונחמות — אמן. 

והשנית הנה זײ װיםן, זוגתי היקרד״ אז אונדזער משה־הערשל 
זאל געזונט זײן האט מיר אפגעטאן א כישוף: נאך די עטלעכע גליקלעכע, 
בארוטע װאכן, װאס איך האב פארבראכט בײ אים אין דעם שטילן, ערלעכן׳ 
הארעפאשנעם ״עמק״, האט מיר תל־אביב, מיט איר אומגעלומפערטן גע־ 
פילדער, מיט אירע װאלקנם שטויב אין די גאםן, און דערהויפט מיט איר 
פארדארבענער לופט פון םפעקולאציע, אויסגעזען באמת װי א קעםלגרוב, 
און אליין האב איך מיך דא דערפילט׳ ווי דער רשע אויף יענער װעלט׳ אז 
עם קומט שבת צו נאכטם פאר הבדלה און ער װערט געטריבן צוריק צי די 
טויערן פונעם גיהנום, װידער זיך לאזן ברענען און בראטן אויפן פריש 
צעלייגטן װאכעדיקן פײער... װעסטו דאך פרעגן: היתכן ? ווי קומט דאם׳ 
אז אזא שטאט א צאצקע, װי תל־אביב, וואם ערשט דא ניט לאנג האב איך 
ניט געהאט גענוג ליכטיקע פארבן אפצומאלן איר גוטםקײט, זאל פלוצעם 
פארלירן אין מײנע אויגן איר גאנצן חן, אזוי אז איך האב שוין פאר איר 
ניט קײן שענערן פארגלײך, נאר דעם גיהנום י ביסטו אפשר אויך גערעכט• 
נאר אז איך װעל דיר דערצײלן, װאס איך האב דא דורכגעמאכט אין תל־ 
אביב בײ מײן צוריקקומען פונעם ״עמק״, װעסטו אלײן צוגעבן, אז א מענטש 
טאר פון קײן זאך ניט כאפן קײן התפעלות מיטן ערשטן קוק, װעט ער זיך 

פארשפארן דערנאך אומזיםטן עגמת־נפש.. װי װאלט געזאגט די מאמע דײ־ 
נע״ אונדז צו לענגערע יאר־ ״כאפ ניט פונעם הײםן׳ װעםטו זיך ניט אפ־ 
בריען״... 

בקיצור, פון מײן פריערדיקן ברױו געדענקםטו דאך מסתמא, אז צו־ 

ריק פונעם ״עמק״ זענען מיר געפארן קײן תל־אביב מיט די םאמע ליבטיקע 
האפעגונגען: אחוץ װאס מיר בײדע, איך און מײן שותף אברהמעלע שװארצ־ 
אפל, האבן פון דארט ארויסגעפירט גאר א גרויסן פלאן װעגן צוקער־פא־ 
בריקן, האט אונדז גאט צוגעשיקט אויף דער אכםניה אין עפולה צװײ אמע־ 
ריקאגער קאנטרי־ײדן, צװײ שװאגערס מיט געלט, װאם זענען װי באשאפן 
געװארן מששת ימי בראשית צו זײן די קאפיטאליסטן פון אוגדזער פלאן. 
דאם הײםט, צװישן אונדז גערעדט, האבן די דאזיקע צוױי קאפיטאליםטן 
דערוױיל אונדז גארניט ניט צוגעזאגט, און זײערע קאפיטאלן האבן מיר נאך 
אויך ניט געצײלט, נאר דער שותף מײנער, אברהמעלע שװארצאפל, האט 
מיר פארזיכערט, אז ער װעט שוין מיט זײ עפעם מאכן, זײ װעלן זיך פון 
זײנע העגט אזוי גיך ניט ארויסדרײען — לאמיר נאר אקארשט פריער 
קומען קײן תל־אביב. און כך־הוד,: אז מיר זענען געקומען קײן תל־אביב 
האט אײנער פון די צװײ רײכע שװאגערם, דער נידעריקער און דער פע־ 
טער, װאס כאפט דעם אנבליק, אויב דו געדענקסט, פון א פעמפיק, אונדז 
געגעבן צו װיםן, אז הײנט איז ער ניט אויפגעלײגט צו שמועםן פון גע־ 
שעפט, מחמת ער איז מיד פון דער נםיעה און מוז פריער פון אלץ גײן 
ערגעץ אין א רעםטאראן אוגטערהאלטן דאם הארץ, און נאבן עםן איז ער 
געװוינט א ביםל צושפארן דעם קאפ, נו, און נאך דעם, װי דער שטײגער 
איז, טרינקען א גלעזל טײ, — אזוי אז דעם שמועם װעגן געשעפט װעלן 
מיר שוין בעסער אפלײגן אויף אן אנדערש מאל, אויף נאך שבת... האט 
אים אברהמעלע שװארצאפל לכתחילה אנגעקוקט װי א משוגענעם: װאם 
הײםט, מיר װעלן אזא װיכטיקן ענין אפלײגן אויף נאך שבתי ביז נאך 
שבת האבן מיר דאך כמעט א גאנצע װאךז מאכט צו אים דער פעמפיק 
מיט א כיטרען שמײכל אויפן נארישעװאטן פגים, אז ער, פון זיץ זײט, 
קאן װארטן ניט נאר א גאנצע װאך, נאר אפילו א גאנצן חודש — ער האט 
צײטו תל־אביב, זאגט ער, ברענט ניט, און טאמער װעט עם ברענען, איז 

ער אויך ניט בדלות — לאז עס ברענען, ס׳איז ניט זײנם י., איז דאך אונדז 
פון אזעלכע דיבורים געװארן עפעם זײער פריקרע אויפן הארצן, האבן מיר 
דערװײל אונדזערע קאפיטאליםטן געלאזט צו רו, זיך אפגעזעגגט מיט זײ 
אין מיטן גאם און זיך צעגאנגען יעדערער אין זײן װינקל. 

איך אלײן האב מיך געלאזט גײן אויף מײן אלטע םטאנציע, װעלכע 
איך האב געהאלטן בשותפות, אויב דו געדענקםט פון מײנע פריערדיקע 
ברױו, מיט אײנעם א גאליציאנער דײטש, װאם לויפט דא ארום איבער דער 
שטאט מיט א בלעכענעם טאפ און פארקויפט ״עסקימא פאי״, אדער, װי 
עס הײםט דא אויף לשון־קודש, ״עםקימא קר״. געקומען אויף דער סטאנ־ 
ציע, האב איך דארט געטראפן א נײעס: אנשטאט אונדזערע צװײ אײזערנע 
בעטלעך, האב איך דערזען גאנצע פיר פײנע בעטן, אחוץ א היפשן בארג 
מיט לעדערנע רענצלעך און גוטע געקאװעטע קופערטם, און דאס צימער 
אלײן איז געװען באזעצט פון עפעם אומבאקאנטע פארשוינען, אלץ ױמע 
דײטשע װײבלעך מיט בלאנדע קינדערלעך, װעלכע האבן זיך דא צעלײגט, 
הגם אין גרוים ענגשאפט, נאר, װײזט אוים, ניט אויף טשיקאװעם. פרעג 
איך דאך דעם באלעבאם פון דער דירה — דװקא א ױנגער־מאן א געביל־ 
דעטער, א שטיק אינטעליגענט, א מקפיד אויף רעדן העברעןש און דערצו 
נאך א גרויםער װיצלער: ״װאס הײםט דאס י״ זאגט ער: ״װאם פארשטײט 
איר דא ניט, מענטש י פאר די עטלעכע װאכן, זאגט ער, װאס איר זענט דא 
ניט געװען, איז דער קורם אויף צימערן אין תל־אביב געשטיגן אזוי הויך, 
אז ס׳איז פשוט געװען אן עבירה פאר גאט, זאגט ער, צו האלטן אין אזא 
היפשן צימער םך־הכל צװײ שכנים, פון װעלכע אײנער לויפט ארום ערגעץ 
איבערן ״עמק״ פון פארגעניגן װעגן, אין דער צײט, זאגט ער, װאם אונ־ 
דזערע דײטשע ברידער און שװעםטער האבן ניט וװ א נאכט איבערצונעכ־ 
טיקן. האב איך, זאגט ער, אויף מײן אײגענער אחרױת דאס צימער פאר־ 
דונגען צו אט די פיר פײנע דײטשע דאמען, װעלכע איר זעט, פאר א געהע־ 
ריקן פרײז, לויטן לעצטן קורס״... זאג איך צו אים: ״םטײטש, װי אזוי טוט 
מען דאם אפ אזא זאך, בשעת יעגער איז אין דער הײם ניטא ? און װו, זאג 
איך, האט איר אהינגעטאן אונדזער גאליציאנער דײטש נעבעך י״ זאגט 
ער: ״אײער גאליציאנער דײטש איז מםתמא גאנץ? איך האב אים געגעבן 

צו פארשטײן, זאגט ער׳ אז דאם צימער דארפן האבן אמתע דייטשן, האט 
ער געהאבדלט װי א דזשעגטלמאן, פארבומען זײן בעטל און איז נעלם גע־ 
װארן אינעם תל־אביבער שטויב.״ און אײער בעטל, זאגט ער, האבן מיר 
אויך געבעטן מחילה אונטן אין הויף, אין שטעלכל ארײן — איר װעט עם, 
זאגט ער, טאקע באלד מוזן צונעמען פון דארטן, װארעם דער באלעבאם 
פונעם הויז טענהט מיט מיר, אז הײנטיקע צײטן איז א שטעלכל אויך עפעם 
װערט, ער האט ניט געבויט קײן שטעלכלאך פאר פרעמדע בעטן״... זאג 
איך צו אים: ״איר װייםט, זאג איך, װאם איך װעל אײך זאגן, מײן ליבער 
אדון ? איך האב מורא, אז ס׳איז דא בײ אײך, זאג איך, ניט תל־אביב, נאר 
םדום!״... זאגט ער צו מיר: ״ערשטנם, קאכט זיך ניט אזוי — איר זענט 
דא ניט קײן שטאט־מגיד; און צװײטנם, זאגט ער, פארגעסט ניט, אז איר 
הײםט םך־הכל מיטן הײליקן נאמען מנחם־מענדל, און אז מיר װעלן, זאגט 
ער, זיך גוט אויסרעכעגען, האט א י ר דאך אויף אונדז געבראכט דעם גאנצן 
אומגליק פון םפעקולאציע, דאם האט איר, זאגט ער, געשאפן די גאנצע 
״קאנױקטור ו״... ״די גאנצע װאם, זאג איך, האב איך געשאפן ?״ ״די גאגצע 
קאנױנקטור, זאגט ער, די לאגע, דעם איצטיקן טומל, דאם, זאגט ער, װאם 
בײ אייך אין אמעריקע רופט מען ״פראספעריטי״, און בײ אונדז אויף גמרא־ 
לשון הײםט עם מצות עשה שהזמן גרמא... װאם קוקט איר מיך אן, זאגט ער, 
ווי דער האן דעם ״בני־אדם״? איר וױיםט ניט, וואם קאניונקטור איז? א 
שײנע מעשה, כלעבן: קלײנע קינדער אין תל־אביב, זאגט ער, רעדן אצינד 
פון קאנױנקטור, און דװקא איר, מנחם־מענדל, זאגט ער, דער בעל הקאנ־ 
ױנקטור אליין, װײסט ניט מיט װאם מע עסט דאם!״״. 

בקיצור, איך האב ארויםגעזען, אז איך װעל מיך מיט אט דעם פיפיקן 
ױנגן־מאן ניט אויסטענהן, װארעם א צינגל האט ער א שארפערם פון מײ־ 
געם און לשון־קודש קען ער בעםער פון מיר, — האב איך א שפײ געטאן 
אויף אים מיט זײן צימער און מיט זײן גאנצער ״קאנױקטור״ און האב 
מיך געלאזט איבער דער שטאט זוכן נאכטלעגער. און װאם זאל איך דיר 
דערצײלן, זוגתי היקרה ? איך האב זיך פאר דעם אײן טאג אעעזען און אנ־ 
געהערט אזוי פיל משונהדיקע זאכן, װאס איך װאלט דאם קײן אגדערן בשום 
אופן ניט געגלײבט. שטעל דיר פאר — תל־אביב איז פון זינען אראפ! א 

גאנצע שטאט מיט ײדן״ און ניט גלאט אזוי זיך א שטאט, נאר די אײנציקע 
הונדערט־פראצענטיקע ײדישע שטאט, די ציטעריקע בת־יחידה אונדזערע, 
מיט װעלכער מיר צאצקען זיך, װי מיט אונדזער לעצטן שטיקל נחת אויף 
דער עלטער, באשרײבן זי פון אלע זײטן, צעלײגן זי אויף טעלערלעך, קא־ 
נען זיך גאר פון איר ניט אפלויבן און אפוװנדערן, האט אויפגעגעבן אלע 
אירע גוטע מידות, זיך אפגעזאגט פון ײדישקײט, פון מענטשלעכקײט, פון 
רחמנות צו אײגענע פארװאגלטע ברידער, װאם זענען געקומען בײ איר 
זוכן א מקום־מנוחה פון בײזער גויןשער רשעות, און פארגעמט זיך מיט 
ספעקולאציע, מיט הויט־שינדערײ י גאנץ תל־אביב ספעקולירט איצט — 
און מיט װאס? שוין דװקא ניט מיט ״מגרשים״ און מיט הײזער, מיט 
״שכוגות״ און מיט פארשטעטלעך, נאר מיט צימערן און צימערלעך. די 
םפעקולאציע, װײזט אויס, האט שוין לאנג ארויםגעשטראמט פון אונדזער 
םפעקולאנטן־קאפע װאס אויף הערצל־גאם און זיך צעגאםן װי א טײך אי־ 
בער דער גאנצער שטאט, פארפלײצט אלע גאםן און געסלעך, דערגרײכט 
די סאמע פארװארפענע װינקלען, אפילו דארט, וװ דער פינצטערער דלות 
טוליעט זיך אין צונויפגעקלאפטע הילצערנע בײדלעך אויף היגערשע פים־ 
לעך, װאס דא הײםן זײ ״צריפים״ — אומעטום ספעקולירט מען * יעדער 
אײנער, םײ רײך און סײ ארעם, װאם האט נאר געהאט דאס גליק צו פאר־ 
כאפן אין דער דאזיקער גליקלעבער שטאט עפעם א װינקל, צי א שטײג, 
צי סתם א לאך מיט א שטיקל דאך איבערן קאפ, האט אויםגעהאנגען בײ 
זיך אין פענצטער א געדרוקט לשון־קודשדיק בלעטל: ״חדר להשכיר״ — 
א צימער, הײםט עס, צו פארדינגען — און קײנער איז צו אים ניט גלײך: 
עס קלאפן אים אפ די טיר צערודערטע, פארשמאכטע, פארשװיצטע דײטשן, 
װאס זענען גרײט צו צאלן װיפל מע װעט זײ הײסן, אבי מע זאל זײ גאר 
לאזן צושפארן דעם קאפ ערגעץ אין קילן שאטן, וװ עס פלאקערט ניט אזוי 
שטארק און אזוי אפן די הײםע זון פון ארץ־ישראל... אויף אונדזערן א 
מענטשן, װאם איז ניט קײן דײטש, װילן די דאזיקע האפערדיקע באלע־ 
באטים פון צימערן אפילו ניט קוקן: מישטײנס געזאגט, װאם קאגען זײ פון 
אונדז דערלעבן ? אײנער א ײד, װאם האט מיר באװיזן אן ארומגעקאלופעט 
חדרל מיט אויםגעזעצטע שויבן, האט זיך אויף מיר בײז צעשריען: ״גיכער, 

גיכער, דינגט זיך ניט, זאגט יא צי גײן׳ װארעם מארגן װעט זײן ערגער — 
מארגן קומט א נײע שיף מיט דײטשןן״ א צוױיטער, בײ װעמען די גאנצע 
װוינונג איז געװען אגגעפראפט מיט דײטשע ױנגע־לײט, האט מיר פארגע־ 
לײגט צו פארדינגען — טרעף װאם ? דעם באדצימערו דערבײ האט ער 
מיר דערקלערט, אז זײנע דײטשן פארברענגען סײ װי דעם גאגצן טאג בײם 
ים און ביז האלבער נאכט זיצן זײ אין קאפע, מחמת, זאגט ער, זײ זענען 
כמעט אלע געשטודירטע דאקטוירים און ם׳איז זײ אין שטוב ״דושגע״, אזוי 
אז דער באדצימער פוםטעװעט בײ אים.,. נאר װאם קומט ארוים דערפון, 
אז אפילו פארן באדצימער האט ער זיך געהײסן באצאלן פאר זעקס חדשים 
פארוים — אזוי, זאגט ער, איז איצט דער אײנפיר אין תל־אביב, און אזוי 
צאלן אים אויך זײנע דײטשן... װאם דארפסטו מערי איך בין געגאנגען 
אנקוקן די נײע גאםן, דארט וװ עם האלטן זיך ערשט אין בויען נײע הײזער, 
— הענגען דארט אויך בלעטלעך מיט געדרוקטע אויפשריפטן * ״חדר להש־ 
כיר״. דאם הײםט, קיץ צימערן זענען נאך אין די האלב געבויטע הײזער 
ניטא, אנשטאט צימערן זעט מען דערװײל נאר פינצטערע לעכער, פארלײגט 
מיט קופעם ציגל און זאמד, — נאר מע פארדינגט זײ שוין, און דװקא מיט 
געצאלטס פאר זעקס חדשים פארוים. זאג איך צו אײנעם פון די פארדינ־ 
גער: ״דאם הויז װעט דאך פארטיק װערן הלװאי איבער א יאר פםח!״ 
זאגט ער: ״נו, און איבער א יאר פסח װעט איר ניט באדארפן קײן צימער ז״ 
זאג איך צו אים: ״די צײטונגען שרײבן, אז איבער א יאר װעט אויסברעכן 
א שרעקלעכע מלחמד״ די גאנצע װעלט װעט חרוב װערן״. זאגט ער ־ ״דאם 
ארט מיך װי די װאנט — איך לײען ניט קײן צײטונגען״... 

א מידער, אן אפגעגאםענער מיט שװײם, מיט א פארחלשט הארץ 
פון קלעטערן אומזיםט אויף הונדערטער טרעפ, האב איך, שוין ארום פאר 
נאכט, זיך צוגעטוליעט ערגעץ אין א װינקל אויף אײנער פון די תל־אביבער 
רוישיקע גאםן, געשטאנען און געגאפט אויף דער שטאט שוין מיט גאר אנ־ 
דערע אויגן — איך האב אויף איר פלוצעם געװארפן אן אומחן. אין דער 
לופטן איז געהאנגען א געדיכטער װאלקן פון שטויב. און אין דעם דאזיקן 
שטויב האט זיך געטראגן אויף און אפ א װילדער רעש פון אנגעלאפענע 
פרעמדע מענטשן, פון פליענדיקע אויטאמאבילן, פון טראםקעדיקע טראקס. 

אין קאפ האט זיך מיר אלץ געבאמבלט דאם משונהדיקע װארט פון מײן 
געװעזענעם באלעבאם ־ ״קאנױנקטור׳/ און עם האבן זיך בײ מיר געמישט 
עפעם מאדנע געדאנקען, װאס איך װײס ניט, פון װאנען זײ האבן זיך צו 
מיר גענומען־ אט דאס — האב איך געטראכט — איז ארץ־ישראל? אט 
דער טומל, אט דאם יאגעניש, אט דאם כאפעניש ?״ אט אזוי װעלן מיר 
בויען פאר זיך א הײמלאנד ? װאס טויג אונדז דאם הײמלאנד, אז מיר בא־ 
ציען זיך דא אײנס צום אנדערן עפעם אזוי ניט הײמלעך, אזוי ניט ברי־ 
דערלעך, אזוי ניט ײדישלעך, יעדער אײנער האט אין זינען נאר זיך, גאר 
דעם אײגענעם גראבן אפעטיט. נאר פארכאפן פונעם אנדערן װאם מער 
קאנױנקטור ?״ ס׳איז עפעס אזוי ניט שײן פאר אונדזער אלטן ײדישן גאט, 
פאר אוגדזער אלטער אײדעלער תורד״ פאר אונדזער הײליקן אויםגעװײנטן 
לאנד... אט בין איך אין אונדזער הײמלאנד גאר געבליבן אין דרויםן, 
אפילו אן א נאכטלעגער, מיט אן ארויסגעװארפענעם בעטל ערגעץ אין א 
שטעלכל — ם׳איז דאך א חרפה צו שרײבן דערפון קײן בראנזװילן״ אפ־ 
געהאװעט א לעבן, געקומען אויף דער עלטער קײן ארץ־ישראל — און 
שטײ דא אײנער אלײן פארשטופט אין א װינקל, מאדנע עלנט, אין א מאד־ 
נעם פרעמדן טומל, אין שטויב, אין געיעג פון אויטאמאבילן... װער דארף 
דא אין תל־אביב אזוי פיל אויטאמאבילן, און װאס יאגן זײ זיך אזוי, װי 
די רוחות? ם׳איז דאך ניט נױ־יארק: דאם גאנצע שטעטל איז דערװײל 
גרויס װי א גענעץ, מע װאלט דא גאנץ פײן נאך געקאנט גײן צו פוס — 
מאבט מען דעם אגשטעל, אז מע קנאקט, מע פליט, מע טראסקעט א װעלט, 
גאר װי אונדזערע בראנזװילער אלראיטניקעם אין אמאליקע גוטע יארן... 
מער פון אלץ האבן מיר אצינד אויםגעזען פריקרע די ױנגע־לײט, װאס 
פליען דא אויף די מאטאציקלעטן. עם זעצט זיך אװעק א כתרילעװקער 
יאלד אין שטױועלעטן אויף אן אומגעלומפערטן כלי, צעקנאקט זיך און 
צעטראםקעט זיך מיט א שיסערײ, װי פון הארמאטן, מיט א רויכיקן גע־ 
שטאנק פון בענזין, לאזט זיך הענדעם־פענדעס, אויף םכנת־נפשות, אין א 
געדיכטן שפאצירנדיקן עולם, װיל, אז א גאנצע שטאט ימיט ײדן זאל פאר 
אים מאכן א װארע, פונקט װי ער װאלט דא געפלויגן אראפברענגען משיחן 
— און מײנםט, מחמת װאם ? נאר מחמת פוסטער, נארישער גאװה!״ איך 

האב מיך אויך צוגעקוקט אין דעם פארבאכטיקן רעש צו די תל־אביבער 
באלעגאלעם, די װאם פירן דא שװערע װעגן מיט ציגל און מיט זאמד אי־ 
בער די נײע צעגראבענע זאמדיקע גאםן, װי אזוי זײ קאטעװען זײערע 
מאגערע פארחלשטע פערדלעך מיט פנימער פון װאלד־גזלנים, שיגדן פון 
זײ די פעל מיט פינצטערער רציחד״ שרײען און הוקען אויף זײ מיט אזעל־ 
כע באנומענע קולות, אז מע קאן טויב װערן.. איך האב פלוצעם באמערקט, 
אז אנשטאט בײטשן האלטן זײ אין די הענט גאר שײטהעלצער, און מיט 
די דאזיקע שײטהעלצער שלאגן זײ אוים פון די שטומע, פארמוטשעטע בא־ 
שעפענישן זײער חלק ״פראםפעריטי״ אין דער דאזיקער צעבליטער ײדישער 
שטאט... איך זאג דיר, זוגתי היקרד״ אז איך האב מיך טיף פארשעמט: 
םטײטש, מע האט דאך אונדז תמיד געלערנט, אז מיר ײדן צײכענען זיך 
אוים מיט אונדזערע װײכע הערצער, אז מיר זענען א פאלק פון ״רחמנים 
בני רחמנים״ — פון װאנען זשע האט זיך צו אונדז גענומען אזא װילדע 
אכזרױת ? און וװ ? — דװקא אין תל־אביב, אין דער שטאט, װאם מיר בויען 
אלס מוסטער פאר קינדער און קינדםקינדער... איך האב מיך ניט װילג־ 
דיק דערמאנט אן דעם גוטן און פרומען ״עמק״, וװ די חלוצים באגײען זיך 
מיט זײערע פערד און בהמות מיט אזוי פיל ליבשאפט און צערטלעכקײט, 
רופן זײ מיט לשון־קודשדיקע נעמען, צװאגן און בארשטן זײ לכבוד שבת 
מיט װאםער און זײף, דערביי שטײען די קינדערלעך זײערע און קװעלן 
אן... און עם האט מיך דורכגענומען א הײםע בענקשאפט צו די װײטע ײדײ 
שע דערפער, װאס איך האב ערשט פארלאזט, און ס׳האט מיר באנג געטאן, 
שטארק באנג געטאן, װאם איך בין דארט אין גאנצן ניט פארבליבן״. 

הכלל, זוגתי היקרד״ װי דו זעםט אלײן, האט מיך דער ״עמק״ אפגע־ 

םמט, און גאט װייםט׳ װי אזוי איך װעל דא אצינד אויםקומען אין דעם 
תל־אביבער תהומ... און מחמת איך בין הײנט ניט אויפגעלײגט, מאך איך 
דאם בקיצור. אם־ירצה־השם, אינעם אנדערן ברױו װעל איך דיר ארוים־ 
שרײבן אלצדינג באריכות. לעת־עתה לאז גאט געבן מיט געזונט און מיט 
הצלחה. גרים די קינדער זאלן לעבן און איטלעכן באזונדער גאר פרײנדלעך. 


ממני בעלך מנחם־מענדל 

עיקר שכחתי. פון דעסטװעגן זאלםטו גאר קײן יסורים ניט 
האבן, זוגתי היקרה־ נאך אלע זאכן בין איך אין דרויםן ניט געבליבן 
געכטיקן. תל־אביב איז פארט א ײדישע שטאט, און א ײד װערט דא ניט 
פארפאלן, אט װעסטו הערן, װי אזוי גאט פירט מיט א מענטשן ־ שוין 
שפעטלעך אין אװנט האב איך מיך געלאזט גײן צום ים זוכן נאכטלעגער 
ערגעץ אין א ביליקן האטעל. איך גײ אזוי פארטראכט — ערשט איך הער, 
װי הינטער מיר שלעפט עפעם אײנער שװער די פים און זינגט פאר זיך 
מיט א קענטלעכן פארשלאפענעמ קול א קענטלעך לשון־קודשדיק לידל: 
״עסקימא קר כשלג לבנון״... איך קוק מיך אום אין דער פינצטער — 
כלעבן, ס׳איז ער, מײן גאליציאנער דײטש, מיטן בלעכענעם טאפ! האב 
איך דאך מםתמא זיך דערפרײט מיט אים, װי מיט אן אײגענעם ברודער, 
און פרעג אים: װאס מאכט ער און וװ האלט ער זיך אצינד אויף ? לאזט 
זיך אוים א מעשד״ אז איך האב אים אומזיסט באװײנט: אמת, זאגט ער, 
ער האט נאך היטלערן טאקע דורכגעמאכט אין תל־אביב א צװײטן גירוש, 
מע האט אים דא ארויםגעװארפן מיטן בעטל, דערפאר אבער האט ער איצט 
געפונען א נײע דירד״ װאם גאט און לײט מעגן אים מקנא זײן — א לופטי־ 
קע, א פרײע, אן אמתע זומער־װויגונג, מיט א באזונדערן ארײנגאנג, און 
קאסט ניט טײער, םך־הכל א האלב פונט א חודש. װאם פאר א מין דירה 
איז דאם ? זאגט ער: גאר א געהויבענע דירה — א סוכה! װאס הײםט א 
סוכה? דערצײלט ער מיר א געשיכטע, אז צװישן זײנע טעגלעכע קונדן 
אויף ״עסקימא קר״ האט ער א ױנג פויליש װײבל, א גרויםע ליבהאבערין 
פון זיסע זאכן, און אלײן איז זי די פרוי פון אן עלטערן ײדן א חםיד, פון 
די װארשעװער איטשע־מאיערם, װאס פארמאגט דא אין תל־אביב אן אײגן 
הויז. איז ער געקומען צום חםיד פרעגן, צי האט ער ניט בײ זיך אין הויז 
עפעס א װינקל פאר אים אין גלײכן געלט ? זאגט אים דער חםיד, אז אינע־ 
װײניק בײ אים אין הויז זענען שוין אלע װינקלען פארגומען, נאר אין 
דרויסן, אויפן הויף, שטײט בײ אים לײדיק א פאראיאריקע סוכד״ נאך א 
גאנצע סוכה, אפילו מיטן סכך געדעקט, — איז אויב ער איז א בעלן, װעט 
ער אים פארדינגען די סוכה. האט ער זיך מישב געװען, זאגט ער: מיט 
װאם איז ער א גרעסערער מױחם בײ גאט פון אונדזערע עלטער־זײדעם 

א מאל ? יענע, אז זײ זענען געלאפן פון דעם רשע פרעה מלך מצרים האבן 
זײ געמעגט זיך באזעצן אין םוכות י — מעג ער דאך אװדאי, װארעם ער 
לויפט דאך פון צװײ רשעים, אי פון היטלערן, אי פון אונדזער תל־אביבער 
באלעבאם!.. בקיצור, ער האט אפגעדונגען בײם חםיד די םוכה און שלאפט 
דארט אײן מענטש אלײן, װי א מאנארך. און אויב, זאגט ער, איך װיל און 
האב קײן מורא ניט פאר רעװמאטיזם, קאן איך נאך הײגטיקע נאכט ארי־ 
בערטראגן צו אים מײן בעטל, װעלן מיר שוין בײדע שלאפן אין םוכה. קײן 
געלט, זאגט ער, װעט ער פון מיר ניט פארלאנגען, װארעם ער איז נאך 
דערװײל, גאט צו דאנקען, ניט קײן תל־אביבער םפעקולאנט און װיל ניט 
ספעקולירן מיט זײן םוכה. איז מיר די זאך שטארק געפעלן געװארן און 
איך האב מיך גלײך איבערגעצויגן צו אים אין סוכה ארײן מיט מײן בעטל. 
אמת, איך האב בײ נאכט געכאפט א רעכטן ציטער, נאר דער געדאנק, אז 
אין תל־אביב זענען נאך פאראן אזעלכע פײנע ײדן, װאם טײלן זײער ארע־ 
מען װינקל מיט א צוױיטן, האט מיך דערװארעמט און ארום פארטאג בין 
איך אנטשלאפן געװארן טאקע װי א מאנארך... 


הנ״ל 


140 



פופצנטער ברמו 

זיין זעלטענער באלעבאס, אײנער פון טויזנט 

מגחם־מעגדל בוו תל־אביב צו זײן װײב שײגע־שײגדל איו בראנזװיל 


לזוגתי היקרה הצנועה החכמה מרת שײנע־שײנדל שתחי׳, עכב״ב. 

ראשית בין איך דיר מודיע, אז איך בין ברוך־השם בקו החײם 
והשלום. השם־יתברך זאל העלפן, מען זאל תמיד הערן אײנס פונעם אנדערן 
נאר גוטס מיט בשורות טובות, ישועות וגחמות — אמן. 

והשנית הנה זײ װיםן, זוגתי היקרה, אז איך בין אין תל־אביב 
שוין מער ניט קײן הײמלאזער — איך האב א דאך איבערן קאפ., איך האב 
געקריגן, מיט גאטם הילף, אן אײגן שטיקל װינקל אויף אװעקצושטעלן מײן 
בעטל און האב נאך באקומען צו דעם א צוגאב א זעלטענעם באלעבאס, 
אײנעם פון טויזנט, אזא װאם קאן זיך פארװאלגערן נאר אין ארץ־ישראל 
— ער אלײן איז שוין װערט דאס גאנצע דירה־געלט! װילםטו דאך מסתמא 
װיםן, װער איז דער דאזיקער באלעבאס מײנער און װי אזוי בין איך צו 
אים געקומען? װעםטו הערן. 

איבערגעגעכטיקט א נאכט, װי דו געדענקסט פון מײן פריערדיקן 
ברױו, בײ מײן גאליציאנער דײטש אין םוכד״ האב איך מיך אויפגעכאפט 
שוין שפעטלעך אויף טאג א צעבראכענער, א געפאלענער, מיט ניט־פרײ־ 
לעכע געדאנקען. די ערשטע זאך, װאם איך האב דערזען, בשעת איו האב 
געעפנט די אויגן, איז געװען — דער פאראיאריקער צעשאטענער סכך, 
דורך װעלכן די הײםע ארץ־ישראלדיקע פרימארגן־זון האט ארײגגעקוקט 
מיט אירע ליכטיקע שטראלן מיר גלײך אין פגים ארײן, נאר אויפן הארצן 
איז מיר דערפון ניט געװארן ליכטיק. דערצו האב איך מײן גאליציאנער 

דײטש אין דער םוכה שוין ניט געטראפן; ער איז, א פגים, אויפגעשטאנען 
פאר טאג און איז אװעקגעלאפן מיטן בלעכענעם טאפ אין די גאםן ארײן 
פארקויפן זײן ארטיקל — ״עסקימא קר״. אנשטאט אים האט זיך בײ דער 
סוכה באװיזן עפעם אן עלטערער בײכיקער ײד מיט א געלער בארד, אין 
א כאלאט און אין א שפיציקער סאמעטענער יארמלקע, און מיט אים א 
ױנג װײבל, א חסידישע דריפקע אין א שײטל — װײזט אוים, די באלע־ 
באטים פונעם הויז. דער ײד האט מיך דורכגענומען מיט אומפרײגדלעכע 
אויגן און בײזלעך א פרעג געטאן; װער בין איך? זאג איך־ ״איך בין 
א ײד״. זאגט ער * ער זעט אלײן, אז איך בין א ײד; ער פרעגט, װי אזוי 
קום איך אהער, צו אים אין הויף, און װאס האב איך זיך דא אזוי צע־ 
לײגט?.. דערצײל איך אים אין קורצן מײן ביטערע לאגע, אז דאם האט 
דער שכן זײנער אויף מיר זיך מרחם געװען און מיך ארײנגענומען אויף 
נאכטלעגער. זאגט ער, אז דער שכן זײנער איז א בעל־רחמים מיט יענעמס 
אײגנטום; ער האט, זאגט ער, דאס שטיבל פארדונגען צו אײנעם, ניט צו 
צוױי, זאג איך צו אים: ״ערשטנס, איז דאס, װי װײט איך פארשטײ, ניט 
קײן שטיבל, נאר אן אלטע, פאראיאריקע סוכד.; און צוױיטנם, זאג איך, 
האבן דא הײנטיקע נאכט גענעכטיקט מער פון צוױי״. זאגט ער: אזוי ? װער 
נאך ? זאג איך: ״קעץ. א גאנצער מנין תל־אביבער קעץ האבן זיך דא בײ 
נאכט פארזאמלט און געװײנט אויפן ײדישן גלות״... זאגט ער: ער האט 
פײגט צו הערן אזעלכע חכמות און ער װיל ניט האבן בײ זיך אין הויף 
קײן שלעפערז האט דאם מיר מסתמא שוין פארבאקט בײם הארצן און 
איך געם ארוים פון קעשענע א שילינג און זאג צו אים: ״שאט, נאט אײך 
א שילינג און זידלט ניט קײן ײדןי און פאר אײער גוט הארץ, זאג איך, 
זאל אײך גאט העלפן, איר זאלט מיט אײער סוכה אין ארץ־ישראל מאכן 
נאך בעםערע געשעפטן ׳.״... רופט זיך אפ שוין זי, די חםידישע דריפקע, 
הײםט עם: ״אט װעםטו זיך אויסטעגהן מיט א ליטװאק ז״... בין איך שוין 
בײ איר, צו אלע צרות, געװארן א ליטװאק אויך ו.. 

בקיצור, איך האב מיך ארויסגעכאפט א צעקאכטער פון דעם חםידם 
םוכה און זיך געלאזט גײן. וװהין גײט מען? צו אברהמעלע שװארצאפל, 
צו מײן אײנציקן גוטן פרײנד, װאס איך האב אין תל־אביב — כאטש אוים־ 

גיסן פאר אים מײן ביטער הארץ. געקומען צו אברהמעלע שװארצאפל און 
דערצײלט אים, װאם פאר א טאג מיט א גאכט איך האב נעכטן געהאט, 
איז דער מענטש געװארן אויםער זיך — ער האט זיך אזש געריסן פאר די 
עטלעבע האר, װאס זענען בײ אים פארבליבן אויפן גלאטן קאפ. ״סטײטש׳ 
םטײטשז מיט מנחם־מענדלען, זאגט ער, יזאל אזעלכעם פאםירן אין ארץ־ 
ישראל — ס׳איז דאך הימלשרײענדיק ׳. געװאלד, טײערינקער, זאגט ער, פאר 
װאס זענט איר ניט געקומען נעכטיקן צו מיר — איך װאלט דאך אײך 
אויפגענומען מיטן גרעםטן כבוד, מיטן בעסטן בעטגעװאנט, זאגט ער, מיט 
קישנם און מיט פערענעס, און מיט װאם ניט!.. הכלל, זאגט ער, װאם געװען 
איז געװען — מיר גײען שוין נעמען אײער בעטל און איר פארבלײבט 
מײן גאםטז״ האב איך אבער קעגן דעם זיך געשטעלט מיט אלע מײנע 
כוחות־ ״ערשטנם, זאג איך, בין איך גיט דער מעגטש, װאם װעט פועלן בײ 
זיך פאלן יעגעם צו לאסט; והשנית, איז דא פאראן, זאג איך, נאך אן ער־ 
גערע זאך — דער הונט אײערער, אײער טאכטערס כלב, זאל געזונט זײן. 
װארעם איך, זאג איך, בין מיט הינט נאך װײניקער מחותן, וױ איר״ אט, 
זאג איך, קוקט ער אויף מיר, דער כלב שבכלבים, דארט פונעם װיגקל — 
הער איך שוין ניט, װאם איך רעד מיט אײךו״... דערויף האט אברהמעלע 
שװארצאפל ניט געפונען װאם צו ענטפערן ; ער האט אפגעלאזט די הענט 
און טיף אפגעזיפצט: ״אן אומגליק, זאגט ער, מיטן הונט — ער פארשטערט 
מיר מײן לעבן, פארשטערט ער מירו״... 

װי באלד אזוי, איז בײ אונדז געבליבן, אז מיר לאזן זיך בײדע איבער 
דער שטאט זוכן א צימער פאר מיר — אפשר װעט אין צװײען זײן שטאר־ 
קער. מײן אברהמעלע שװארצאפל האט מיר דערבײ פארזיכערט, אז ער 
װעט איבערקערן גאנץ תל־אביב און װעט מיר אויםגראבן א צימער פון 
אונטער דער ערד — ער איז גרײט, זאגט ער, צו גײן אפילו אין דער 
״עיריה״, אין םיטי־האל, הײםט עם, צומ אלטן דיזעגגאפן אלײן, צום םיטי 
מעיאר, הײםט עם. ער װעט זײ דארט, זאגט ער, אװעקגעבן א גאב, אז םע 
װעט זײ פינצטער װערן אין די אויגן, װארעם אזא םקאגדאל, זאגט ער, איז 
נאך ניט געהערט געװארן: מנחם־מענדל זאל אין דער ערשטער ײדישער 
שטאט געכטיקן אין דרויםןז., נאר װאם טויג מיר טענות, אז מיר האבן 

קײן צימער פארט ניט געפונען. דאס הײםט, צימערן זענען געװען׳ גאר מע 
האט פארלאנגט פאר זײ אזעלכע רײכע פרײזן׳ װאם זענען ניט פאר מײן 
ארעמער קעשענע, בפרט אצינד, װען איך האב זיך אפגעזאגט פון ספעקו־ 
לאציע און קוק ארויס אויף אינדוסטריע, װאס גאט װײםט, צי עס װעט 
דערפון עפעס ארויסקומען... צװישן די אויםגעהאנגענע לשון־קודשדיקע 
בלעטלעך װעגן צימערן האבן מיר הײנט באמערקט א נײעם — אזעלכע, 
װאס לײענען זיך שוין מיט א נײעם נוםח: — ״חצי חדר להשכיר״ — עס 
פארדינגט זיך, הײםט עם, א ה א ל ב ע ר צימער. װאם איז דאם פאר אן אײנ־ 
פאל י גאר פשוט: קבצנים האבן געדונגען צימערן גיט לויט זײערע כוחות, 
מוזן זײ אפטרעטן א העלפט צו אנדערע: נאר אזוי װי גאט האט זײ גע־ 
האלפן, זײ האבן זיך אין תל־אביב דערשלאגן צו א שטיקל באלעבאטיש־ 
קײט, האט זיך בײ זײ אויך צעשפילט דער יצר־הרע פון םפעקולאציע און 
זײ װילן אויך אפלעקן א בײנדל. מיט װאם זענען זײ ערגער פון אלע אנדע־ 
רע תל־אביבער באלעבאטים י װי װאלט געזאגט די מאמע דײנע, אונדז צו 
לענגערע יאר: ״בין איך מיר אויך א קו און פגר מיר אויך אין דער טשע־ 
רעדע״... 

ערשט ארום פאר נאכט, נאך דעם װי מיר האבן אויםגעמאםטן תל־ 

אביב אין דער לענג און אין דער ברײט און שוין קוים געשלעפט די פים, 
האבן מיר ערגעץ בײ א זײטיק געסל דערזען גאר א טשיקאװע צעטל. דאם 
צעטל איז געװען צוגענאגלט צו א בוים, געשריבן אויף א שרײבמאשין און 
אײנגעפאסט אין א דיקן שװארצן קעםטעלע: ״שליש חדר להשכיר״ — א 
דריטל צימער צו פארדינגען. האבן מיר לכתחילה געמײנט, אז דאם האט 
מסתמא אײגער א לץ, פון די תל־אביבער לצים, געװאלט חוזק מאכן פון 
דעם איצטיקן טאראראם מיט דירות. נאר פון דעםטװעגן האבן מיר זיך 
ניט געפוילט און זיך געלאזט גײן אויפן אנגעגעבענעם אדרעס — א קשיה 
אויף א מעשד״ אפשר װעלן מיר דװקא דא געהאלפן װערןז און כך־הוה: 
דער צימער האט זיך ארויםגעװיזן צו זײן א גאנץ באזונדער דאכשטיבל 
הויך, אונטערן הימל, און די טיר האט אונדז געעפגט אײנער א מענטש 
אין שטעקשיך, א הויכער, א דארער, מיט א שארפן געגאלטן פנים, מיט 
שארפע װאנצעם און מיט א שארפן קוק דורך גלאנציקע ברילן. ער האט 

אונדז פארשטעלט דעם װעג און שארף א פרעג געטאן אויף לשון־קודש ? 
״מה יש ?״ — װאם, הײסט עם, דארפן מיר ל זאגן מיר, אז מיר זענען גע־ 
קומען זען דעם צימער. האקט ער אונדז אפ שארף, אז דא פארדינגט זיך 
ניט קײן צימער, נאר א ד ר י ט ל פון א צימער! פרעגן מיר ־ װאס פאר א 
חשבון איז א דריטל ? זאגט ער ? דער חשבון איז פינקטלעך דער באלעבאם 
פון דעם הויז האט אים געהעכערט דאם דירה־געלט אויפן צימער מיט א 
דריטל מער, װיפל ער איז אין שטאנד צו צאלן — האט ער פאר זיך אפגע־ 
מאסטן צװײ דריטל, און אײן דריטל איז ער גרײט אפצוטרעטן צו אן אג־ 
שטענדיקן מענטשן פאר קאםטפרײז, װארעם פריער פון אלץ, זאגט ער, 
דארפן מיר װיםן, אז ער געהערט ניט צו דער באנדע הויטשינדער, צו די 
עוכרי־ישראל, װאם םפעקולירן אין תל־אביב מיט גאטם װעלטן״ איז מיר 
דער דאזיקער פארשוין מיט זײנע שארפע װערטער גלײך געפעלן געװארן 
און איך זאג אים, אז איך בין מםכים צו נעמען דאם דריטל.. זאגט ער ? דאס 
איז נאך װײניק, װאם איך בין מםכים — ער דארף אויך מםכים זײןן ער 
מוז פריער פון אלץ װיסן, מיט װעמען ער האט דא צו טאן. מיר בײדע, 
זאגט ער, דארפן אפגעבן עקזאמען אײגם פארן אנדערן. װארעם צװײ מעג־ 
טשן, זאגט ער, װאס װילן זיך פארטרויען צו שלאפן בײ נאכט אין אײן 
חדר און אטעמען אײן לופט, איז א גרויסער ענין, כמעט א שידוך!״ אלזא׳ 
ער הײבט אן, זאגט ער, דעם עקזאמען פון זיך אלײן. אזוי װי ער זעט, אז 
איך בין א ײד מיט א בארד, גיט ער מיר צו װיםן, אז ער איז אײדאזא 
בארד, און רײכערט אום שבת, און טוט נאך זאכן, װאם מע טאר ניט, און 
איז א מענטש א נערװעזער, און האט זיך זײנע אײגענע משוגעתן, און רעדט 
בײ נאכט פון שלאף — אט דאם אלץ, זאגט ער, מוז איך װיסן ?.. און אצינד, 
זאגט ער, װיל ער הערן, װער איך בין — װי אזוי, זאגט ער, איז מײן 
ערשטער נאמען ? זאג איך ? ״אפשר האט איר פון מיר א מאל געהערט — 
מײן נאמען איז מנחם־מענדל״. קוקט ער מיך אן מיט װילדע אויגן און 
זאגט? ״װעלכער מנחם־מענדל — יענער?״.״ זאג איך־ ״אויב איר מײנט 
יעגעם, בין איך יענער״... זאגט ער: ״דער םפעקולאנט ?״... זאג איך: ״גע־ 
װען א םפעקולאנט — איצט שוין ניט״... זאגט ער: ״דער עוכר־ישראל ?״... 
שטײ איך שוין א צעטומלטער. גײט ער און עפנט גלײך די טיר און װײזט 

מיר מיט דער האנט ־ ״זײט אזוי גוט״ זאגט ער׳ און גײט שוין ארוים!״ 
װיל איך דאד מםתמא אים עפעס ענטפערן. פארשטעלט ער זיך מיט בײדע 
הענט די אויערן און העכערט דאם קרל * ״איך װיל גארניט הערן־ זײט 
אזוי גוט און גײט ארוים!״... דא האט זיך שוין מײן געטרײער שותף״ 
אברהמעלע שװארצאפל״ אגגעצונדן מיט פײער און איז ארוים מיט לשון״ 
װי ער קאן * ״הערט נאר אוים״ זאגט ער׳ איר טשודאק״ איר שטיק משוגע־ 
נערו איך זע״ זאגט ער״ פון אײערע רײד״ אז איר זענט א מענטש ניט קײן 
געװײגלעכער׳ א מענטש פון ױשר — װײםט איר׳ זאגט ער׳ אז איר האט 
איצט באלײדיקט דעם בעםטן ײדן אין תל־אביב איר מײנט׳ זאגט ער׳ 
אז איר קענט מגחם־מענדלען ז איר הײבט אים ניט אן צו קענען! אט דער 
מנחם־מענדל׳ זאגט ער׳ אט דער עוכר־ישראל׳ האט ניט נאר אלײן זיך אפ־ 
געזאגט פון םפעקולאציע — ער האט אויך מיך געמאכט פאר אוים םפע־ 
קולאנטו״ איר קאנט זיך׳ זאגט ער׳ פארשטעלן׳ װאם פאר א ספעקולאנט 
מנחם־מענדל איז׳ אז ער איז געבליבן אין תל־אביב אן א דאך איבערן קאפ 
און האט די לעצטע נאכט געמוזט שלאפן אין דרויםןב• און איר זיצט זיך 
דא׳ זאגט ער׳ אײנער אלײן אין א צימער׳ כמעט א באזונדער שטיבל׳ און 
רופט אים ״עוכר־ישראל״ — א י ר זענט דער עוכר־ישראל ו״... די דאזיקע 
װארעמע װערטער פון מײן אמתן גוטן פרײנד האבן געװירקט װי א כישוף. 
אונדזער שארפער פארשוין האט מיט א מאל פארלארן זײן גאנצע שארפ־ 
קײט• ער איז געשטאגען אין די שטעקשיך װי אן אפגעשמיםענער און האט 
עפעם מאדנע פארשעמט געשמײכלט. דערנאך האט ער פארמאכט די טיר 
און זיך אנגערופן צו מיר זײער װײך * ״האט קײן פאראיבל גיט׳ אדון מנחם־ 
מענדל׳ איך האב ניט געוװםט׳ אז איר זײט פון יענע םפעקולאנטן׳ װאם 
בלײבן נעכטיקן אין דרויםן... אויב אזוי׳ זאגט ער׳ ברענגט גלײך אײערע 
זאכן — דאם דריטל צימער איז אײערםו״... 

בקיצור׳ װאם זאל איך דיר דערצײלן׳ זוגתי היקרהז גאט האט מיר 
צוגעשיקט א באלעבאם — עפעם גאר אן אנטיקלן תל־אביב׳ דארפםטו 
װיםן׳ איז א געמישטע שטאט׳ עס זענען אהער אנגעלאפן ײדן פון אלע עקן 
װעלט׳ מע טרעפט דא אלערלײ טשיקאװע פארשוינען׳ אלערלײ טיפן׳ הײםט 
עם׳ נאר אזא טיפ׳ וױ מײן נײער באלעבאם׳ אזא מאדנעם ײדן׳ האב איך 

שוין לאגג ניט געזען ן איך װעל דיר זאגן דעם אמת, אז נאכן ערשטן קבלת־ 
פנים, װאם איך האב פון אים באקומען, האב איך מיך געקװעגקלט, צי זאל 
איך אין גאנצן אננעמען זײן דריטל צימער: װער װײסט, װאם פאר א 
שפיצלעך אזא בן־אדם קאן נאך ארויסװארפן, זיצנדיק דא אין דער הײך׳ 
אונטערן הימל ?״ גאר אז איך האב געבראכט צו אים מײן בעטל, האט זיך 
דער דאזיקער שארפער פארשוין גלײך ארויםבאװיזן פאר אזא װײכן׳ גוט־ 
הארציקן מענטשן, אז מײן גאנצע מורא פאר אים איז אפגעפאלן• ער האט 
גענומען טאנצן ארום מיר אין די שטעקשיך מיט א פנים פון א געטרײער 
מאמע, געזארגט זיך אלץ, אז מיר זאל זײן בײ אים גוט און באקװעם, דער־ 
בײ האט זיך אים דאם מויל ניט צוגעמאכט — ער איז, א פנים, זײער א 
בארעדעװדיקער. ער האט מיר קודם־כל דערקלערט, אז דעם חשבון פון א 
דריטל צימער דארף איך פארגעםן — דאם, זאגט ער, איז צװישן אונדז נאר 
אן ״אפיציעלער פוגקט״. אין דער אמתן אבער איז דאם גאנצע צימער מײגם, 
אזוי גוט װי זײנם, והא־ראיד״ זאגט ער, לאמיר נעמען דאם װיכטיקםטע 
אינעם צימער — לופט: קאן מען דען אויסמעסטן, װיפל לופט ער דארף 
דא אטעמען און װיפל איך?.. אט, זאגט ער, שטײט אן אלטער װײכער 
פאטעל — קאן איך מיך אװעקזעצן אין פאטעל און כאפן א דרימל — א מאל 
איך, א מאל ער. אט שטײען ביכער — קאן איך לײענען די ביכער. אט 
קאכט דער טשאיניק — קאן איך טריגקען טײ... עס פארדרייםט אים נאר, 
זאגט ער, װאם ער האט מיך פריער אזוי גראב באהאנדלט: דער נאמען 
״מנחם־מענדל״ האט אים ארויםגעבראכט פון די כלים. גײ װײם׳ זאגט ער, 
אז אין תל־אביב נעכטיקט שוין מנחם־מעגדל אויך אין דרויםן ער האט 
מיר שוין, זאגט ער, געזאגט, אז ער איז א נערװעזער, משוגענער מענטש, 
דארף מען אים, זאגט ער, מוחל זײן... און ניט אזוי נערװעז, װי מאדנע 
פארביטערט — ער איז, זאגט ער, א מר־נפש, א פארביטערטע נשמד״ 
הײםט עס. ער זיצט שוין דא אויפן דאך זיבן יאר — איז געקומען זײן 
באלעבאם, א נידערטרעכטיקער קערל, װאם באשעפטיקט בײ זיך אין פרדם 
נאר ביליקע אראבער, און האט אים געבראכט דערצו, אז ער מוז פארדינגען 
א דריטל פון זײן דאכשטיבל צו אן אנדערן, דאם הײםט, זאגט ער, אײגנט־ 
לעך, אז ער מוז אויך װערן א םפעקולאנט אין תל־אביב... האט דאם אים 

אזוי פארברענט, זאגט ער, אז ער האט אויםגעהאנגען א צעטל׳ אויב איך 
האב באמערקט, אין א שװארצער טרויערראם — געװאלט דערמיט אוים־ 
דריקן זײן טיפן טרויער און זײן פראטעםט קעגן דער גאנצער שטאט... 
געװען, זאגט ער, אזא טײערע, ליכטיקע שטאט, א שײנדעלע, א נחת פארן 
גאנצן פאלק, זענען געקומען ײדן און געמאכט פון איר א תלו״ קײנער 
וױיםט גיט, זאגט ער, װאם תל־אביב איז געװען פאר אים און װאם פאר א 
טראגעדיע ער לעבט איצט איבערו תל־אביב — דאס איז, זאגט ער, אײנם 
פון זײנע גרעםטע משוגעתןו״ ער קאן מיט מיר, זאגט ער, פון תל־אביב 
רעדן און רעדן, אויב איך װיל אים נאר הערן... נאר הײנט, זאגט ער, װעט 
ער מיך שאנעװען, וױיל איך בין מסתמא מיד — א קלײניקײט, א מענטש 
האט גענעכטיקט אין דרויסח״ 

װי געפעלט דיר, זוגתי היקרד״ אזא מין באלעבאם ל איא, ם׳איז טשי־ 

קאװע מיט אזעלכן צו זיצן אין אײן צימערל איך האף נאך צו הערן פון 
אים א םך אינטערעםאנטע זאכן ו״ און מחמת איך בין טאקע מיד פון די 
לעצטע צװײ טעג, מאך איך דאם בקיצור. אם־ירצה־השם, אינעם אנדערן 
ברױו, װעל איך דיר ארויסשרײבן אלצדינג באריכות. לעת־עתה לאז גאט 
געבן מיט געזונט און מיט הצלחה. גרים די קינדער זאלן לעבן און איטלעכן 
באזונדער גאר פרײנדלעך. 

ממני בעלך מנחם־מענדל 

עיקר שכחתי. אויב דו װילםט װיםן, זוגתי היקרד״ װי פײן מײן 
נײער באלעבאם באהאנדלט מיך, קאן איך דיר שרײבן, אז ער האט מיך 
דעמ ערשטן אװנט אפילו מכבד געװען מיט װעטשערע. ער איז אראפגע־ 
לאפן אונטן אין קלײטל און געבראכט צו טראגן ברויט, קעז מיט פוטער 
און צוױי סלאיעלעך זויערמילך, װאם דא הײסט עס מיטן מאדנעם נאמען 
״לעבען״ — און גאנץ תל־אביב לעבט טאקע דערמיט, ״מנחם־מענדל ז — 
זאגט ער צו מיר שוין גאר הײמיש און זײער אויפגעלײגט. — הײנט עםן 
מיר צוזאמען א מילכיקע װעטשערעו״ האב איך אים דאך מסתמא פײן 
אפגעדאנקט און זיך געװאלט אפזאגן. האט ער זיך אויף מיר צעשריען, און 
דװקא מיט א גמרא־װערטל: ״כל מה שאומר בעל־הבית — עשה י _ אלץ, 

װאם דער באלעבאם הײםט׳ דארף מען פאלגן ן מײגט ניט׳ זאגט ער׳ אז אלע 
תל־אביבער באלעבאטים זענען שוין אזעלכע אויםוװרפן׳ װי דער, װאם 
האט אייך ארויסגעװארפן מיטן בעטל; איך וויל אײך, זאגט ער, באװײזן 
א ביישפיל אויך פון אן אנדער מין באלעבאם... און אגב׳ זאגט ער׳ איז 
הײנט בײ מיר אלײן א שטיקל שימחה ־ איך האב שוין לאגג ניט געזען קײן 
מענטשן בײ מיר אויפן דאך י״... קוק איך אויף אים, װי אזוי ער דרײט זיך 
ארום טיש אין שטעקשיך מיט אן אויפגעלויכטענעמ שארפן פנימ און 
טראכט מיר־ װער איז דער מענטשי אן אלמןי א גרושז צי אפשר גאר 
אן אלטער בחור י״ און װאם, א שטײגער, איז זײן טועכץ ? אויפן טיש שטײט 
בײ אים א שרײבמאשין און עם ליגן פעק מיט פאפירן. פרעג איך אים: 
װאס איז דאם פאר א מאשין י זאגט ער: דאם איז זײן פרנסה: ער שרײבט 
איבער פארשײדענע פאפירן׳ דאקומענטן, און א מאל, זאגט ער, אז גאט 
גיט, שרײבט ער נאך עפעס... װאם הײםט נאך עפעםז ענטפערט ער מיר 
גיט, נאר זײנע שארפע װאנצעם שמײכלען מאדגע... איך האב מורא, זוגתי 
היקרה׳ צי בין איך ניט ארײנגעפאלן צו א שרײבער ?.. 


הנ״ל 

זעפצנטער ברמו 


תל־אביב אונטער קריטיק 

מנחם-מענדל פון תל-אביב צו זיױ װײב שײגע-שײנדל איו בראנזװיל 


לזוגתי היקרה הצנועה החכמה מרת שײנע־שײנדל שתחי/ עכב״ב. 

ראשית בין איד דיר מודיע, אז איך בין ברוך־השם בקו החײם 
והשלום. השם־יתברך זאל העלפן׳ מע זאל תמיד הערן אײנם פונעם אנדערן 
נאר גוטם מיט בשורות טובות״ ישועות ונחמות — אמן. 

ו ה ש נ י ת הנה זײ װיםן, זוגתי היקרד״ אז איך האב כמעט װי גע־ 

טראפן; דער באלעבאם מײנער, װאם האט מיר פארדונגען א דריטל פון זײן 
דאכשטיבל, איז טאקע א שרײבער, װאם שרײבט אין די בלעטער. דאם 
הײסט, קײן אמתער שרײבער, פון די װאס מאכן א לעבן פון זײער שרײ־ 
בעכץ און האבן א נאמען אויף דער װעלט, איז ער גיט. אלײן באשעפטיקט 
ער זיך, װי איך האב דיר שוין דערצײלט אין מײן פריערדיקן ברױו, מיט 
עפעם אנדערש־ ער שרײבט איבער פאר פארשײדענע פירמעם אין שטאט 
פאפירן מיט דאקומענטן און מאכט פאר זײ איבערזעצונגען פון אײן שפראך 
אויף דער אנדערער. נאר אזוי װי עם שטײט בײ אים אויפן טיש םײ װי א 
שרײבמאשין, און צײט האט ער, ער איז אײן מענטש אלײן, אן א פאמיליע 
און אן דאגות־פרנסד״ און עפעס װאס צו זאגן, זאגט ער, האט ער אויך — 
שרײבט ער. ער כאפט זיך צו א מאל צו דער שרײבמאשין, קאן ער אזוי 
אפקלאפן אויף איר ביז שפעט אין דער נאכט.. צוליב דעם טאקע, זאגט ער, 
צוליב זײן שרײבן הײסט עס, האט ער זיך אויסגעזוכט א דירה אונטערן 
הימל, כדי ער זאל בײ נאכט ניט שטערן דער װעלט שלאפן. און אגב איז 
טאקע געזינטער פאר א שרײבער צו װוינען אויפן דאך, װארעם װאס הע־ 
כער, זאגט ער, א שרײבער זיצט, אלץ וױיניקער האט ער מורא צו זאגן 
דער װעלט דעם אמת... 

װאם זשע שרײבט ער ? ער שרײבט מאמרים, דאס הײםט״ העברעישע 
ארטיקלען, אויך בריװ אין די רעדאקציעס, און אלץ װעגן תל־אביב. ער 
האט אויף זיך געגומען, זאגט ער, די אויפגאבע אכטוגג צו געבן אויף אוג־ 
דזער ערשטער ײדישער שטאט אין ארץ־ישראל, אויף אירע פירונגען און 
גענג, צוקוקן זיך צו אירע מעלות און חםרונות, דערהויפט צו די חסרוגות, 
און ער גיט איר אװעק כמעט אלע װאך א שארפע פארציע מוסר, לערנט 
זי אין זײנע שרײבעכצן, װי אזוי צו גײן אויפן ריכטיקן װעג. װען די 
היגע צײטונגען, זאגט ער, זאלן װעלן דרוקן אלץ, װאם ער שרײבט איבער 
תל־אביב, װאלט די שטאט שוין לאנג אן אנדער פנים געהאט. די צײטונ־ 
גען דרוקן אבער נאר א מאל אין א שמיטה זײגעם א בריװ אין דער רע־ 
דאקציע, און אויך דאם — נאך דעם װי זײ פארקירצן אים פון אלע זײטן, 
האקן אים אפ העגט און פים און טרײבערן פון אים אוים דאם גאנצע אינ־ 
געװײד, אזוי אז ער דערקענט ניט זײן אײגענע שאפונג. און זײנע לאנגע 
מאמרים — די װילן זײ אין גאנצן ניט דרוקן. פאר װאם ? װײל די װעלט 
האט ניט ליב, אז מען זאגט איר דעם אמת אין די אויגן, און ער, זאגט ער, 
שמײםט נאר מיטן רײנעם, הײליקן אמת, ער שמייםט, זאגט ער, תל־אביב, 
װי א פאטער זײן קינד, ער שמײיםט — און עם ציטערן אים די הענט, עם 
טוט אים, זאגט ער, װײ דאם הארץ פון דעם דאזיקן שמײםן״ װארעם תל־ 
אביב, זאגט ער, איז אים טײער און אײנגעבאקן אין הארצן, װי אן אײגן 
קינד, זי איז זײן אײנציקער גחת — מער האט ער גארניט אויף דער 
װעלט... ער איז געקומען אהער נאך פאר מתן־תורה, נאך אײדער מע האט 
אוגדז געגעבן דאם הײמלאנד, בשעת די שטאט האט ערשט אנגעהויבן 
ארויםװאקסן פון די זאמדן. דעמאלט איז תל־אביב געװען דער ײנגםטער 
און דער ליבטיקםטער װינקל אויף דער ערד, און עם האט זיך אים, זאגט 
ער, געדאכט, אז דא הײבט גאט אן צו שאפן פון דאם נײ א שײנע, רײנע 
װעלט פאר זײן געליבטן און געפײניקטן פאלק... ער געדענקט נאך תל־ 
אביב מיט אירע ערשטע שטילע גאםן, מיט אירע ערשטע גרינע הויפן און 
װײםע װילעס, װי אזוי זי האט געדרימלט שטיל אונטער דער פלאקערדי־ 
קער זון, געחלומט אירע ױנגע חלומות אויף די הײםע גאלדענע זאמדן. ער 
געדעגקט אויך, װי אזוי די העברעישע שפראך אין די מײלער פון קלײנע 


151 



י. ד. בערקאװיטש 


קינדער האט דא נאך געקלונגען װי א װונדער, וױ דער נם פון תחית־ 
המתים, געװעקט בײ אים אין הארצן א מאדנעם ציטער פון פרײד, װי די 
ערשטע קלאנגען פונעם שופר של משיח... ער געדענקט, זאגט ער, אפילו 
די זומערדיקע פרײטיק־צונאכטן בײם ברעג ים, אויף די ״זאמדן פון ליבע״, 
וװ יעדער בחור האט אין דער פינצטער געזונגען זײן מײדל ביאליקם וװנ־ 
דערלעכן ראמאנס ״הכניםיני״... אים, זאגט ער, האט גאט דערפון אויםגע־ 
היט, ער האט ניט געהאט פאר װעמען צו זינגען ״הכניסיני״ — נאר דאם, 
זאגט ער, איז שוין א באזונדערע זאך, װאם געהערט זיך ניט אהער... 

און װער שמועםט נאכדעם, אז עס האט זיך אנגעהויבן דער פרײ־ 
לעכער רעש מיט אונדזער נאציאנאלער הײם, איז דאך תל־אביב געװארן 
דער ױנגער ליכטיקער ברעג פאר אלע אונדזערע גרויםע האפענונגען. עם 
האבן אנגעהויבן קומען די ערשטע אגטלאפענע פון דער איבערקערעניש 
אין רוםלאגד, אלץ מענטשן אײגענע, נאענטע, מאנשי שלומנו, פון אונ־ 
דזערע לײט הײםט עס, װאם האבן שוין לאנג ארויםגעקוקט אויף אזא גליק־ 
לעכער שעה. און שפעטער א ביסל האט א שפאר געטאן דער שטארקער 
שטראם פון פוילישע ײדן — אויך, זאגט ער, גיט קײן גראבע ױנגען, קינ־ 
דער פון חםידישע הײזער, װאם האבן עפעם געלערנט אין דער ױגנט, גע־ 
לײענט א מאל די ״הצפירה״ און געבראכט מיט זיך דרך־ארץ פארן ײדישן 
לאנד״ און מען האט זיך אלע אין אײנעם א נעם געטאן װײזן דער װעלט 
װאם מיר קאנען — מע האט אין גאר א קורצער צײט אויסגעבויט אזא 
תל־אביב, פארװאנדלט דאם קלײנע חנעװדיקע שטעטעלע אין א שטאט. מען 
האט צעגראבן די זאמדיקע פעלדער, דורכגעפירט ״כבישים״, שאםײען 
הײםט עס, און עם האבן געגומען װאקםן גאםן, מיט הײזער, מיט געשעפטן, 
מיט קלײטן, מיט אלע זיבן זאכן, װאס א שטאט דארף האבן. תל־אביב, 
זאגט ער, האט דעמאלט דורכגעלעבט אירע םאמע גרויםע טעג *. אין דער 
לופט האט געפלאקערט א הײליקע פרײד און געצונדן אלע הערצער, די 
ארבעט האט געברענט אונטער די הענט, ײדישע ױנגע־לײט, אמתע חלו־ 
צים, באגײסטערטע בויעדס, זענען געשטאנען אויף די הויכע רישטאװא־ 
ניעס פון די נײע געבײדעם און האבן געלײגט ציגל מיט העברעישע לידער 
— תל־אביב האט זיך געבויט מיט ױנגן ײדישן געזאנגו דעמאלט, זאגט 

ער, איז צו אים קײנער גיט גלײך געװען * אוים דאנקבארקײט צו ענגלאנה 
װאם האט אונדז געבראכט די גאולד״ האט ער אנגעטאן א גרויםן ענגלישן 
קאפעלױש און איז ארומגעגאנגען איבער דער שטאט א בארוישטער פון 
גליק, װי א חתן, זאגט ער, אויף מארגן נאך דער חופד״ װארעם ם׳איז בײ 
אים טאקע געװען, זאגט ער, דער האניק־חודש מיט זײן הארץ־געליבטער 
שטאט... אמת, ער אלײן האט אין תל־אביב קײן הויז ניט געבויט, ער האט 
זיך אפילו אין די גוטע ביליקע יארן קײן ״מגרש״ ניט געקויפט — אים, 
זאגט ער, האט גאט אויםגעהיט פון אזעלכע זאכן. נאר צו װאם האט ער 
באדארפט פאר זיך א י י ן הויז, אז אלע תל־אביבער הײזער זענען בײ אים 
געװען פאררעכגט װי זײנע, ער האט פון זײ געהאט, זאגט ער, דעם זעלבן 
נחת, װי פון אײגענע, ער האט זײ אפילו בײ זיך פארשריבן אין א באזונ־ 
דער ביכעלע, געפירט פון זײ, הײסט עם, א חשבון, און מיט יעדן צוגעקו־ 
מעגעם גײעם הויז אין שטאט איז אים צוגעקומען א שטיק פרײד, ער האט 
דאס אנגעזאגט, װי א גוטע בשורד״ אלע זײנע באקאנטע אין גאם: ״מיר 
זענען הײנט רײכער געװארן אין תל־אביב מיט נאך א כאטקע ן״... און בא־ 
קאנטע, זאגט ער, האט ער דעמאלט אין תל־אביב געהאט אן א שיעור, 
כמעט די גאנצע שטאט איז באשטאנען פון זײגע מענטשן, אז ער פלעגט 
זיך דורכגײן, זאגט ער, אין גאס, האט אים אזש װײ געטאן די האגט פון 
באגריםן זיך מיט גוטע פרײנד, פון הײבן אלע װײלע זײן גרויסן ענגלישן 
קארקענעם קאפעלױש... תל־אביב האט דעמאלט, זאגט ער, געלעבט װי 
אײן פרידלעכע משפחד״ פאראײניקט דורך אײן געדאנק, דורך אײן ליכ־ 
טיקן אידעאל: בויען א ײדישע שטאט, װאס זאל זײן א פראכט און א 
שטאלץ פאר אײגענע און פאר פרעמדע. אמת, זאגט ער, די באלעבאטים 
מיט די ארבעטער האבן זיך אפט געאמפערט איבער דער װירטשאפט אין 
שטאט, װער עם זאל, הײםט עס, טראגן די שליסלען, נאר דאם, זאגט ער, 
איז געװען דער בעסטער באװײז, אז מיר שטײען ניט אפ פון דער גאנצער 
װעלט, אז מיר זענען, גאט צו דאנקען, א שטאט מיט לײטן גלײך. אפילו 
די ״מאפםן״, זאגט ער, די קאמוניםטן הײסט עם, װאם מאםקװע האט אהער 
געשיקט אויף צו להכעים, האבן אויך ניט געשטערט דעם גוטן גייסט פון 
דער שטאט. דעמאלט זענען דאס געװען, זאגט ער, נאך שטילע מאפסלעך, 

װאם האבן ניט געביםן. אדרבה, זאגט ער, עם האט אים גארניט געארט : 
זאלן זיך דא ארומדרײען עטלעכע מאפסלעך אויך׳ און זאל די װעלט זען׳ 
אז אויך מאםקװע האלט שוין תל־אביב פאר א שטאט... עם האט אים נאר 
פארדראםן, זאגט ער׳ װאם זײ האבן פארפאטשקעט די וױיםע װענט פון 
די נײע תל־אביבער הײזער מיט זײערע רויטע אויפשריפטן, נאר פון דער 
צוױיטער זײט, זאגט ער, האט אים הנאה געטאן, װאם אפילו די דאזיקע 
רויטע אויפשריפטן גײען אין העברעישן.. 

אבער דאם, זאגט ער, איז אלץ געװען א מאל, אין די גוטע יארן. איצט 
האט זיך תל־אביב פארנומען גאר אויף אן אנדער װעג. ער װײםט ניט, 
זאגט ער, װי אזוי דאם איז געשען: צי ער האט דא די לעצטע צײט עפעם 
פארשלאפן, צי ער איז ביז אהער געװען צו פיל פארבלענדט פון תל־אבי־ 
בער שײנקײט, נאר ער האט פלוצעם, זאגט ער, אנגעהויבן באמערקן, אז 
זײן טײערע, אײנציקע געליבטע װערט פון אים ביםלעכוױיז אפגעפרעמדט 
און הײבט אים אן, דאכט זיך, צו פארראטן... עם האבן זיך גענומען ציען 
קײן ארץ־ישראל אלערלײ ײדן פון אלע עקן װעלט, און תל־אביב האט אג־ 
געהויבן מאדנע גיך צו װאקםן, געװארן װי איבער נאכט א גרויםע רוישיקע 
שטאט, כמעט א װעלטשטאט. װאלט דאך אים, זאגט ער, דאם באדארפט 
פרײען — אויף דעם האבן מיר דאך שוין לאנג ארויסגעקוקט! זענען אבער 
די ליבע ליכטיקע תל־אביבער גאםן װאס א טאג אלץ מער פארפלײצט 
געװארן פון ימחנות פרעמדע מענטשן מיט מאדגע פרעמדע פנימער, פון 
יענע פנימער, זאגט ער, װאם געהערן זיך גאר ניט אהער און קלעפן זיך 
ניט צום גאנצן ענין... איצט, אז ער גײט ארוים שפאצירן איבער דער 
שטאט, װערט ער פון דעם דאזיקן פרעמדן שטראם װי אפגעשטויסן אן 
דער זײט, ער האט שוין ניט װעמען צו באגריסן מיט זײן גרויםן ענגלישן 
קארקענעם קאפעלױש, װאס איז, אגב, זאגט ער, אויך שטארק אפגעבליא־ 
קעװעט געװארן... און טאמער טרעפט ער א מאל אין דער געדיכטער פרעמ־ 
דער מאםע א באקאנט פגים פון אן אלטן, גרוי געװארענעם תל־אביבער אײנ־ 
װוינער, קוקן זײ זיך אן אײנס דאס אנדערע װי פארלארענע, װי זײ װאלטן 
פארבלאנדזשעט ערגעץ אין א װילד פרעמדן ארט... אויך אונדזער אלטע 
אײדעלע העברעישע שפראך, זאגט ער, טרינקט זיך דא נעבעך אין א ים 

פון אלערלײ פרעמדע שפראכן, װאם װערן דא נאך, צו אלע צרות, זײער 
שלעכט גערעדט, אויפן ײדישלעכן שטײגער — ער איז, זאגט ער, א שטיקל 
מבין אויף שפראכן, עם איז דאך זײן ברויט... און דאס, זאגט ער, װאס 
תל־אביב בויט זיך די לעצטע צײט אזוי ראשיק, פרײט שוין אויך ניט זײן 
הארץ, װי פריער; װארעם אציגד דאכט זיך אים, אז דאס בויט מען שוין 
מער ניט קײן ײדישע שטאט, נאר עפעס פרעמדע אנגעלאפענע ײדן בויען 
םתם הײזער פאר זיך אלײן, פון פרנםה װעגן, און צװישן די דאזיקע בויערס 
װארפן זיך דורך אזעלכע פרצוף־פנימער, אזעלכע ״מארדעס״, זאגט ער, 
װאס ער װאלט זײ געגארט בעםער זען אויף יעגער זײט פון אוגדזער בלוי־ 
ען ים־התיכון... נײן, זאגט ער, די איצטיקע נײע הײזער זענען שוין מער 
ניט זײנע — ער האט אין זײ קײן שום חלק ניט... אויך די ארבעטער, זאגט 
ער, זענען שוין מער ניט יעגע פרומע, באגײסטערטע חלוצים, װאס א מאל, 
און מע זינגט שוין ניט פון די הויכע רישטאװאניעם קײן העברעישע לידער. 
דאם זענען אויך, זאגט ער, צום מערסטן, אנגעלאפענע ױנגע־לײט, װאם 
מײגען נאר פרנםד״ און די הײזער בויען זײ דא פאר םפעקולאנטן, פאר 
הויטשיגדערם, — הערט מען פון זײ אפט, אנשטאט באגײםטערטן געזאנג 
פאר דער ײדישער שטאט, בײזע קולות און װילדע דיבורים, װאם זײ האבן 
מיטגעבראכט אהער פון די פארארעמטע, פארװילדעװעטע הײמישע לענ־ 
דער... ער האט שוין עטלעכע מאל, זאגט ער, אפילו זוכה געװען צו הערן 
פון די דאזיקע תל־אביבער בויערם גראבע, חלבענע זידלערײען, אויפן עכט 
רוםישן שטײגער, װאם דא, אונטער דעם רײנעם, בלויען הימל פון ארץ־ 
ישראל, האבן זײ געקלונגען גאר מחיהדיק, געהאט, זאגט ער, דעם זיבעטן 
חן... און בכלל, זאגט ער, איז דער אויפפיר אויף די תל־אביבער גאםן 
שטארק פארגרעבט געװארן: מע שטופט אײנס דאם אנדערע מיט די עלנ־ 
בויגנס — און מע בעט ניט מחילד״ מע פרעגט, װיפל איז דער זײגער •— 
און מע זאגט ניט קײן דאנק. מיר האבן א מאל, זאגט ער, אײנגעפירט אין 
תל־אביב צװײ טײערע העברעלשע װערטער: ״םליחה״ און ״תודה״ — 
״אנטשולדיקט״ און ״א דאנק״ — װיל זײ קײנער ניט באנוצן... געװאלד 
געשריגן, זאגט ער, אפילו אין אונדזערע ארעמע גלות־שטעטלעך האבן 

מיר דאך געוװםט פון ״זײט זשע מוחל״ און ״האט קײן פאראיבל ניט״ — 
װאם זשע טוט זיך דא מיט אונדז?.. 

נאר ניט דאם אלײן, זאגט ער, איז נאך דער עיקר. די צרה איז דא, 

װאם די אנגעלאפענע פרעמדע ײדן זענען ארײנגעקומען אין תל־אביב, װי 
אין א יידישער שטאט — אן דרך־ארץ און אן א ברעקל מורא. פאר 
װעמען װעלן זײ דא זיך שרעקן און האבן דרך־ארץ — פאר ײדן?״ פון 
אײן זײט, זאגט ער, איז דאס, דאכט זיך, גוט, און א דאנק גאט דערפאר, 
װאם ײדן האבן דערלעבט כאטש א שטיקל אײגענע הײם, וװ זײ פילן זיך 
הײמיש; נאר פון דער צװײטער זײט, זאגט ער, איז דאס פאר אונדזער 
ױנגער ײדישער שטאט א שחיטה. װארעם צוזאמען, זאגט ער, מיטן גרויםן 
טאראראם פון פרנסה און גוטע האפענונגען האבן א טײל פון די דאזיקע 
ברידער אונדזערע געבראכט מיט זיך, צו קײן גנאי זאל זײ ניט זײן, אויך 
שלעכטע מידות און גארניט קײן שײנע פאסטעמפקעם, װאם אין דער 
פרעמד, אונטער גוילשע אויגן, האט מען זײ פארשטיקט, און דא, זאגט ער, 
אין דער הונדערט־פראצענטיקער ײדישער שטאט, לאזט מען זײ פרײ — 
ניטא פאר װעמען צו שעמען זיך... און אין דעם, זאגט ער, שטעקט פאר 
תל־אביב די גרעםטע םכנד״ זי זאל חלילה אין גאנצן ניט קאליע װערן, 
מחמת זי איז נאך, זאגט ער, א ױנגע ציג און לאזט זיך לײכט גײן אין 
שאדן... ער האט שוין, זאגט ער, װעגן דעם געשריבן א לאנגן מאמר, א 
מין אפענעם ברױו צו די תל־אביבער שטאטטאטעם, זײ זאלן עפעס טאן 
דערצו. נאר אונדזערע תל־אביבער שטאטטאטעם, זאגט ער, זענען טאקע 
זײער װוילע ײדן, צװישן זײ זענען דא אזעלכע, װאם ער האט ליב אהבת־ 
נפש נאך פון אמאליקע גוטע יארן, אבער זײ האבן אײן חםרון: זײ פארמאגן 
צו װײכע ײדישע הערצער און קאנען ניט פירן א שטאט מיט א פעסטער, 
שטרענגער האנט. דערצו זענען זײ אין דעם גרויסן טומל פון די לעצטע 
עטלעכע יאר עפעם גאר, זאגט ער, צעטומלט געװארן. מע האט זײ אוים־ 
געקליבן אכטונג צו געבן, זאגט ער, אויף א קלײן שטיל שטעטעלע, איז 
דערפון פלוצעם אויסגעװאקסן א גרויםע רוישיקע שטאט, מיט געשעפטן, 
מיט פאבריקן, מיט קאפעהײזער, מיט אויטאמאבילן — װאם קאנען זײ 
נעבעך טאן? ארבעט איז דא אן א שיעור, און מע װײםט ניט, פאר װאס 

פריער צו כאפן זיך. מע איז, זאגט ער, אזוי צעטראגן, אז מע פארגעסט 
אפילו אויםקערן די גאסן אין שטאט. ליגט תל־אביב אין שמוץ, און די 
אויטאמאבילן, װאם לויפן משוגעגערװײז הין און צוריק, הײבן אויף אזעל־ 
כע װאלקנם שטויב, אז די ליכטיקע זון פון ארץ־ישראל, זאגט ער, װערט 
פארפינצטערט אין מיטן טאג, ם׳איז שוין דערגאנגען אזוי װײט, אז אונ־ 
דזערע תל־אביבער לצים רופן די שטאט ניט מיט איר שײנעם, זוניקן נא־ 
מען תל־אביב — דער בארג פון פרילינג, נאר תל־אבק — דער בארג 
פון שטויב, און ער, זאגט ער, דארף דאם הערן און שװײגן... האט דאם אים 
אזוי פארברענט, אז ער האט זיך אװעקגעזעצט און אנגעשריבן א ביטערן 
מאמר, גערופן אלע תל־אביבער אײגװוינער צו א פראטעסט־דעמאנםטרא־ 
ציע קעגן דעם שטויב, ארויםגײן דעמאנםטרירן אין שטאט מיט בעזעמער 
און מיט גרויםע פלאקאטן •. ״קערט אוים די גאםן ו״... האבן זיך די צײטונ־ 
גען, זאגט ער, דערשראקן און דעם מאמר, װי דער שטײגער איז, ניט 
געדרוקט... 

און װי באלד, זאגט ער, די שטאטפירערם אלײן זענען אזוי אפגעלאזן, 

װאם זשע קאן מען שוין פארלאגגען פון די אײגװוינערם י גיםט מען פאמע־ 
ניצעם אין די גאםן, מע קערט אויס דאם מיםט םון שטוב אויף פארבײגײ־ 
ערם, מע װארפט פון די באלקאנען שאלעכצן פון באנאנעס, פון מאראנצן... 
אים אלײן האט מען דא ניט לאנג אפגעגאסן פון א הויכן באלקאן מיט א 
שיסל הייסע שװאמענזופ, און דװקא אויף אײנער פון די סאמע אריסטא־ 
קראטישע גאםן אין תל־אביב. ער איז געגאנגען, זאגט ער, פארטראכט — 
האט זיך אויף אים פלוצעם א גאם געטאן א װארעמע פליםיקײט פון פערל־ 
גרויפן, און צװײ שװעמלעך, װי צװײ באגלײבטע עדות, זענען פארבליבן 
אויף זײן גרויםן ענגלישן קארקענעם קאפעלױש. איז ער גלײך ארויפגע־ 
לאפן א צעקאכטער אויבן און איז אנגעפאלן אויף דער באלעבאםטע: ״מו־ 
מעגױ, דאם האט איר הײנט געקאכט א שװאמענזופ י״ — און נעמט און 
וױיזט איר די צװײ שװעמלעך אויפן נאסן קאפעלױש. האט זי זיך נאך בא־ 
לײדיקט: ״װאם פאר א מומענױ, זאגט זי, בין איך אײךי איך האב געענ־ 
דיקט, זאגט זי, אין רוסלאנד א גימנאזיע \״ זאגט ער צו איר: ״אזוי ז איר 
האט געענדיקט א גימנאזיעי האט איר קײן אנדערע זאכן, זאגט ער, אין 

דער גימנאזיע ניט געלערנט, נאר אפגיםן מענטשן אין גאס מיט זודיקע 
שװעמלעךז״... זאגט זי צו אים־ ״איר זענט א נאכאלו״״, זאגט ער צו איר־ 
״אויב איך בין א נאכאל, װעל איך אײך די מינוט מאכן א פראטאקאל און 
איר װעט צאלן צען פונט שטראףו״... זאגט זי צו אים: ״װער זענט איר 
דא — דער תל־אביבער פריםטאװז״... זאגט ער צו איר: ״איך בין נאך 
מער װי דער תל־אביבער פריםטאװ ו איך האב אויםגעבויט, זאגט ער, פאר 
אײך אזא תל־אביב, אזא פראכט, זענט איר געקומען, א געענדיקטע יענטע 
פון דריפישאק, און געמאכט דערפון א מיםטקאםטן!״... האט זי אגגעהויבן 
װײנען... איז ער אװעקגעלאפן אהײם און האט גלײך אנגעשריבן א שארפן 
ברױו אין דער רעדאקציע, אויפגעפאדערט די שטאטפירערם, זײ זאלן 
ארויםגעבן א געזעץ, אז מע טאר ניט גיםן פון די באלקאנעם אויף די 
קעפ פון תל־אביבער אומשולדיקע פארבײגײערם הײםע זופו״... האט מען, 
זאגט ער, פארשטײט זיך, דעם ברױו אויך ניט געדרוקטז.. 

און מײן טשיקאװער באלעבאס פארענדיקט זײן שמועם און פרעגט 
מיך: ״נו, מנחם־מענדלז מעג איך שוין זײן נערװעז און משוגע?.. איר 
דארפט ניט פארגעסן, זאגט ער, אז דאם רעדט מיט אײך א מענטש, װאם 
האט גארניט ניט אין לעבן, ניט קײן הויז און ניט קײן ״מגרש״, ניט קײן 
װײב און ניט קײן קינד, ניט אפילו, זאגט ער, קײן געליבטע; ער האט נאר 
אײן משוגעת — תל־אביב!״... קוק איך אזוי אויף זײן שארפן, נערװעזן, 
שוין פארעלטערטן פנים, װי עס צוקן בײ אים די שארפע גרוילעכע װאנ־ 
צעם, און איך טראכט: ״נערװעז איז ער טאקע, נאר פאר װאס משוגע? 
ער רעדט דאך װי א קלארער, און האט עפעס װאם צו זאגן — תל־אביב 
װאלט זיך געמעגט צו זײנע װערטער צוהערח״... נאר מחמת איך האב 
מורא, אז דער גאנצער ענין קריכט דיר ניט אין דער לינקער פאד״ מאך 
איך דאם בקיצור. אם־ירצה־השם, אינעם אנדערן ברױו װעל איך דיר 
ארויםשרײבן אלצדינג באריכות. לעת־עתה לאז גאט געבן מיט געזונט און 
מיט הצלחה. גריס די קינדער זאלן לעבן און איטלעכן באזונדער גאר 
פרײנדלעך. 

ממני בעלך מנחם־מענדל 

עיקר שכחתי. אײן זאך װעט דיך מםתמא יא אינטערעםירן: עס 
האלט דערבײ, איך זאל דורך מײן באלעבאם, דװקא דורך אט דעם טשודאק, 
געהאלפן װערן. ער האט דערהערט, אז איך בין איבערגעגאנגען פון םפע־ 
קולאציע צו אינדוםטריע, האט ער זיך באמת דערפרײט. גאר װאם דעןי 
עם געפעלט אים ניט דער געדאגק פון צוקער־פאבריקן אינעם ״עמק״. 
ערשטנם, זאגט ער, באדארף מען האבן דערצו פאכלײט, און איך האב 
גאר פלענער — שמעקט דאס, זאגט ער, מיט מנחם־מענדלם חלומות. וה־ 
שנית, איז א רחמנות אויפן ״עמק״: מיר האבן, זאגט ער, אײן שטיקל 
״עמק״, אײן שטילן, ערלעכן װינקל אין לאגד — פאר װאם זאלן מיר דאס 
פארפאטשקען מיט פאבריקן און מיט קוימענס און מיט געשעפטן, ארײנ־ 
ברענגען, זאגט ער, אויך אהין דעם תל־אביבער טאראראם ?.. ער האט פאר 
מיר א בעםערן פלאן: עם גײט דא ארום אין שטאט אײנער א טײערער ײד 
און א כשרער מענטש, װאם װיל דא בויען א ביר־ברויערײ, מחמת ער איז 
אויף דעם א פאכמאןז ער איז אין דער הײם, זאגט ער, געװען א באוװס־ 
טער בירברויער, דערצו א גרויםער עושר און א בעל־צדקד״ א מתן־בסתר־ 
גיק, װאם האט אין דער שטיל, קײנער זאל ניט װיםן, געשטיצט די העברען־ 
שע ליטעראטור מיט אירע שרײבערם. דא האט ער קײן געלט ניט און זוכט 
פאר זײן פלאן א קאפיטאליםט. איז אויב, זאגט ער, איך בין אזא בעריע 
אויף קאפיטאליםטן, קאן איך דא אויפטאן גאר א גרויםע זאךו״ איז מיר 
דער געדאנק גלײך געפעלן געװארן און איך װארט שוין מיט אומגעדולד 
צו באקענען זיך מיט יענעם פײנעם ײדן״ מחמת איך דארף זיך פאר דיר 
מודה זײן, זוגתי היקרה, אז זינט איך חאב אויפגעגעבן ספעקולאציע קאן 
איך זיך קײן ארט ניט געפינען — ם׳איז מיר שוין נימאם ארומצוגײן לײדיק, 
אן א שטאך ארבעט... 


הנ״ל 

זיבעצכטער ברױו 


ער געפינט א טײערן ײדן 

מנחם-מענרל פון תל-אביב צו זײן װײב שײנע-שײנדל אין דראנזװיל 


לזוגתי היקרה הצנועה החכמה מרת שײנע־שײנדל שתחי׳. עכב״ב. 
ראשית בין איך דיר מודיע, אז איך בין ברוך־השם בקו החײם 
והשלום. השם־יתברך זאל העלפן, מע זאל תמיד הערן אײנס פונעמ אנדערן 
נאר גוטס מיט בשורות טובות, ישועות ונחמות — אמן. 

והשנית הנה זײ װיסן, זוגתי היקרד״ אז איך האב מיך דא בא־ 

קענט מיט א פײנעם ײדן, אפשר מיטן שענםטן ײדן אין תל־אביב — מיט 
אײגעם פון יענע ײדן, װאם זענען בײ אונדז פארבליבן א רעשטל פון אמא־ 
ליקע דורות און װערן װאם א יאר אלץ װײניקער. װער איז דער ײד ? טאקע 
דער זעלבער, װאם מײן באלעבאם פונעם דאכשטיבל האט מיר רעקאמענ־ 
דירט, אויב דו געדענקםט פון מײן פריערדיקן ברױו, אז ער װיל דא בויען 
אין תל־אביב א ביר־ברויערײ און זוכט ראיעלע מענטשן, װאם זאלן אים 
אין דעם ארויסהעלפן. צי בין איך דער מענטש, װאס װעט אים דא קאנען 
ארויסהעלפן, װײס איך נאך גיט ז גאר שוין דאם אלײן, װאם איך האב מיך 
פארבונדן מיט אזא ײדן, איז בײ מיר װערט מי ױדע װיפל!., 

אלײן איז דער דאזיקער ײד אן אונדזעריקער, דאם הײםט, ער שטאמט 
פון אונדזערע מקומות ערגעץ ארום יעהופעץ, און איז א מאל, אין די גוטע 
יארן, פאר דער מלחמה, געװען א באוװםטער בירברויער, פארמאגט אן אײ־ 
גענע ביר־ברויערײ, א ״פױואװארענעי זאװאד״ הײםט עס, װאס ער האט 
באקומען בירושה פון טאטעם און זײדעס, געפירט, װעדליק מײן באלעבאס 
דערצײלט, א פײן גביריש הויז, זיך אויסגעצײכנט פון א סך אנדערע ײדי־ 
שע גבירים מיט אײדעלע מידות, מיט שטילקײט און באשײדנקײט פון כא־ 

ראקטער און מיט א פארבארגענער אפענער האנט צו די װאם נײטיקן זיך 
אין הילף, דערהויפט צו גויטבאדערפטיקע תלמידי־דוכמים. איצט איז ער 
דא אײן מענטש אלײן, אן א משפזזד״ אן קײנעם גיט, און איז שוין גיט קײן 
ױנגעד־מאן, דאם הײםט, שוין א ײד א זקן, װײס װי א טויב, נאר די אויגן 
זענען נאך בײ אים ױנג און לויטער, קוקן מיט א מאדנער ציכטיקער גוטם־ 
קײט און פארטראכטקײט, און זײן באהארצט רויטלעך פנים איז אויך א 
ציכטיקס און אן ערלעכם, פון יענעם מין געעלטערטע פנימער, װאם מע 
גלײבט זײ פון ערשטן קוק, און אגגעטאן גײט ער אפילו אין דער װאכן 
אין אן אויסגעבערשטלטן שװארצן שבתדיקן םורדוט און אין א זויבערן 
װײםן קאלנער, הגם דאם צימערל זײנם איז קלײן און ארעם. דערצו רעדט 
ער א שפראך, װאם מע הערט שוין גארגיט הײגטיקע צײטן• דאם הײסט׳ 
אזוי איז די שפראך בײ אים א גאנץ געװײנלעכע, אונדזער הײמיש ײדיש 
לשון, װי מע רעדט בײ אונדז אין װאלין און פאדאליע, א מאל צוגעפרא־ 
װעט מיט א װערטל פון דער גמרא, מחמת ער איז א ײד א בן־תורה; נאר 
דאס װאם ער רעדט קומט בײ אים ארוים אזוי אמתדיק ערלעך, אזוי 
פראםט און רײן, פונעם הארצן, אן דער מינדםטער כװנה אויםצופײנען זיך 
פאר יענעם, אדער יענעם חלילה אפנארן, אז ס׳איז פשוט א פארגעניגן אים 
צו הערן! 

װי אזוי זשע קומט אזא ײד צו זוכן געשעפט אין דעם דאזיקן תל־ 
אביבער יאריד, צװישן אנגעלאפענע ספעקולאנטןן איז אין דעם פאראן, 
װי דער באלעבאם מײנער זאגט, א גאגצע טראגעדיע. א ביםל װײס איד 
דאם טאקע פון מײן באלעבאם, װאם איז זײנער אן אלטער גוטער פרײגד, 
און א ביםל פון אים אלײן, הגם ער אלײן איז א מענטש א שטילער, אן 
אײנגעהאלטענער און רעדט ניט קײן םך פון זיך. געקומען איז ער פון אונ־ 
דזער געגנט, פון דער אוקראינע הײםט עם, קײן ארץ־ישראל שוין שפעט־ 
לעך, ערשט דא ניט לאנג, בשעת תל־אביב האט שוין געהאלטן אין םאמע 
קאך. פאר װאס עפעם אזוי שפעט? ער װאלט געקומען, זאגט ער, פריער, 
ער האט זיך געריםן אהער בכל לבבו ובכל גפשו, מיט לײב און זעל הײםט 
עם, -־ האט מען אים ניט געלאזט. ער איז כל ימױ געװען א צױניםט, אי־ 
בערגעגעבן דעם געדאנק פון ״שיבת צױן״ מיטן גאנצן הארצן, גלײך מיט 

אלעמען ארויסגעקוקט אויף דער גליקלעכער שעה׳ װעו ארץ־ישראל װעט 
אויפגעריכט װערן און ער װעט זײן צװישן די ערשטע בויערס. נאך אלם ױנג 
בחורל, זאגט ער, בײ זײן פאטער אין הויז׳ זיצנדיק אין די אװנטן איבער 
העברעלשע ספרים, האט ער זיך פארגעשטעלט, װי אזוי ער װעט נאכגײן 
נאכן אקער איבער די פעלדער פון יהודה... האט אבער גאט געפירט אזוי, 
אז די גליקלעכע שעה האט געשלאגן פונקט אין א צײט פון רעװאלוציע 
און חורבן אין רוםלאנד, אלע בעסטע פרײנד זײנע זענען זיך באצײטנס 
צעלאפן קײן ארץ־ישראל, נאר ער אלײן איז דורך אומשטענדן געבליבן 
שטעקן אין דער קלעם. האט ער זיך גענומען װארפן אויף אלע זײטן, װי 
א פיש אויפן אייז, ס׳איז אים געווען, זאגט ער, ממש כלות הנפש: סטײטש, 
זײן ארט איז דאך אציגד נאר דארטן׳ ער װיל אויך אהיןן״ זענען אבער 
אלע טירן געװען פארהאקט און אלע װעגן פארשטעלט. איז אװעק א שטיק 
צײט פון פינצטערע טעג מיט יארן, דורך װעלכע ער האט פארלארן אלצ־ 
דינג װאם ער האט פארמאגט, וױיב און קינה האב און גוטס, געבליבן 
עלנט און ארעם, און װאם נאך ערגער איז — פארגעםן פון גאט און מענ־ 
טשן, פון זײגע בעסטע פרײנה װאם האבן זוכה געװען ארויםצוראטעװען 
זיך אין דער ריכטיקער צײט אהין... און געהערט האט ער׳ אז דארט, אין 
ארץ־ישראל, איז זײער פרײלעך; עס גײט אויף א נײ לעבן, עם בויען זיך 
נײע שטעט און דערפער, און ײדן פון אלע עקן װעלט ציען זיך אהין, װי 
אין די צײטן, זאגט ער, פון עזרא און נחמיה... האט ער זיך אנגענומען מיט 
די לעצטע כוחות; װאם סע װעט זײן װעט זײן — ער מוז דאם זען מיט 
זײנע אויגן׳ ער מוז זען דעם אגהײב פון דער גאולה אײדער ער װעט 
שטארבן!.. און גאט האט אויף אים רחמגות געהאט, ער האט סוף־כל־םוף, 
מיט צרוח״ מיט נםים, זיך אויםגעקויפט פון קגעכטשאפט און איז גע־ 
קומען אהער. 

אז ער איז געקומען קײן תל־אביב און איז ארײנגעפאלן אינעם ערשטן 
האטעל, — אזוי דערצײלט ער, — האט ער געכאפט א קוק אויף זיך אין 
שפיגל און פלוצעם דערזען, אז ער איז פאר דער דורכגעלעבטער ביטערער 
צײט אין גאנצן גרוי געװארן, וױים װי שנײ. איז דאס פאר אים געװען א 
מאדנער חידוש... דאם הײםט, ער האט אזוי, זאגט ער, אויך געוװםט, אז 

ער איז שוין ניט קײן ױגגער־מאן, און גרוי װערט א מענטש ניט נאר פון 
צרות, נאר אויך פון יארן, ער האט ביז אהער אבער דערפון גארניט גע־י 
טראכט, ס׳איז אים, זאגט ער, אזא נארישקײט גאר אין קאפ ניט געלעגן׳ 
און אגב האט ער אין רוםלאנד שוין לאנג ניט געזען קײן שפיגל פאר די 
אויגן, אלע שפיגלען האט מען דאך דארט פארקויפט פאר ברויט.״ האט 
דאם אים פון דעםטװעגן ניט אזוי געארט — א מענטש מוז דאך א מאל 
גרוי װערן, מע װעט דאך מוזן, זאגט ער, א מאל שטארבן אויך. געארט 
האט אים גאר אן אנדער זאך ־ װאם ער איז געקומען אהער אזוי שפעט 
ער איז ארײנגעפאלן אין א נײער, ליכטיקער, בליענדער שטאט, וװ דאס 
לעבן קאכט און שוימט אזוי שטארק, וװ עס גײט אויף א ױנגע ײדישע 
װעלט, און אלײן איז ער שוין אן אלטער מאן, א גרויער זקן... ער האט 
תמיד געגארט צו זײן פון די ערשטע בויערם אין אונדזער לאנד, האט מען 
דא אלצדינג אנגעהויבן אן אים, און ניט נאר אנגעהויבן — מע האלט שוין 
גאנץ װײט... װאם, א שטײגער, קאן ער דא אצינד אויפטאן י נאכגײן גאכן 
אקער, װי ער האט געחלומט ײנגלװײז, — איז שוין ניט פאר זײנע כוחות, 
פלאנצן פרדםים — איז ניט פאר זײנע קאפיטאלן... איז ער די ערשטע 
טעג, דעם אמת זאגנדיק, זאגט ער, בײ זיך א ביסל אראפגעפאלן, און אגב 
האט זיך אים גענומען דאכטן, אז אויך זײנע גוטע פרײנד קוקן דא אויף 
אים עפעם מאדנע, װי אויף אן איבעריקן.• צו װאם איז ער אהער געקומען 
מיט לײדיקע הענט ?.. האט ער זיך אבער באטראכט, אז ארומגײן פארטרוי־ 
ערט אין דער דאזיקער פרײלעכער ײדישער שטאט, זײן, הײםט עס, אן אבל 
בין חתנים, איז גאר קײן תכלית גיט. מע באדארף זיך גלײך נעמען עפעס 
טאן, מחמת די צײט שטײט ניט. ער װיל אויך האבן א שטיקל חלק אין 
אויפבויען ארץ־ישראל, כל־זמן דער קאפ דינט אים נאך!.. און ער באדארף 
גאר ניט זוכן קײן פרעמדע װעגן; ער האט זײן אײגענעם אויםגעטראטענעם 
װעג, זײן אלטן פאך, װאם ער קען אזוי גוט — ביר! בפרט, זאגט ער, אז 
דאם לאגד נײטיקט זיך אין דעם, ס׳איז א ״מיצװה התלויה בארץ״ — א 
געבאט, הײםט עס, װאם איז פארבוגדן מיטן לאנד, װארעם ארץ־ישראל, 
זאגט ער, איז א דארשטיק לאנד, װאם לעכצט א טרונק און װאם צו טריג־ 
קען איז דא דערװײל ניטא, דאם װאםער איז נאך גיט אין ארדענוגג, ״גא־ 

זאז״ איז א שעדלעכער געטראנק׳ וױין טרינקען ײדן נאר אויף שימחות 
און ביר קאםט דא טײער. דאם לאנד גיט אויס, זאגט ער׳ צענדליקער טויזנט 
פונט א יאר אויף פרעמדן אויםלענדישן ביר, און געניםן געניםט דערפון 
נאר דער פארמעגלעכער קלאם. װיל ער אויפטאן, אז אויך דער ארבעטער, 
דער גאנצער המון בית־ישראל, זאגט ער, זאל זיך קאנען פארגינען צו די 
מאלצײטן א גוט, געזונט גלעזל ביר פאר א מינימאלן פרײז. אחוץ, זאגט 
ער, װאם א ריכטיקע ביר־ברויערײ װעט דא געבן הונדערטער ײדן ארבעט 
און פרנסה בכבוד. אויב ער װעט דאס אויםפירן, װעט ער שוין קאנען׳ 
זאגט ער, ארומגײן אין תל־אביב מיט א לײכטן געמיט... און כדי ער זאל 
ניט קומען צו מענטשן סתם מיט חלומות, האט ער דעם גאנצן ענין פריער 
גוט אויםגעפארשט, געלאזט אונטערזוכן דורך עקםפערטן דאס היגע װא־ 
םער, די היגע גערשטן, די פראגע פון א קעלטער, וװ צו האלטן דאס ביר 
קיל — און גאט צו דאנקען, זאגט ער, ס׳איז ארויםגעקומען אלצדינג, װי 
ער האט געוװנטשן. אײן זאך איז נאר ניט גוט, װאם ער האט נאך ניט גע־ 
פונען די ריכטיקע לײט, װאם זאלן זיך װעלן פאראינטערעםירן מיט זײן 
פלאן. דאם הײסט, הערן הערט מען אים אוים זײער פײן, און אלע זאגן זײ, 
אז ס׳איז אן אויםגעצײכנטער געדאנק, נאר לידי מעשד״ זאגט ער, קומט 
דאם ניט, פאר װאם — װײסט ער ניט: צי מענטשן זענען דא צו פיל פאר־ 
כאפט פונעם שיכרות מיט די הייזער און מגרשים, צי אפשר שטערט דא 
זײן וױיסער קאפ?.. תל־אביב איז א שטאט פון ױנגע־לײט, און ער איז 
ארײנגעפאלן אהער א ביסל צו שפעט, ער האט, זאגט ער, פארשפעטיקט 
די גאולה... 

בקיצור, װאם זאל איך דיר זאגן, זוגתי היקרהז דער ײד האט מיך 
מאדנע צענומען־ םטײטש, אזא שײגער מענטש, מיט אזעלכע פײנע געדאנ־ 
קען און מיט אזא אויםגערעכגטן פלאן פון א געניטן פאכמאן, זאל אין תל־ 
אביב ניט געפינען קײן העלפערו װער קען נאך אזוי ערלעך בויען דאס 
לאנד׳ װי ער י ם׳איז דאך ניט אונדזערע צוקער־פאבריקן, װאס מיר בויען 
אויף לופטו״ בין איך דאך מסתמא באלד אװעקגעלאפן און געבראכט צו 
אים מײן שותף, אברהמעלע שװארצאפל — אפשר װעט ער געבן די ריכ־ 
טיקע עצה? איז אברהמעלע שװארצאפל אויך גתפעל געװארן פון דעם 

ײדן, פונקט װי איך, געזאגט אויף אים, אויף זײן ליטװישן שטײגער, אז 
ם׳איז א מאכלדיקער ײד — א מחיה מיט אים צו רעדן און ער האט מיר 
געגעבן דאס װארט, אז ער װעט פאר זײן ביר־ברויערײ אויסגראבן א קא־ 
פיטאליםט פון אונטער דער ערדו ״לאמיר, זאגט ער, שוין גײן צו די 
םפעקולאנטן אין קאפע ארײן א שמעק טאן, אפשר װעט אונדז גאט עפעם 
באשערן״... איז דאם מיר לכתחילה ניט אזוי שטארק געפעלן געװארן, װא־ 
רעם זינט איך בין צוריקגעקומען פונעם ״עמק״ מײד איך אוים די םפעקו־ 
לאנטן־קאפע, װי פײער, הגם איך לײקן ניט, אז װען איך גײ דארט פארבײ 
אויף דער הערצל־גאם, ציט עס מיך אהין, וױ א שיכור צום שענק... נאר 
װי באלד עם האנדלט זיך װעגן אזא װיכטיקן ענין, איז דאך ניט שייך! 

ארײנגעקומען אין קאפע ארײן, האבן מיר דארט געטראפן די זעלבע 
םפעקולאגטן מיטן זעלבן הארמידער, װי אלע מאל. נאר אײנער האט גע־ 
פעלט־ אונדזער װאל־םטריטער נשרף. וװ איז ערי דערצײלט מען אונדז, 
אז ער איז אװעק קײן ירושלים. תל־אביב האט ער שוין אונטערגעצוגדן 
פון אלע זײטן, איז ער אצינד אריבערגעפארן אין דער הײליקער שטאט 
ירושלים און האט דארט אויך צעלײגט א פײער אויף הײזער און מגרשים... 
אנשטאט אים האבן מיר אין דעם קאפע באגעגנט אנדערע צװײ אמעריקא־ 
נער, די רײכע קאונטרי־ײדן, מיט װעמען מיר האבן זיך באקענט איגעם 
״עמק״, דעם גידעריקן פעמפיק מיט זײן הויכן שװאגער, בײדע ארומגע־ 
רינגלט פון א כאפטע מעקלערם. פרעגן מיר זײ 5 װי קומען זײ אהער? 
שטײט אויף דער הויכער, גײט מיט אונדז אפ אין א װיגקעלע און נעמט 
זיך באקלאגן, װי זײן שטײגער איז, אויפן שװאגער, אז ער קאן שוין פון 
אים ניט אויסהאלטן: ער האט אויפגערודערט, זאגט ער, אלע תל־אביבער 
מעקלערם, זײ צוגעזאגט, אז ער גיט געלט אויף ״משכנתאם״, אויף מארט־ 
געידזשעם הײסט עם, און האט אלע װײלע חדטד,: עם װענדט זיך, זאגט 
ער, װי עס האלט דער קורם פונעם דאלאר: פאלט דער דאלאר — זאגט 
דער שװאגער, אז ער בלײבט אין תל־אביב און װעט געבן געלט אויף ״מש־ 
כנתאם״: הײבט זיך אויף דער דאלאר — באקומט ער ״קאלטע פים״ און 
װיל פארן צוריק קײן אמעריקע... ער פארשװארצט אים דאס פגים פאר 
גאנץ ארץ־ישראל!.. מאכט צו אים אברהמעלע שװארצאפל: ״מיר האבן 

איצט פאר אײך בײדן אן ענין״ װאם איר װעט זיך כאפן פארן קאפן״... 
און גײט און דערצײלט אים די גאנצע געשיכטע פון אונדזער ײדן מיטן 
ביר. זאגט דער הויכער, אז דער ענין פון ביר געפעלט אים דװקא יא, 
הגם זײנע ביזנעס, װי מיר װײסן שוין, איז ניט ביר, נאר גלאזװארג; מע 
דארף אבער, זאגט ער, א פרעג טאן דעם שװאגער, װארעם געלט האט 
דער שװאגער, ניט ער... זענען מיר צוגעגאנגען צום שװאגער, צום פעמ־ 
פיק הײסט עם, און אים פארגעלײגט די זאך. רופט זיך אן דער פעמפיק 
מיט א נארישעװאטן שמײכל אויפן פארפלאמטן פנים ־ ״ביר י װאם טויג 
מיר ביר ? איך טרינק ניט קײן ביר: דער דאקטאר האט מיר ניט געהײםן 
ױזען קײן ביר צוליב מײן בלאד־פרעזשור״... װערט שוין מײן אברהמעלע 
רעכט אין כעם און מאכט צו איםי; ״נו, און ״משכנתאם״ אין תל־אביב מיט 
דרייםיק פראצענט האט אײך דער דאקטאר געהײםן אײננעמען ?״... און ער 
נעמט מיך אן בײ דער האנט און זאגט: ״קומט מנחם־מענדל ו מיר װעלן 
מיט אײערע אמעריקאנער נודניקעס שוין גארניט ניט מאכןי״... 

װאס זשע טוט מען װײטער? איך װיל דאך פארט ארויםהעלפן מײן 
ײדן! איז מיר אײנגעפאלן א גליקלעכער געדאנק: װער פארשטײט זיך נאך 
אזוי גוט אויף ביר, װי די דײטשן? און דא האב איך גראד א באקאנטן 
דײטש פון מײנע שיפברידער, װאם ימע זאגט אויף אים, אז ער האט ארוים־ 
געראטעװעט פון דײטשלאנד א ביםל געלט. דאס איז יענער אלטער פרומער 
דײטש, אויב דו געדענקםט פון מײנע ערשטע ברױו, װאם פלעגט בײ יעדן 
לשון־קודשדיקן װארט ארויפכאפן אויפן קאפ די יארמלקע. ער װוינט דא 
טאקע ניט װײט פון מיר אין א נײעם דײטשן פאנםיאן, זיצט תמיד אין 
דרויםן אויף דער טעראסע מיט א םפר אין האנט, און אז איך גײ פארבײ, 
ענטפערט ער מיר זײער פרײנדלעך אויף מײן ״שלום״. די פראגע איז גאר, 
װי אזוי וועל איך זיך מיט אים צוזאמענרעדן אויף דייטש? םיידן מישן 
האלב אויף האלב — א ביסל דײטש און א ביםל לשון־קודשז.. בין איך 
אװעק צום דײטש און אים געטראפן אויף דער טעראסע איבער א גרויםן 
אלטן משניות און האב אװעקגעלײגט פאר אים א הײסע דרשה אויף 
דײטש און לשון־קודש, דערצײלט אים, אז דא האנדלט זיך װעגן א איש 
ישר, אן ערלעכן מענטשן הײםט עס, און א יהודי יקר, א טײערן ײדן א 

בךתורד״ װאם הלװאי, זאג איך, ירבו כמותו בישראל — עם זאלז זי ר 
מערן אזעלכע װי ער בײ ײדןו״ האט ער מיך אויםגעהערט זײער אויפ־ 
מערקזאם און ער מאכט צו מיר אויף דייטש * ״אויב דיזער מאן, זאגט ער׳ 
איז װירקליך א ײד א בן־תורד״ ברענגען זײ אים אהערו״ בין איך דאך 
מםתמא געלאפן מיט שימחה צו מײן ײדן און אים גלײך געבראכט צום דײטש 
אויף דער טעראסע, האט אונדז דער אלטער דײטש בײדן אויפגענומען גאר 
פײן, געהײםן דערלאנגען טײ און צו מײן ײדן זאגט ער, אז ער האט גע־ 
הערט װעגן אים, װי װעגן א ײדן א בן־תורד״ פרײט אים זײער די בא־ 
קאנטשאפט און ער װיל אים באמיען מיט אן אויםערלעך שװערן פלאץ 
אין משניות, אין מסכתא ״חלה״, װאם ער זיצט איבער דעם פון אינדערפרי 
און קאן דאם ניט צעקײען. קוקט ארײן מײן ײד מיט זײן ערלעכן גוטן פנים 
אינעם ספר, קנײטשט עטלעכע מינוט דעם הויכן רויטלעכן שטערן, גרײ־ 
זלט זיך מיט די פינגער דאם ציכטיקע שנײ־װײסע בערדל, זינגט אין דער 
שטיל א ניגונדל און זאגט־ ״יא, ם׳איז א הארב שטיקל משנױת, שװער 
אײנצובײםן... אויף אזעלכע שטיקלאך משנױת, זאגפו ער, איז דא בײ אונדז 
אין תל־אביב נאר אײן מײםטער — אונדזער ליבער משורר חײם נחמן 
ביאליקד... און זײ פארטיפן זיך בײדע מיט די פײנע גרויע בערדלעך 
אינעם משנױת, הײבן אן ארויםזאגן סברות, שפארן זיך, פארפירן א לאנגן 
װיכוח װעגן ״חלה״ אויף גוטע צװײ שעה — און פונעם עיקר, פונעם ביר 
הײםט עס, האט מען אין גאנצן פארגעםן.., 

הכלל, זוגתי היקרד״ װי דו זעםט אלײן, איז דורכפירן א ראיעלן ענין 
ניט אזוי לײכט, װי מאכן םפעקולאציע... און מחמת איך האב נאך ניט אויפ־ 
געגעבן די האפענונג און זוך א װעג, װי אזוי צו דערפרײען מײן טײערן 
ײדן, מאך איך דאס בקיצור. אם־ירצה־השם, אינעם אנדערן בריװ װעל איו 
דיר ארויםשרײבן אלצדינג באריכות. לעת־עתה לאז גאט געבן מיט געזונט 
און מיט הצלחה. גריס די קינדער זאלן לעבן און איטלעכן באזונדער גאר 
פרײנדלעך. 

ממני בעלך מנחם־מענדל 

ע י ק ר ש כ ח ת י, שטעל דיר פאר, זוגתי היקרר״ אז הײנטיקן פרײ־ 

טיק צו נאכטס װעל איך האבן די זכיה ארײנצוקומען אינעם הויז פון אונ־ 
דזער גרויסן דיכטער חײם נחמן ביאליק, װאם זיצט דא בײ אונדז אין תל־ 
אביב. װער ביאליק איז — מײן איך, אז איך פארשפאר דיר צו דערצײלן. 
ם׳איז, דאכט זיך, ניטא קײן אײן ײד אויף דער װעלט, װאם האט ניט גע־ 
הערט זײן נאמען. דו געדענקסט דאך מםתמא דעם פאראד, װאם אונדזערע 
צײטונגען האבן פאר אים געמאכט, בשעת ער איז געװען בײ אונדז צו 
גאםט אין אמעריקע, און װי אזוי בראנזװיל האט געקאכט, בשעת ער איז 
אראפגעקומען צו אונדז האלטן א רעדע!.. װעםטו דאך פרעגן ? װאם פאר א 
מחותן בין איך מיט אזא בארימטער פערזאן, װי ביאליק 1 האב איך דאס 
צו פארדאנקען טאקע מײן נײעם פרײנד, דעם פײנעם ײדן, מיט װעמען איך 
האב מיר אצינד פארבונדן. ער אלײן איז מיט ביאליקן באקאנט גאך פון 
אמאליקע גוטע יארן אין רוםלאנד, און אזוי װי ער קומט אריץ צו אים אין 
הויז כמעט אלע פרייטיק צו נאכטס, װעט ער מיך אויך אהין מיטנעמען. 
אמת, ער איז דארט אלײן אן אורח, און די גמרא, זאגט ער, זאגט: אין 
אורח מכניס אורח — א גאםט ברענגט ניט ארײן קײן צװײטן גאםט, פון 
דעםטװעגן האפט ער, אז קײן בײז װעט חלילה דערפון ניט געשען. װארעם 
אונדזער ליבער ביאליק, זאגט ער, איז זײער א פרײנדלעכער מענטש, אן 
אמתער אוהב את הבריות — א ליבהאבער פון מענטשן הײםט עם. זײן טיר 
איז אפן פאר אלעמען׳ און װער שמועםט, זאגט ער, פרײטיק צו נאכטס, 
װען אזוי פיל ײדן קומען צו אים הערן תורד״ װעט שוין זײן נאך אײן ײד... 
איך גרײט זיך צו דעם דאזיקן אװנט, װי צו א ױם־טוב. בכלל דארף איך 
דיר זאגן, אז הײנטיקע װאך האב איך עפעס א באזונדער מזל צו פײנע, 
געהויבענע לײט. װען עס זאל נאך זײן דערצו פרנםה אויך, װאלט שוין 
גאר גוט געװען!.. 


הנ״ל 


168 



אכצנטער ברױו 

פרייטיק צו נאכטס ביי ביאליקן 

גונחת-מעגדל פון תל-אביב צו זײן װײג שײבע-שײנדל אין בראגזוױל 


לזוגתי היקרה הצנועה החכמה מרת שײנע־שײנדל שתחי/ עכב״ב. 

ראשית בין איך דיר מודיע, אז איך בין ברוך־השם בקו החײמ 
והשלום. השם־יתברך זאל העלפן, מע זאל תמיד הערן אײנם פונעם אנדערן 
נאר גוטס מיט בשורות טובות, ישועות ונחמות — אמןו 

ו ה ש נ י ת הנה זײ װיםן, זוגתי היקרד״ אז איך בין שיכור — ניט 
חלילה פון בראנפן, נאר פון עפעם העכערם. מײן גײער פרײנד, דער ײד 
פון דער ביר־ברויערײ, האט געהאלטן װארט און האט מיך פרײטיק צו 
נאכטס געגומען צו אונדזער דיכטער, צו חײם נחמן ביאליקן אין הויז 
ארײן, — האב איך מיך דארט אזוי פארשיכורט מיט דעם, װאם איך האב 
מיך אגגעזען און אנגעהערט, אז םע דרײט זיך מיר אזש דער קאפו איך 
בין אװעק פון דארטן פול מיט די בעםטע געדאנקען און געפילן, און מײן 
התפעלות פון ביאליקן, פון זײן דרך בײ זיך אין הויז און פון זײן פאר־ 
האלטן זיך מיט מענטשן, איז אזוי גרוים, אז איך קאן עס נאר פארגלײכן 
דערמיט, װי אזוי דײן טאטע, אונדז צו לענגערע יאר, פלעגט ארוים פון 
די כלים נאך א באזוך בײם טאלנער רבין. איך מײן אבער, אז אפילו אט 
דער פארגלײך איז ניט אין גאנצן געראטן. װארעם צום טאלנער רבין, װי 
דער שװער עלױ־השלום פלעגט דערצײלן, האט מען זיך באדארפט דורכ־ 
שלאגן דורך א װאנט פון גבאים מיט שמשים, דערצו נאך מיט א רעכטן 
״פדױן״ אין האנט, — בעת ביאליקם הויז איז אפן פאר אלעמען. מען זעט 
ניט קײן גבאים מיט קײן שמשים, מע באדארף אפילו ניט אנקלינגען, מע 
טוט א שטופ די טיר און מע גײט ארײן, און אחוץ װאם מע נעמט זיך אן 



י. ד. בערקאװיטש 


פון ביאליקן מיט תורה און מיט חכמד״ װאם צעגײט זיך אין אלע אברים 
װי טײערער װײן, איז מען דיר נאך מכבד מיט טײ און מיט לעקעך׳ מיט 
עפל און מיט מאראנצן, כיד־המלך!.. נאר איך כאפ דיר די פיש פאר דער 
נעץ, און דו ביםט דאך מםתמא נײגעריק צו הערן אלצדינג מיט א טאלק 
— טו איך דיר צוליב און װעל דיר דערצײלן כסדר, פון אלף ביז תױ. 

זיצן זיצט ביאליק אין אן אײגענעם הויז, טאקע אויף זײן אײגענער 
גאס, װאס טראגט זײן נאמען: ״רחוב ביאליק״. דאם הײםט, אז מע זאל 
דאם װעלן מעסטן מיט דער לענג פון אונדזערער א בראנזװילער גאם, 
איז דאם ניט קײן גאם, נאר א געסל, װאם מע קאן עס דורכלויפן הין און 
צוריק אין עטלעכע מינוט. ס׳איז אבער זײער א חנעװדיק געםל, א חנעװ־ 
דיקם און א ױם־טובדיקס — איך װײם ניט פאר װאם: צי מחמת דעם נא־ 
מען, צי מחמת די שײנע אפגעפוצטע ױם־טובדיקע הײזער, װאם טראגן דעם 
דאזיקן לעבעדיקן ליבן נאמען. םאמע בײ עק גאס, פאפעריק אנטקעגן די 
דורכגײערס, שטײט די האלב־קײלעכדיקע געבײדע פון דער ״עיריה״, פון 
דעם תל־אביבער סיטי־האל הײםט עם ? זי שטײט װי א ברײטע באלעבאס־ 
טע, צאמט אפ די גאס פון דער גאנצער שטאט, גיט אכטונג דורך אן א 
שיעור פענצטערס און באלקאנען און עם קומט אוים, װי זי װאלט גערעדט 
מיט װערטער: ״דרך־ארץ, ײדןו װײםט וװ איר גײט — ם׳איז ביאליקם 
גאס!״..,. איך בין אויף דער דאזיקער גאס שוין געװען ניט אײן מאל, טשי־ 
קאװע געװען באטראכטן ביאליקם ליכטיק מויערל מיטן טורעמל פון אויבן, 
װי אזוי עם שטײט אויפגעראמט אין א װינקעלע, אויף א גרינעם בערגל, 
באהאלטן פון דער װעלט אין שאטן פון בײמער און בלומען, װי אן אפגע־ 
זונדערט קלײן בית־המיקדשל. איך האב גאר קײן השגה ניט געהאט, אז 
איך װעל א מאל באטרעטן מיט מײנע פים דאם דאזיקע הויז, ארײן לפגי 
ולפנים, םאמע אינעװײניק הײםט עס. װי קום איך צו ביאליקן ז־ פון װאנען 
װעט זיך צו מיר נעמען אזא קוראזש ? האט מיר גאט באשערט אן אונטער־ 
פירער, דעם טײערן ײדן פונעם ביר, לאנג לעבן זאל ער, און גיט אײן אונ־ 
טערפירער, נאר גאנצע צװײ, װײל צוזאמען מיט אונדז איז אויך געגאנגען 
מײן באלעבאם פונעם דאכשטיבל, װאם איז מיט ביאליקן, זאגט ער׳ אן אל־ 
טער ידיד פון א מאל. װי באלד אזוי, האב איך געװאלט אנטאן דעם זעלבן 

פארגעניגן אויך מײן געטרײען שותף אברהמעלע שװארצאפל, אים אויך 
מיטגעמען אהינצו צו. האט זיך אבער מײן באלעבאם פונעם דאכשטיבל גע־ 
שטעלט אנטקעגן מיט זײן גאנצער שארפקײט: ״לא, זאגט ער, מיט א גרויסן 
אלף! דאם װעט ניט גײן: מיר װעלן ניט דערלאזן, זאגט ער, מאכן פון ביא־ 
ליקם שטוב א בערזע פאר תל־אביבער מעקלערם און ספעקולאנטןו איר, 
מנחם־מענדל, זאגט ער, זענט עפעם אנדערש — איר זענט א קלאסישע 
פיגור, און ביאליק דארף אײך קענעןן״״ מיט װאם בין איך פלוצעם גע־ 
װארן א קלאסישע פיגור, און װאם הײםט עס בכלל ״קלאםישע פיגור״ — 
פרעג מיך עפעם גרינגערם. מםתמא איז עם דאס זעלבע אנטשעפעניש, 
װאם ״םימבאל״, מיט װעלכן מע האט מיך דא אויף דער עלטער געקרוינט. 
זינט איך בין געקומען קײן ארץ־ישראל, הער איך װעגן זיך אלץ אזעלכע 
זאכן, װאם זענען פאר מיר תרגום־לשון... 

בקיצור, מיר זענען פרײטיק צו נאכטם נאך װעטשערע אװעק זאלבע־ 

דריט צו ביאליקן און דארט געטראפן, קײן עין־הרע, א פולע שטוב מיט 
מענטשן. די לאמפן האבן ליכטיק געברענט, און אין דעם שײנעם, רחבות־ 
דיקן זאל, װאס איז צעעפנט פון אײן עק שטוב ביזן אנדערן און איז בא־ 
האנגען אויף די װענט מיט אלערלײ ײדישע בילדער און טעפעכער, איז 
געשטאנען א פרײלעכער טומל, מיט א גערעדערײ, מיט געלעכטערם — װי 
אויף א חתונה. און ניט נאר אינעװײניק אין שטוב — אויך אין גארטן 
ארום שטוב, אינעם נאכטיקן שאטן פון די בײמער, זענען די בענקלעך גע־ 
װען געדיכט באזעצט מיט געסט. וױי־װײ, װעמען האט מען דא ניט גע־ 
קאנט זען־ העברעישע שרײבערם און לערערס, פראפעםארן און אקטיארן, 
באגקירן און פאבריקאגטן, און םתם שבתדיקע ײדן אין שװארצע םורדוטן, 
און חלוצים אין װײסע העמדלעך, און װײבער אלערלײ, ױגגע און אלטע 
— די גאגצע םמעטעגע פון תל־אביב. מע איז געשטאנען אין רעדלעך, גע־ 
זעםן ארום טישן מיט טישלעך, געהויערט אויף װײכע קאנאפעם און נידע־ 
ריקע טאבורעטלעך, געשמועסט װער ערנסט און װער שפאםיק, געהיצט 
זיך, דערצײלט מעשיות, געזאגט גלײכװערטלעך, און פײנע דאמען, װײבער 
פון סאמע שרײבערם און פראפעסארן, מיט דער מאדאם ביאליק אין דער 
שפיץ, האבן פארגעלײגט דעם עולם טײ מיט טארט אויף אלע דרײ שפראכן: 

אויף רוםיש׳ אויף ײדיש און אויך אויף העברעיש. ביאליק אלײן׳ הגם א 
זעכציקער, האט מיר לכתחילה אויסגעװיזן נאך גאר א ױנגער־מאנטשיק׳ 
און ניט אזוי ױנג װי מאדנע לעבעדיק און ליכטיק, מיט אן אפענעם ליב־ 
הארציקן געזיכט, האלט זיך זײער פראםט און צוגעלאזט צו מענטשן, מיט 
א גוטברודערלעכן פאטש אויף דער פלײצע יעדן אײנעם, מיט א שטיפע־ 
רישן שטופ אפ פון זיך, און דער עיקר — מיט א מחיהדיקן באהארצטן 
שמײכל, װאם גיםט זיך אים פון יעדן קנײטשעלע אויפן פנים, מיטן זעל־ 
טענעם שמײכל זײנעם האט ער מיך אפגעקויפט פונעם ערשטן קוק. פון 
דעסטװעגן איז אים אויפן פנים געלעגן אזוי פיל טיפקײט מיט באהאלטע־ 
גער חשיבות פון א תלמיד־חכם, אז איך האב מיך ניט דערװעגט גלײך 
פארצושטעלן זיך פאר אים און האב מיך פאררוקט אין א װינקל, ערגעץ 
הינטערן רוישיקן עולם. גײט צו מיר צו מײן באלעבאם פונעם דאכשטיבל 
און זאגט־ ״נו, מנחם־מענדל י װאם האט איר זיך באהאלטן הינטער די 
כלים? שרעקט זיך ניט — אויף מײן אחרױתז״ און ער נעמט און פירט 
מיך צו צו ביאליקן אלײן און מאכט צו אים אזוי־ ״רב חײם־נחמן! איר 
װײםט גאר ניט, זאגט ער, װאם פאר א גאסט איר האט דא הײנטיקן אװנט 
בײ זיך אין שטוב — מנחם־מענדלען ו״ קוקט זיך ביאליק אום אויף אלע 
זײטן און זאגט * ״װאם איך הער! מנחם־מענדל איז דא ? וװ איז ער י ברענג 
אים אהערי.״ זאגט מײן באלעבאם: ״אט שטײט ער דא פאר אײך!״.״ גיט 
אויף מיר ביאליק א קוק מאדנע פארחידושט, װי ער װאלט ניט געגלײבט 
זײנע אויגן, דערלאנגט מיר די האנט און זאגט: ״אט דאם איז מנחם־מענ־ 
דל? גײט, איר מאכט לצנות, ם׳איז ניט מנחם־מענדל!״.״ זאגט צו אים 
מײן באלעבאם: ״רב חײם־נחמן, ס׳איז מנחם־מענדל בכבודו ובעצמו, הוא 
ולא אחר — ער קאן דאם אײך באשטעטיקן מיט זײן אמעריקאנער פאם!״,.. 
באטראכט מיך ביאליק נאך א מאל און זאגט: ״פלאי פלאים! װי װײט די 
פאנטאזיע צעגײט זיך א מאל מיט דער װירקלעכקײט: איך האב מיך מנחם־ 
מענדלען פארגעשטעלט עפעם גאר אנדערש!״ מאך איך מיר שוין הארץ 
און רוף מיך אן פון מײן זײט: ״מםתמא מיט הערגער, װי אן אמעריקאנער 
מײדל האט מיך אנומלט אויסגעמאלט אויפן שיף?״... זאגט ביאליק: ״נײן, 
גיט חלילה מיט הערנער, נאר עפעם... עפעם... מער מנחם־מענדלדיק!.. 

זעט נאה זאגט ער, צי האט מען אײך אקערשט גיט פארביטן אויף אן 
אנדערן!״♦♦♦ 

דערװײל האט דער עולם דערהערט מײן נאמען׳ איז געװארן א גע־ 

לויף פון אלע זײטן און מע האט אונדז ארומגענומען מיט א געדיכטער 
רינג. א סך האבן מיר אפגעשטעקט א װארעמען שלום־עליכם און די 
איבעריקע זענען געשטאנען און גלאט געקוקט אויף מיר׳ װי אויף א בײז 
װונדער׳ און עפעם מאדנע געשמײכלט... נעמט ביאליק און לײגט ארויף 
זײן האנט אויף מײן פלײצע און רופט זיך אפ צום גאנצן עולם־ ״איר 
װייסט, זאגט ער, רבותי י אין גרונט גענומען, האט מען דאך מנחם־מענדלען 
בײ אונדז שלעכט אפגעשאצט. מע האט אים פארשריען װי עפעם א פאר־ 
זעעגיש, װי א בראקאװנעם מוםטער פון אונדזער גלות־לעבן. מע האט 
אבער פארגעםן, זאגט ער, אײן זאך — אז מנחם־מענדל געהערט פארט צו 
דער אומרולקער משפחה פון זוכערס, פון אנטפלעקערם: ער אנטפלעקט 
טאקע, זאגט ער, גארניט — ער איז אבער שטעגדיק אויפן װעג צו אנט־ 
פלעקונג... דערצו, זאגט ער, פארמאגט מנחם־מענדל א לעבעדיקע, דרײם־ 
טע פאנטאזיע, װאם װערט ניט נתפעל פון דער װירקלעכקײט, לאכט זיך 
אוים פון אלע אירע שטרויכלונגען. װער װײסט, זאגט ער, װי אזוי מיר 
װאלטן אויםגעהאלטן אזא לאנגן ביטערן גלות, װען אונדזערע מנחם־מענ־ 
דלס װאלטן אונדז ניט געקװיקט מיט זײערע זיםע חלומותי״ װאם טויג 
מיר, זאגט ער, מעשיות, רבותי, — מנחם־מענדל האט פארנעם, װארעם 
צונויפפירן א װאנט מיט א װאנט, זאגט ער, דארף מען אויך קאנעןי״ 
שטעלט אײך פאר, זאגט ער, איך גיב אײך א געמעל, װען בײ די אומות 
העולם באװײזט זיך אזא מין מנחם־מענדל מיט אזא פרײלעכן חשק צו קערן 
װעלטן, — װאלט פון אים אפשר אויםגעװאקסן א גרויםער פינאנץ־טוער, 
מע װאלט אים אפשר אנגעטרויט א ׳מיניםטער־פארטפעל... בײ אונדז אבער 
אין גלות־לעבן, זאגט ער, אן א באדן אונטער די פיס און אן ממשותדיקן 
בוי־מאטעריאל, מוז מנחם־מענדל אפקומען מיט בויען לופטשלעםער... ער 
מוז נעבעך זײן, זאגט ער, א תולה ארץ על בלימה — ער הענגט אויף א 
גאנצע װעלט אויף אן אויםגעדארטן פלעקל״... און האלטנדיק אזוי זײן 
האנט אויף מײן פלײצע טוט מיך ביאליק א דריק צו זיך גאר ליבלעך און 

מאכט צו מיר אזוי: ״איא, מנחם־מענדל, ס׳איז אמת ? װי װאלט געזאגט, 
זאגט ער, אײער שײנע־שײנדלס מאמע, אוגדז צו לענגערע יאר־ ״אז מע 
האט קײן פינגער ניט, קאן מען קײן פײג ניט שטעלןו״... און ער צעלאכט 
זיך הויך און הארציק, ממש װי א קינד... 

װאם זאגסטו, זוגתי היקרד״ צו אזא ליבן, טײערן ביאליק, װאם פאר 
א פײנע דרשה ער האט װעגן מיר געהאלטן י און װי געפעלט דיר, א שטײ־ 
גער, אזא זאך, װאם ער טראגט אויפן קאפ ניט נאר דיך, נאר אפילו אויך 
דײן מאמען מיט אירע שפריכװערטער, אונדז צו לענגערע יאר ? דו מעגםט 
זיך טאקע איבערנעמען!.. פארשטײט זיך, אז האבן צו טאן א גאנצן אװנט 
נאר מיט מיר אלײן האט ביאליק ניט געקאנט, און איך האב דאס פון אים 
גארניט פארלאנגט אויך, װארעם דו קאנסט זיך פארשטעלן, אז אין אזא 
פײנער נעזעלשאפט האבן זיך מסתמא געפונען װיכטיקערע פארשויגען פון 
מיר, מיט װעמען צו שמועםן. עפעם א קלײניקײט — אזוי פיל שרײבערס 
און פראפעסארןי״ איז ער גלײך אריבער אויף אנדערע ענינים, גערעדט 
פון תורה און פון היסטאריע, פון שפראך און פון ליטעראטור און פון דקדוק 
— און איך מעג זיך בארימען, אז כאטש איך בין א פשוטער ײד, ניט קײן 
שרײבער און ניט קײן פראפעםאר, און די שפראך איז געגאנגען אין לשון־ 
קודש, האב איך פארשטאנען כמעט איטלעכם װארט און געפילט א זעלטע־ 
נעם עונג רוחני, א גײםטיקן פארגעניגן הײםט עס, װארעם ביאליק רעדט 
אזוי קלאר און אזוי באטעמט און מיט אזעלכע פײנע משלים און קלוגע 
אײנפאלן, אז זײנע װערטער גיםן זיך יעדן אײנעם גלײך אין הארצן ארײן... 

פון דעסטװעגן בין איך געװען שטארק נײגעריק צו באטראכטן אויך 
דעם איבעריקן עולם. און אזוי װי איך האב מיך אין ביאליקם הויז דער־ 
פילט עפעם מאדנע פרײ, האב איך פאװאלינקע גענומען גײן פון אײן גרופע 
מענטשן צו דער אנדערער, צוגעלײגט אן אויער, געװאלט הארבן פון װאם 
מע שמועסט דא. און ם׳איז געװען װאם צו הארכן נ אײן זאך נאר איז מיר 
געװען א חידוש, װאם צװישן דעם דאזיקן געהויבענעם עולם האבן זיך 
דורכגעװארפן אויך אזעלכע, און דװקא א היפש ביסל, װאם האבן זיך אהער־ 
צו גארניט געקלעפט. אזוי, א שטײגער, האבן זיך ארום דעם גרויסן קײ־ 
לעכדיקן טיש אינעם עםצימער אויםגעזעצט עפעס אויםגעפוצטע און גע־ 

פארבטע אמעריקאנער ווײבלעך, געטרונקען טײ מיט קעיק, גערעדט ענג־ 
ליש, געזאגט װיצן און הילכיק געלאכט, מיט א קװיטש. גײט צו די מאדאם 
ביאליק צו איר מאן און פרעגט אים מיט א שמײכל ־ ״דו װײםט ניט, חײם־ 
נחמן, װער זענען עם בײם טיש די אמעריקאגער װײבלעך, װאם רעדן ענג־ 
ליש י זײ האבן זיך גארניט פארגעשטעלט \״ מאכט צו איר ביאליק אויך 
מיט א שמײכל: ״לאמיך אזוי װיםן, מאניטשקע, פון א מילכיקער װעטשע־ 
רעו קארג אמעריקאגער װײבלעך קומען קײן ארץ־ישראל ?״.״ אין דעם, 
אזוי װי זײ שמועםן, עפנט זיך די טיר און עס טוט א שפאר ארײן אין דעם 
אנגעפאקטן זאל א פרישע קאמפאניע ױנגע־לײט, אנגעטאן װי טוריםטן, 
מיט רײזעטאשן אויף דער זײט, און רעדן רעדן זײ אויף א מאדנער שפראך. 
װער זעגען אט די ? לאזט זיך אוים, אז דאם איז א פארטיע ױנגע צױניםטן 
פון אוגגארן, װאס זענען געקומעו אנקוקן ארץ־ישראל. זײ האבן מיט זיך 
א װעגװײזער, האט זײ דער װעגװײזער געבראכט צו ביאליקן אין שטוב. 
די פרעמדע ױנגע־לײט שטופן זיך צװישן עולם, קוקן אויף אלעמען טשי־ 
קאװע, און דער װעגװײזער װײזט זײ פון דער װײטן מיט דער האנט: ״אט 
איז ער ו אט איז ביאליק י״... װאם דארפםטו מער ? איך האב דא געטראפן 
אפילו מײנע צװײ אמעריקאנער קאפיטאליםטן, די קאונטרי־ײדן פון ארום 
שיקאגא, דעם פעמפיק מיט זײן הויכן און דארן שוואגער. איז דער הויכער 
און דער דארער, װאם איז בטבע אן אײדעלער מענטש, כאטש געשטאנען 
באשײדן אין א װינקעלע און געגאפט מיט גרוים דרך־ארץ. נאר דער פעמ־ 
פיק האט זיך דא אװעקגעזעצט אײנער אלײן בײ א טישל מיט כיבוד, מיטן 
רוקן צום עולם, און ברײטלעך געשײלט מאראנצן. פרעג איך אים: ״װי 
קומט איר אהער?״ מאכט ער צו מיר־ ״און װי קומט איר אהער? מיר 
האבן געהערט, זאגט ער, אז די גאנצע װעלט גײט פרײטיק צו נאכטס צו 
אט דעם, װי רופט מען אים, צו ביאליקן — זענען מיר אויך געגאנגען. 
גוטע ארענדזשעם, זאגט ער, אין פאלעםטינע; װי טײער קאםט דא אן 
ארענדזש ?״... 

דערפאר איז דער אמתער תל־אביבער עולם דא געװען א געקליבע־ 

נער, אלץ מענטשן פון הויכן סארט, װאס װײםן א סך און האבן װאם צו 
זאגן א םך. גערעדט האט מען אין די פארשײדענע רעדלעך פון װאם דו 

װילםט: פון פאליטיק, פון ליטעראטור, פון קיגדער־דערציונג, פון הויכע 
פרײזן אויף דירות, פון אראבישער ארבעט אין ײדישע פרדםים און פון 
תל־אביב. דער הויפטרעדנער פון תל־אביב איז געװען טאקע מײן באלע־ 
באם פונעם דאכשטיבל. ער האט געטענהט זײן אלטע טענד,: ״געװאלה 
װען װעט מען שוין א מאל אויסקערן די תל־אביבער גאםןז מיר װערן דאך 
דערשטיקט פון שטויב און שמוץ! װו איז דיזענגאף י פאר װאם, זאגט ער, 
זעט מען דא עפעס ניט הײנטיקן אװנט דיזעגגאפן י״ זאגט מען אים, אז 
דיזענגאף, דער םיטי־מעיאר הײםט עס, איז שוין דא געװען, געגעסן װע־ 
טשערע מיט ביאליקן און איז אװעק. זאגט ער ־ ״א שאה װאס ער איז 
אװעק. איך האב אים געװאלט דערצײלן, זאגט ער, א גײעם, אז סאמע בײם 
ים, אויפן גאלדענעם תל־אביבער פליאזש, ליגט שוין צװײ טעג א געפגר־ 
טער הונט און קײנעם ארט דאם ניט. לאז מען, זאגט ער, אװעקנעמען פון 
ים דעם געפגרטן הונט — ס׳איז דאך א חרפה פאר גאנץ ארץ־ישראל ד... 
אין א צװײטן רעדל האט מען געשמועםט פון דערציען קינדער. אײנער 
האט זיך געקלאגט, אז די תל־אביבער קינדער װאקסן װילה מע גיט זײ צו 
פיל פרײהײט, מע לערנט זײ ניט קײן מאניערן, קײן שײנע ײדישע מידות 
— זײ האבן אפילו קײן דרך־ארץ ניט פאר עלטערע לײטז זײן בעסטער 
חלום, זאגט ער, איז תמיד געװען, אז ײדישע קינדער אין ארץ־ישראל װעלן 
באגריסן יעדן פארבײגײער אין גאם מיט ״שלום״ — לםוף הערט מען פון 
זײ גאר אן אנדער װארט: ״חמור!״... אט, זאגט ער, איז ער אלײן הײנט 
געגאנגען אין גאס און האט אומגערן פארטשעפעט מיטן פום עפעס שטײנ־ 
דלעך, װאם קלײנע קינדער האבן זיך געשפילט מיט זײ אויפן טראטואר. 
האט אויף אים אײנם א ײנגעלע, אט אזא פינף־יאריקער קאראפוזיק, א גע־ 
שרײ געטאן מיט װילדער רציחד,: ״ימח שמך אדון!״ — איז ער פארצי־ 
טערט געװארן... רופט זיך אפ א צװײטער: ״זענט איר גאר דערפון ניט 
צופרידןז װיפל, זאגט ער, דארף בײ אײך װערט זײן נאר דאס אלײן, װאס 
אונדזערע קינדער רעדן דא אזוי נאטירלעך העברעיש י האט זיך אײך, 
זאגט ער, געחלומט א מאל דארט אין גלות, אז איר װעט זוכה זײן צו הערן, 
װי אזוי א קלײן פינף־יאריק יאטל װעט אײך אפזידלען אויף אזא געשמאקן, 
זאפטיקן העברעישן מאמע־לשון: ״ימח שמך, אדון ?״... 

גאר א הײסן געשפרעך איז מיר אויסגעקומען צו הערן אין א װײטן 
װינקל פונעם זאל, םאמע בײ דער טיר• דארט האט אײנער א בלאנדער 
פארשוין מיט וואנצעם צוגעדריקט צו דער וואגט עטלעכע פיינע תל־ 
אביבער באלעבאטים, וױיזט אוים, פאבריקאנטן׳ צי םתם רײכע לײט. דער 
בלאנדער פארשוין האט מיט שארפע, שנײדנדיקע װערטער געשמיסן די 
תל־אביבער אריםטאקראטן, למאי זײ האבן דא, אין דעם ײדישן לאנד, 
אזוי פארװארפן די העברעלשע ליטעראטור מיט אירע שרײבערס. ״װער׳ 
זאגט ער, װאלט געקאנט גלײבן, אז דװקא איצט, אין אזא פרײלעבן רעש 
פון פראםפעריטי, פון שפע, פון זאטקײט פאר אלעמען, װעט אונדזער ליטע־ 
ראטור אין גאנצן פארגעסן װערן, און אונדזערע שרײבערס װעלן זײן די 
איינציקע אין לאנד, וואם וועלן פארשטופט ווערן אין א טרויעריקן װינקל׳ 
אין ארעמקייט, אין דחקות׳ אין בלוטיקן עלנט!.. איר זענט דאר אלע׳ 
זאגט ער, הײםע צױניםטן און געװעזענע משכילים׳ אויפגעהאדעװעט אויף 
דער העברעישער ליטעראטור, דארף איך אײך דען דערצײלן׳ זאגט ער׳ 
אז אוגדזערע העברעישע שרײבערס זענען דא די אמתע באלעבאטים פונעם 
לאנד׳ די ערשטע טרעגערס פון אונדזער גרויםן חלום׳ די ערשטע װעקערם 
צו אויפלעבונג ?.. איר זענט דא די לעצטע עטלעכע יאר׳ זאגט ער, אזוי 
פארװאקםן געװארן מיט פעטם, אזוי פארגרעבט געװארן אין אײערע צע־ 
בליטע פרדםים און רײכע פאבריקן, אז איר האט אין גאנצן פארגעםן, װער 
עס האט אײך אהערצו געבראכטו װען ניט דער ארעמער קאװנער מלמד 
אברהם מאפו מיט זײן ״אהבת צױן״, װאלט איר דען, זאגט ער, געוװםט 
פון אן ארץ־ישראל צו זאגן און איר װאלט דען ארומגעפארן איבערן לאנד 
אין אײערע רײכע גלאנציקע אויטאמאבילן ?.. װי אזױ, זאגט ער, שעמט 
איר זיך ניט אין אײער װײטן האלדז, װען מע דערצײלט אײך, אז אוגדזערע 
בעםטע שרײבערס און דיכטערס פארדינען פון שװערער ארבעט, פון 
איבערזעצן ראמאנען פאר אײערע קינדער, קוים זעקם פונט א חודש, בעת 
זאמדגרעבערם אין תל־אביב פארדינען צװײ מאל אזוי פילי״ איר װײסט 
דען, זאגט ער, װאם פאר א פחד ם׳איז הײנטיקם יאר באפאלן אונדזערע 
שרײבערם, בעת איר האט געטאפלט דאם דירה־געלט אין אײערע הײזער 
און האט זײ געצוװנגען אװעקגעבן אײך זײער ארעם פארדינםט און בלײבן 

אן ברויט ?״ װי אזוי, זאגט ער, שעמט איר זיך ניט קומען צו ביאליקן אין 
שטוב אריין׳ זיך ווארעמען ביי זײן פייער און טרינקען ביי אים טיי י איר 
מײנט, זאגט ער, אז דערמיט, װאם איר קומט צו ביאליקן, זענט איר שוין 
ױצא קעגן אלץ, װאם איז אונדז הײליק און טײער ביאליק איז צו גוט 
צו אײךו װען איך בין, זאגט ער, ביאליק, װאלט איך אײך מכבד געװען 
מיט טײ ? איך װאלט אײך אויף מײן שװעל ניט ארויפגעלאזט ו״ פארשטײט 
זיך, זאגט ער, אז איך מײן ניט חלילה פערזענלעך אײך — איך מײן די 
װאנט״... 

דער בלאנדער פארשוין האט זיך אזוי געקאכט, אז עס האט אים אזש 
באשלאגן א שװײס. אבער אויך די פײנע תל־אביבער באלעבאטים האבן 
נעבעך געשװיצט... נאר שענער פון אלץ איז געװען דער סוף. ביאליק 
אלײן איז אין מיטן צוגעקומען, אװעקגעלײגט אײן האנט אויפן בלאנדן 
פארשוין, די אנדערע האנט אויף אײנעם פון די פײנע באלעבאטים און 
געפרעגט: ״װעגן װאס היצן זיך דא אזוי שרײבערם מיט לעזערם ?״.״ זאגט 
דער בלאגדער: ״נארישקײטןן מיר שמועסן דא פון מאפום ״אהבת צױן״ 
— װאם פאר א טײערע אויטאמאבילן עם האבן געשטעקט אין יענע מלי־ 
צות״... מאכט צו אים ביאליק: ״עפעם רעדט איר מיר מיט משלים ו״ איר 
װײםט גאר װאם, קינדער? לאמיר, זאגט ער, ארויס א ביסל שפאצירןו 
ס׳איז מיר שוין נמאם געװארן זיצן א גאנצן אװנט צװישן אזא עולם, קײן 
עין־הרע... קומט, מנחם־מענדל, מיט אונדז — װאם, זאגט ער, װעט איר 
דא טאן ?״.., און אזוי זענען מיר ארוים א גאגצע קאמפאניע מיט ביאליקן 
שפאצירן איבער די תל־אביבער גאםן, װאס פרײטיק צו נאכטם, אין שבת־ 
דיקער שטילקײט, אונטער דער ליכטיקער לבנה, איז קײן שענערם פון זײ 
גאר ניטא אויף דער גאנצער װעלט ז״ און מחמת איך בין נאך גיט געקומען 
צו זיך פון מײן באגעגעניש מיט ביאליקן, מאך איך דאס בקיצור. אם־ 
ירצה־השם, אינעם אנדערן ברױו װעל איך דיר ארויםשרײבן אלצדינג 
באריכות. לעת־עתה לאז גאט געבן מיט געזונט און מיט הצלחה. גריס די 
קינדער זאלן לעבן און איטלעכן באזונדער גאר פרײנדלעך. 

ממני בעלך מנחם־מענדל 

עיקר שכחתי. מיר דאכט, אז אויםער דעם גרויסן פארגעניגן׳ 

װאם איך האב ארויסגעטראגן פון ביאליקס הויז, װעל איד נאד האבן שכר־ 
הליכה אויך, דאס הײסט, עס װעט דערפון ארויםשפרינגען עפעס אן עניו• 
פאר װאם מיץ איך אזוי? מחמת אויף אונדזער שפאציר בײ נאכט מיט 
ביאליקן איבער די תל־אביבער גאםן האט מיך דער היציקער בלאנדער 
פארשוין פלוצעם אפגערופן אן א זײט און געזאגט, אז ער האט מיט מיר 
צו רעדן װעגן זײער א װיכטיקער זאך, װאס עס איז אים טאקע די מינוט 
אײנגעפאלן. אין װאם באשטײט די װיכטיקע זאך — האט ער מיר בשום 
אופן ניט געװאלט זאגן. ס׳איז אזוי װיכטיק, זאגט ער, אז עס לאזט זיך 
דערפון ניט רעדן על רגל־אחת, אויף אײן פוס, הײםט עס. אגב, מוז ער 
פריער װעגן דעם א שמועס טאן מיט נאך א פאר מענטשן, און אויב עם 
װעט גײן א גאגג, װעלן מיר קומענדיקע װאך זיך טרעפן בײ מיר, צי בײ 
אים, און רעדן דערפון באריכות, מחמת ער גלײבט, זאגט ער, ער איז כמעט 
זיכער, אז איך בין דער מענטש, װאס װעט די זאך דורכפירן... דו קאנםט 
זיך קוים פארשטעלן, זוגתי היקרד״ װי אזוי איך ברען, איך גײ אוים — 
איך װאלט שױן װעלן דערלעבן קומענדיקע װאד ••• 


הנ״ל 

ער ווערט א פארזארגער פאר שרײבערס 

מנחם-מענדל פון תל-אביב צו זײן װײב שײנע-שײנדל אין בראנזװיל 


לזוגתי היקרה הצנועה החכמה מרת שײנע־שײנדל שתחי׳. עכב״ב. 

ראשית בין איך דיר מודיע, אז איך בין ברוך־השם בקו החײם 
והשלום. השם־יתברך זאל העלפן, מע זאל תמיד הערן אײגם פונעם אנדערן 
נאר גוטם מיט בשורות טובות, ישועות ונחמות — אמן. 

והשנית הנה זײ װיםן, זוגתי היקרד״ אז מיר קומט מזל־טוב: 

איך בין װידער אין דער ארבעט, און דװקא בײ מײן אלטן פאך — בײ 
בויען ארץ־ישראל. איך האב מיך ארומגעזען, אז אינדוםטריע איז טאקע 
א גרויםער עגין און איז זײער װיכטיק פארן לאנד, גאר ם׳איז ניט פאר 
מײנע כוחות — ניט איך פארמאג די קאפיטאלן דערצו, ניט איך האב אין 
דעם די מינדםטע השגה. װידער, איך זאל דא גלאט אזוי ארומטאנצן ארום 
אינדוסטריע, שמײען אויף פרעמדע יארידן, מעקלערן מיט פוסטע הענט 
און דרײען דער װעלט א ספאדיק, װי א מאל, ניט הײנט געדאכט, אויף דער 
יעהופעצער בערזע, — איז פאר מיר אויך קײן תכלית ניט בײ די יארן, 
װען די געבליטן זענען אפגעקילט און דער יצר־הרע ברענט שוין ניט 
אזוי שטארק... אגב, דארפםט װיםן, איז תל־אביב ניט יעהופעץ — ד א 
מײנט מען זאכן זײער ערגםט, א סך ערנםטער װי דו קאנםט זיך פארשטעלן. 
װארעם צוזאמען מיט די אנגעלאפענע םפעקולאנטן און ערד־העגדלערם, 
װאם מאכן א חורבן פונעם לאנה קומען אויך אהער לײטישע מענטשן, מיט 
געלט און מיט פלענער און מיט א פאך אין דער האגט, װאם װײםן, וװהין 
זײ גײען און װאם זײ װילן. כמעט יעדן טאג לײענט מען דא אין די 
היגע צײטונגען װעגן עפעס א נײעם אויפטו: צי א נײע פאבריק האט 

זיך אױסגעבויט, צי א שאפ האט זיך געעפגט, צי םתם עפעס א װיכטיק 
געשעפט איז אויסגעװאקםן, מיר פאבריצירן שוין, דאנקען גאט, אין תל־ 
אביב ניט נאר אײגענע זײד און םװעטערם און שיך און זאקן, נאר אויך 
אײגענע עלעקטרישע אוױונם, אײגענע אלומינעװע טעפ, אײגענע לאמפן, 
אײגענע אפטײק־ארטיקלען, אפילו אײגענע טשױנג־גאם, פוץ־פאמאדע און 
גאלמעםערלעך — און װער קאן דאס אויסרעכענען די נאך הונדערטער 
זאכן, װאם מיר פלעגן ביז אהער באציען פון פרעמדע לענדער, און אצינד 
טראגן זײ דא אלע דעם העברעישן נאמען ״תוצרת הארץ״, װאם דער טײטש 
דערפון איז: די שאפונג פון אונדזער לאנד. פרעגט זיך א פראגע ־ װאם 
קאן איך, מנחם־מעגדל, שוין אויפטאן דא אין אינדוסטריע, אז קײן געלט 
האב איך ניט, און קײן פאך קען איך ניט, און אין קאפ בײ מיר, צװישן 
אונדז גערעדט, איז תוהו ובוהו — עס פייפט א ווינט ? װאס װעל איך מיך 
דא פלאגטען ביי אזעלכע םאלידע מענטשן צווישן די פים, קומען צו זיי 
מיט עצות, אז זײ נײטיקן זיך גאר ניט אין מײנע עצות, זײ קאנען זיך 
אלײן די בעםטע עצה געבן?.. מע דארף שוין ניט קײן מער ראיעלע זאד׳ 
ווי דער פלאן פון א ביר־ברויעריי, וואס אזא אלטער פאכמאן, ווי דער 
פיינער ציכטיקער ײד האט פאר מיר אויסגעלייגט, — האב איך דערביי 
אויך גארגיט ניט געקאנט דערװײזן, מחמת נאך אײדער איך האב מיך א 
קער געטאן, האב איך שוין געלײענט אין די היגע צײטונגען, אז ארום 
תל־אביב עפענען זיך דרײ ביר־ברויערײען מיט א מאל... האט דאס מיר 
אזוי דערשלאגן דעם קאפ, אז איך האב א גאנצע נאכט ניט געקאנט צו־ 
מאכן מיט קײן אויג און האב שוין אנגעהויבן טראכטן װעגן פארן צוריק 
אהײם קײן בראנזװיל. הגם איך מוז דיר זאגן דעם רײגעם אמת, זוגתי 
היקרד״ אז בראנזװיל ציט מיך עפעם ניט די לעצטע צײט. און ניט אזוי 
װאס בראנזװיל ציט מיך ניט, װי עם גלוםט זיך מיר גיט אװעקצופארן פון 
ארץ־ישראל, וװ מיר לעבן איבער אצינד אן אינטערעםאנט שטיקל צײט, 
װאס ײדן האבן אזעלכעם שוין לאגג ניט געהאט. עס װילט זיך מיר זײער 
שטארק זײן דערבײ... דערצו האב איך דא נאך גארניט ניט געזען. ם׳איז 
דאך א חרפה צו דערצײלן — איך בין גאך אפילו אין ירושלים ניט גע־ 
װען י... װאס זשע האב איך אזוי קײן צײט ניט ? װאס װעל איך אין בראנז־ 

װיל׳ מישטײנס געזאגט׳ פארשפעטיקן י״ האט זיך דער אײבערשטער אויף 
מיר מרחם געװען און מיר צוגעשיקט א שפאגל נײעם ענין, אבער אזא ׳ 
װאס אויב איך װעל אים, אם־ירצה־השם, דורכפירן, װעל איך מעגן זאגן, 
אז איך האב ניט אוימזיסט געלעבט אויף מײן װעלט. דאס הײםט, אז מע 
װיל, איז דער ענין פאר מיר אלײן דװקא ניט קײן נײער, מחמת ער האט 
צו טאן מיט ערה מיט מגרשים הײםט עם, און מיט בויען הײזער אין ארץ־ 
ישראל, א גאנצע קאלאניע. נאר שרעק זיך ניט, זוגתי היקרה, — ם׳איז 
חלילה ניט קײן ספעקולאציע ? ם׳איז א כלל־זאך און גאר אן ערנסטער אויפ־ 
טו, פון װעלכן עם װעלן געהאלפן װערן א סך געהויבענע לײט, די שענםטע 
מענטשן פונעם פאלק׳ און איך אויך בתוכם... קורץ און גוט — איך האב 
אויפגעגעבן אינדוםטריע און מיך װידער גענומען פאר מײן אלטן פאך. 
װי װאלט געזאגט די מאמע דײנע, אונדז צו לענגערע יאר? ״אויםגע־ 
שװײנקט די שיסל — און וױיטער בארשטש״.״ 

בקיצור, פון מײן פריערדיקן ברױו געדענקסטו דאך, װי אזוי אײנער 
א היציקער בלאנדער פארשוין, דער װאם האט אין ביאליקם הויז זיך אנ־ 
גענומען די קרױודע פון העברעלשע שרײבערס, האט מיר געגעבן אנצו־ 
הערעניש, אז ער װיל מיט מיר רעדן װעגן זײער א װיכטיקן געשעפט. 
אװדאי האב איך אויף אים געװארט, געזעםן בײ זיך אין שטיבל װי אויף 
הײםע קוילן, געװאלט שוין װיסן, װאם פאר א געשעפט דאם איז. נאר װי 
אויף צו להכעיס זענען דורכגעגאנגען דרײ טעג, און מײן פארשוין האט 
זיך ניט באװיזן. האב איך שוין געטראכט, אז מםתמא איז דאס געװען 
עפעס א פאנטאזיע, װאם איז דעם מענטשן אײנגעפאלן אין א הײםער מינוט, 
און איז גלײך אויסגערונען — װי דער שטײגער איז בײ היציקע נאטורן• 
ערשט אויפן פערטן טאג, גאנץ פרי, עפנט זיך די טיר פון אוגדזער דאכ־ 
שטיבל — און מײן בלאנדער פארשוין איז דא. װאס עפעס אזוי שפעטד 
האט ער זיך פארענטפערט, אז ער איז די עטלעכע טעג חלילה ניט גע־ 
שלאפן־ ער האט פריער געװאלט צונויפרופן א פארזאמלונג טאקע װעגן 
דעם ענין, װאם ער קלײבט זיך מיר פארלײגן, נאר אזוי װי ער האט דא 
צו טאן ניט מיט מענטשן, נאר מיט קינדער, איז קײנער אויף דער פאר־ 
זאמלונג ניט געקומען. װער זענען די קינדערז זאגט ער: עם רעדט זיך 

אזוי ״קינדער״ ־ דאם מײנט ער די היגע העברעישע שרײבערס, װאם מיט 
זײ געהערט זיך טאקע אן דער גאנצער ענין. איך האב דאך געהערט׳ זאגט 
ער, װי אזוי ער האט פרײטיק צו נאכטס, בײ ביאליקן אין שטוב, געדעקט 
די פײנע תל־אביבער באלעבאטימ, למאי זײ פארנאכלעםיקן אזוי מיאום 
אונדזערע שרײבערם, — זאל איך װיסן, זאגט ער, אז װיפל ער האט אין 
זײ ניט ארײנגעזאגט, איז גאך אלץ װײניק. מע באדארף, זאגט ער, ארויס 
און שרײען אין די גאםן, װארעם אזא סקאנדאל, אזא נאציאנאלע שאנד, 
איז ניט געהערט געװארן, זאגט ער, בײ קײן אומה ולשון! מיר זענען גע־ 
קומען, זאגט ער, קײן ארץ־ישראל ניט נאר פלאנצן פרדסים, נאר אויך 
פלאנצן אויף אײגענער ערד אונדזער ײדישן גײסט, װאם איז דערװײל, 
זאגט ער, אונדזער אײנציק שטיקל פארמעגן, װאס מיר האבן אפגעהיט דורך 
טויזנטער יארן ביטערן גלות, — נעמען מיר, זאגט ער, די בעםטע טרע־ 
גערם פון אונדזער גייסט, די שאפערם פון אוגדזער ליטעראטור, די שענםטע 
מענטשן אונדזערע, װאם אן זײ װעלן מיר דא אויםװאקםן א פאלק פון 
גראבע ױנגען, חמורים, און פארשטופן זײ ערגעץ אין א װינקל, װי די 
לעצטע שבלעצטע, קײנער קוקט זיך אויף זײ גארגיט אום!.. הערט, זאגט 
ער, א חכמה מיט א לאגיק פון ײדישע פאלקם־פארזארגערם: מיר האבן 
אויםגעבויט אין ירושלים, אױפן הר־הצופים, א פײנע אוניװערסיטעט, א 
שטאלץ פאר אלע ײדן. װאם טוען מיר אין דער אונױוערסיטעט ? מיר 
טוען דארט, זאגט ער, א סך זאכן; נאר פריער פון אלץ האבן מיר דארט 
אנגעשטעלט, זאגט ער, פראפעסארן, זײ זאלן שטודירן מיט םטודענטן 
אונדזער ליטעראטור. װער, זאגט ער, האט געשאפן די דאזיקע ליטערא־ 
טור, צוליב װעלכער מיר האבן אויםגעבויט אזא אוגױוערםיטעט מיט פרא־ 
פעםארן און סטודענטן — גיט אונדזערע שרײבערם?.. פרעגט זיך, זאגט 
ער, א קשיה ־ פאר װאם מיען מיר זיך אזוי מיט אלע כוחות, אז עטלעכע 
הונדערט ױנגע־לײט זאלן קאנען שטודירן די ליטעראטור, װאס אונדזערע 
שרײבערם שאפן פאר אוגדז — און פאר די שרײבערם אלײן מיט זיך 
קײנער ניט, מע האט זײ אין דער ליגקער פאד״ מע לאזט זײ מוטשען זיך 
אין ארעמקײט און אין עלנט, פארגעםן פון דער גאנצער װעלט, און דװקא 
װען ארום און ארום איז לעבעדיק און פרײלעך, אזא טארעראם?״ 

בקיצור, ניט װעגן דעם איז ער צו מיר געקומען — ער וױיםט, זאגט 
ער, אז אין דער אונױוערםיטעט האט מנחם־׳מענדל גאר א קלײנע דעה... 
געקומען צו מיר איז ער, װי צו א מומחה, זאגט ער, אין מיין פאך: 
אזוי װי אין תל־אביב בושעװעט איצט די םפעקולאציע מיט דירות, און 
ארעמע־לײט זענען אין א סכגה צו בלײבן אן א דאך איבערן קאפ, איז גע־ 
װארן א באװעגונג צװישן די ניט־פארמעגלעכע קלאםן צו בויען אויםער 
דער שטאט אײגענע ״שכונות״, קװארטאלן הײםט עם, װו יעדער אײנער 
באקומט אויף אויםצאלן אן אײגן שטיבל מיט א קלײנעם גערטל. װער עס 
האט נאר די מינדםטע מעגלעכקײט פאראײניקט זיך מיט נאך אזעלכע, װי 
ער, און מע בויט צוזאמען א ״שכונה״. ם׳איז שוין אזוי אויפגעװאקסן ארום 
תל־אביב א היפש ביסל נײע ״שכונות״; פאר ארבעטערם, פאר לערערם, 
פאר באאמטע, פאר קלײנע העגדלערס, פאר אקטיארן, פאר שאפערן... די 
עפידעמיע פון ״שכוגות׳/ זאגט ער, איז אזוי װײט דערגאנגען, אז עטלעכע 
הונדערט פאמיליעם פון די סאמע ארעמע, צװישן זײ א םך הײמלאזע דײטשן, 
האבן זיך מישב געװען, פארכאפט הינטער דער שטאט א שטיק לײדיק 
לאנד פון רײכע ײדן, װאם זיצן ערגעץ װײט אין מצרים, אויף דער גיך 
צונויפגעקלאפט דארט הילצערנע בײדלעך, זיך באזעצט מיטן ביםל ארעמ־ 
קײט, און א נאמען געגעבן זײער פארכאפטן ארט אויף פראסט ײדיש 
״שכונת כאפ״... די אײנציקע שלימעזאלניקעם, זאגט ער, װאם זענען גע־ 
בליבן אן א ״שכונה״ און װערן דערשטיקט אין זײערע דירות פון די תל־ 
אביבער ספעקולאנטן, זענען אוגדזערע שרײבערם. פאר װאם? װײל אלײן, 
זאגט ער, זענען זײ קינדער, װײט פון דער פראקטישער װעלט, און די 
פראקטישע װעלט פון זײ איז נאך װײטער... ער איז שוין געגאגגען טענהן, 
זאגט ער, מיט אונדזערע תל־אביבער פירערם, מיט די שטאט־טאטעם און 
מיט די שטאט־מאמעם ז ״געװאלד, נעמט אראפ די שאנד פון אונדזער שטאט, 
טוט עפעם אויך פאר די שרײבערס, העלפט זײ אויסבויען אן אײגענעם 
װינקל, א ״שכונת הסופרים״ י װי אזוי, זאגט ער, שעמט איר זיך ניט פאר 
דער היסטאריע, אז אין תל־אביב, װאם אירע ערשטע בויערם זענען געװען 
העברעישע שרײבערם און לערערם, זאלן דװקא די שרײבערם זיך פילן, 
װי פרעמדע און פארגעסענע?.. שטעלט אײך פאר, זאגט ער צו זײ, לאז 

זיך אײך דאכטן, אז דאס זענען ניט קײן ײדישע שרײבערם, נאר דײטשע 
ײדן.• די דײטשע ײדן, זאגט ער, זענט איר דאך גרײט צו העלפן באזעצן 
זיך אויפן לאנד, הגם איר וױיםט נאך ניט, צי עם װעלן פון זײ דא אויס־ 
װאקסן שטיקלעך ײדן, צי ניט; און דא, זאגט ער, האט איר פאר זיך שוין 
פארטיקע ײדן, און נאך װאסערע ײדן, די שענסטע צװישן אונדז!״״. נאר 
װאם העלפן, זאגט ער, די טענות, אז יענע זעגען וױיט פון אזעלכע זאכן — 
עם ליגט זײ גאר אין קאפ א פורים־קארניװאל מיט א יאריד!״ איז אים 
אײנגעפאלן א געדאנק, אז ער װעט זיך מיט זײ אפרעכענען גאר אויף אן 
אנדער אופן ־ נישט זײ װעלן בויען א ״שכונה״ פאר די העברעלשע שרײ־ 
בערס, נאר דװקא מגחם־מענדל ן״ ער װײםט, זאגט ער, די גאנצע געשיכטע, 
װי אזוי איך האב דא אנומלט געפלאנט צו בויען א שטאט מיטן נאמען 
״מנחם־מנדליה״, און כאטש, זאגט ער, איך בין מיאום דורכגעפאלן דורד 
א באנדע םפעקולאנטן, איז אים אבער געפעלן געװען מײן שוװנג, מײן 
חלום הײםט עם, מחמת ער אלײן, זאגט ער, איז אויך א מענטש פון 
חלומות... ער האלט, זאגט ער, גלײך מיט ביאליקן, אז די װעלט האט מיך 
שלעכט אפגעשאצט, און ער איז כמעט זיכער, אז איך מיט מײן פארנעם 
און מיט מײן ענערגיע װעל אים א סך מיטהעלפן פארזארגן די שרײבערם 
מיט אן אײגענעם װינקל. בפרט, זאגט ער, אז דאס איז ניט קײן ענין 
פון ספעקולאציע, נאר א הײליקע זאך, א נאציאנאלער חוב!״ 

אויסגעהערט פון מײן בלאגדן פארשוין אזא װארעמע דרשה, בין איך 
אויך צעװארעמט געװארן און רוף מיך אן צו אים אזוי: ״הערט זשע אוים׳ 
זאג איך, מײן ליבער אדון! אז אײער ענין, זאג איך, איז א גרויםער ענין 
און איז מיר נאענט צום הארצן — פון דעמ, זאג איך, פארשפאר איך צו 
רעדן. איר דארפט װיסן, זאג איך, אז בײ מיר א שרײבער שטײט גאר 
אויבנאן, אין םאמע מיזרח, און איך װעל דאם רעכענען, זאג איך, פאר מײן 
גרעםטן כבוד, אויב איך װעל די שרײבערס מיט עפעם קאנען דינען. נאר 
װאם דען? איך האב מורא, זאג איך, אז איר שאצט מיך שוין א ביםל צו 
הויך. איך בין טאקע, װי איר זאגט, זאג איך, א מענטש פון חלומות, נאר 
ניט אלע מײנע חלומות װערן מקוים... דערפאר אבער, זאג איך, האב איד 
דא א שותף, אברהמעלע שװארצאפל, װאס זײן אפיציעלער נאמען אויף 

לשון־קודש איז ״אברהם אישוךבת־עיך, — איז ער מער בריה פון מיר. 
ס׳איז גאר א סברה׳ זאג איך, אז דער חלום פון ״מנוזם־מנדליה״ איז געװען 
ז י י ן חלום... ער איז אויך, זאג איך, ניט קײן געװײנלעכער םפעקולאנט — 
ער פארמאגט א גאלדן ײדיש הארץ... איז אויב, זאג איך, איר װילט, װעל 
איך א שפרונג טאן צו אים און װעל אים גלײך ברענגען אהערן״ 

און כך־הוה. מײן אברהמעלע שװארצאפל איז באלד געקומען צו לויפן 
און האט זיך אנגעכאפט פארן ענין מיט בײדע הענט. סטײטש, זאגט ער, 
דער געדאנק איז דאך זײנער אן אלטער געדאגק — ער האט זיך שוין 
לאנג געחידושט, װאס די שרײבערס האבן דא ניט זײער אײגענעם װינקלו 
די פראגע איז נאר, זאגט ער, צי האבן מיר שוין א נאמען פאר דער שריי־ 
בערישער ״שכונה״ י זאגט דער בלאנדער, אז א נאמען איז דא דװקא א 
געהויבענער, א כשרער נאמען פון תג״ך: ״קרית־ספר״ װעט די ״שכונה״ 
הײסן — די שטאט פונעם בוך. זאגט אברהמעלע: ״אן אויםגעצײכנטער 
נאמען, ם׳איז װי געשאפן מששת ימי בראשית!.. אצינד, זאגט ער, בא־ 
דארפן מיר װיסן, װיפל קרקע װעט יעדער שרײבער זיך הײסן געבן אויף 
זײן חלק, און װי גרויס קאן זײן די יערלעכע צאלונג ?״ זאגט דער בלאנ־ 
דער: ״איך װיל װאם גרעםערע מגרשים און װאס קלענערע צאלונגעןו 
מײן חלום איז, זאגט ער, אז יעדער שרײבער זאל באקומען, לכל־הפחות, 
א פיר־פינף דונאם באדן, ער זאל זיך קאנען אויםבויען אויף דעם א פײנע 
װילע און פלאנצן א היפשן גארטן, אזוי אז די װילעם זאלן זײן װײט אפ־ 
געשײדט אײנע פון דער אנדערער, און אײן שרײבער זאל ניט דארפן ארײג־ 
קוקן צום צװײטן אין פענצטער ארײן• װארעם שרײבערס, זאגט ער, זעגען 
װי קינדער, א קאפריזגע פאלק, מענטשן מיט שטימונגען, ניט אלע מאל 
זענען זײ אויפגעלײגט צו באגעגענען זיך אײנס מיטן אניעוץ און זיך זאגן 
״גוט מארגן״ן איז אויב, זאגט ער, מיר װעלן זײ באזעצן געדיכט, קאנען 
דערפון חלילה ארויםקומען גרויםע ניעפריאטנאםטן... אחוץ דעם, זאגט ער, 
איז גלאט א ױשר, אז אונדזערע שרײבערם זאלן בײ אונדז אין לאנד שוין 
אנהײבן לעבן א ביםל מער בהרחבה. מיר, לײענערס, זאגט ער, פאדערן 
פון זײ אלץ, זײ זאלן אונדז שאפן מײםטערװערק, שרײבן גרויםע ראמאנען, 
און מיר פארגעסן, זאגט ער, אײן קלײניקײט — אז מײםטעתוערק װערן 

ניט געשאפן אין ענגע קעמערלעך, בשעת דער קאפ דארט װעגן צאלן 
דירה־געלט״, פאר װאס, זאגט ער״ האט רוםלאנד געהאט אזא רייכע ליטע־ 
ראטור ? װײל די רוםישע שרײבערם האבן געלעבט, זאגט ער, װי פריצים, 
אין אײגענע רײכע הויפן, אויף בל־טובו״... זאגט צו אים אברהמעלע 
שװארצאפל: ״איר זענט זײער גערעכט — איך טענה דאס שוין לאנגו״ 
וװ זשע, זאגט ער, װילט איר, מיר זאלן בויען אונדזער ״קרית םפר״ — 
ארום תל־אביב י״ זאגט דער בלאנדער * ״פארשטײט זיך, ארום תל־אביב ן״ 
זאגט אברהמעלע: ״אויב ארום תל־אביב, װעט דער באדן אלײן שמעקן מיט 
א פופציק טויזנט פונט ו״ זאגט דער בלאנדער: ״װאס הײסט פופציק טויזנט 
פונט ? וװ װעלן מיר נעמען אזוי פיל געלט ? מיר האבן דען א גראשן בײ 
דער נשמה ?״... זאגט אברהמעלע: ״אויב אזוי, װעלן מיר מוזן גײן א ביםל 
װײטער פון תל־אביב — צו די קאלאניעס״ זאגט דער בלאנדער: ״נו, און 
אין די קאלאניעם דארף מען גאר קײן געלט ניט ?״ זיצט מײן אברהמעלע 
א װײלע פארטראכט מיט זײנע טרויעריקע, פארזארגטע אויגן׳ און פלוצעם 
טוט ער זיך א פאטש אין שטערן: ״שאט, קינדער, זאגט ער, איך האב א 
גאלדענעם פלאן, אבער טאקע גין־גאלדו װי מײנט איר, זאגט ער — 
ביאליק װעט זיך אויך באזעצן אין אונדזער קרית־ספר?״ זאגט דער בלאנ־ 
דער: ״דאס קאן איך אײך ניט צוזאגן נאר װי װײט איך װײס, זאגט ער, 
רייםט זיך ביאליק שוין לאנג אװעקצוגײן פון תל־אביב, װו מען האט פון 
זײן שטוב געמאכט א װאקזאל פאר טוריסטן, מע לאזט אים א מינוט ניט 
בלײבן אלײן״... זאגט אברהמעלע: ״װי באלד אזוי, איז דאך אויםגעצײכנט 
גוט ו גיט מיר אקארשט אהער ביאליקן, גיב איך אײך די מיגוט דרײ הונ־ 
דערט דונאם אומזיסט, אן א קאפיקע געלטו״ זאגט דער בלאנדער: ״װי 
אזוי װעט איר דאם מאכן?״ זאגט אברהמעלע: ״פארלאזט זיך שוין אויף 
מירו איר דארפט װיםן, זאגט ער, אז אונדזערע קאלאניעם האבן זיך שוין 
לאנג פארקוקט אויף תל־אביב און װילן אויך װאקסן, װערן פון דערפער 
שטעט. מע האט שוין דארט, זאגט ער, אפילו אנגעהויבן אויסהאקן פרדסים 
און מע מאכט דערפון מגרשים אויף צו פארקויפן. פאר איך ארײן, זאגט 
ער, אין די קאלאניעס און זאג צו זײ בזה הלשון: ברידערלאך, איר װילט, 
אז אײער ערד זאל זיך א הײב טאן אין אײן שמע־ישראל ביזן הימל ? גיט 

מיר א קלײן באקשישל פון דרײ הונדערט דונאם׳ באזעץ איך בײ אײר 
פופציק פון אונדזערע בעםטע שרײבערם, סאמע קארפנקעפ, מיט ביאליקן 
בראש איר שטעלט זיך פאר, זאגט ער, װאס פאר א רעש דאס װעט 

אנמאכן י אלע קאלאניעם װעלן זיך פאר אונדז שלאגן, מע װעט אונדז 
פארצוקערןד... 

דערהערט אזא פלאן, שטײט אויף דער בלאנדער פארשוין, דערלאנגט 
מײן אברהמעלען די האנט און מאכט צו אים אזוי : ״איר הערט, זאגט ער, 
אדון אישון בת־עין? איר זענט דאך ניט קײן םפעקולאנט, נאר עפעם גאר 
א כישוף־מאכער!״... זאגט צו אים אברהמעלע: ״קײן בישוף־מאכער בין 
איך ניט, אבער גאנץ תל־אביב קען מיך, גאט צו דאנקען, אונטערן נאמען 
״מנחם־מענדל השני״י.. נאר װארט א װײלע, זאגט ער, איר זענט מיט 
אונדז נאך ניט פארטיק: אצינד װיל איך װיסן, זאגט ער, װאם װעלן מ י ר 
דערפון האבן?״ זאגט דער בלאנדער: ״אדרבה, נקבע שכרך — זאגט 
אײער פרײזו״ זאגט אברהמעלע: ״ראשית חכמה, פארלאנג איך, אז מײן 
גוטער פרײנד ״מנחם־מענדל הראשון״ זאל בײ אײך באקומען א גלײכן חלק 
אין דער שרײבערישער קאלאניע — פינף דונאמ קרקע; מחמת זינט מיר 
בײדע האבן זיך אפגעזאגט פון םפעקולאציע, חלומט ער כםדר פון אן אײ־ 
גענער נחלה אין ארץ־ישראל״... זאגט דער בלאנדער: ״אך, מיטן גרעםטן 
כבוד ו מנחם־מענדל, זאגט ער, קאן בײ אונדז פאררעכנט װערן אפילו אין 
דעם צעטל פון שרײבערס — ער שרײבט דאך זײנע בריװלאך!״... ״והשנית, 
זאגט אברהמעלע, װיל איך אלײן אויך האבן דעם כבוד צו זיצן צװישן 
שרײבערס, װײל איך, זאגט ער, האב אויך געזינדיקט מיט דער פעןז אין 
מײנע ױנגע יארן, זאגט ער, נאך ײנגלװײז בײ מיר אין שטעטל, האב איך 
געשריבן קארעספאנדענציעם אין דער ״הצפירה״, און די װעלט, זאגט ער, 
האט פון מײן שפראך געלעקט די פינגער, נביאות געזאגט, אז פון מיר 
װעט א מאל אויםװאקםן א נחום סאקאלאװ דער צװײטער״... ״גוט, זאגט 
דער בלאנדער, איר האט דאס בײ מיר אויך געפועלט... און װאס נאך?״ 
דא בין איך שוין ארוים מיט מײנעם א פארשלאג: ״איך האב דא, זאג איך, 
בײ מיר אינעם דאכשטיבל מײן אײגנם א באלעבאס, װאם איז גאר א זעל־ 
טנהײט ו ער איז דא, זאג איך, איצט ניטא — מעג איך דאך אויף אים זאגן 


188 



מנחם־מענדל אין ארץ־ישראל 


דעם אמת, אז אזעלכע באלעבאטים פון דירות זעט מען שוין גארניט הײנ־ 
טיקע צײטן אין תל־אביב, און אזוי װי ער איז, זאג איך, אויך א שרײבער, 
ער שרײבט שארפע ברױו אין די רעדאקציעם און עםט זיך נעבעך אוים 
דאם הארץ פונעם תל־אביבער שטויב — איז א מיצװד״ זאג איך, און א 
ױשר, מיר זאלן אים אויך ארײננעמען אין אונדזער קאמפאגיע״... זאגט 
דער בלאנדער פארשוין : ״מילא, איך װעל אײך דעם צוליב אויך טאן!.. 
האבן מיר שוין, הײסט עם, אויפן צעטל, זאגט ער, דרײ שרײבערם. אן 
אנהײב איז דאם ניט קײן שלעכטער. איצט, זאגט ער, דארף מען גײן קנעלן 
מיט די א מ ת ע שרײבערם — דארט װעט דאם, דאכט זיך, צוגײן א ביםל 
שװערער, װײל איר האט דארט צו טאן, זאגט ער, ניט מיט קײן מענטשן, 
נאר מיט קינדערו״... 

הכלל, זוגתי היקרד״ װי דו זעסט אלײן, האב איך מיך םוף־כל־םוף 
פארט דערשלאגן צו א שטיקל תכלית, נאך װעלכן איך האב שטילערהײט 
אזוי געלעכצט — צו אן אײגענער נחלה אין ארץ־ישראל ־י און נאך וװ — 
צװישן סאמע שרײבערס!.. און װעמען האב איך דאם צו פארדאנקען ז אלץ 
מײן געטרײען שותף, מײן אברהמעלע שװארצאפל, לאנג לעבן זאל ער; 
איך זאג דיר דעם אמת : איך װײם גארניט, מיט װאם האב איך בײ דעם 
מענטשן אזוי נושא־חן געװען, װאס ער לײגט אײן דאם לעבן פאר מיר?.. 
און מחמת איך בין זײער פארנומען, װײל מיר קלײבן זיך שוין ארויםפארן 
אין די קאלאניעם צוליב אונדזער נײעם פלאן, מאך איך דאם בקיצור. 
אם־ירצה־השם, אינעם אנדערן ברױו װעל איך דיר ארויםשרײבן אלצדינג 
באריכות. לעת־עתה לאז גאט געבן מיט געזונט און מיט הצלחה, גריס די 
קינדער זאלן לעבן און איטלעכן באזונדער גאר פרײנדלעך. 

ממני בעלך מנחם־מעגדל 

עיקר שכחתי. װער איז דער בלאנדער פארשוין אלײן : צי איז 
ער אויך א שרײבער, צי םתם א ײד — דאס האבן מיר פון אים בשום־אופן 
ניט געקאנט ארויסבאקומען. אז מיר האבן אים געשטעלט די דאזיקע פרא־ 
גע, האט ער געשמײכלט און געזאגט : ״געװים א שרײבער: א םימן האט 
איר, זאגט ער, אז אויב איר װילט לײען געלט אין באנק און באדארפט, 

מע זאל פאר אײך ערב זײן, קאן איך אײך דעם װעקםל אונטערשרייבן!״... 
איז מײן אברהמעלע שװארצאפל ארוים אין שטאט, זיך גענומען נאכפרעגן 
אויף אים און אויסגעפונען, אז ער איז נאך מער פון א שרײבער — ער 
איז א רעדאקטאר, דאם הייםט, ער פארריכט די גרײזן, װאס שרײבערם 
מאכן. און ניט נאר ער פארריכט זײערע גרײזן, נאר ער ניאנטשעט זיך מיט 
זײ װי א מאמע, זארגט זיך פאר זײער אויסקומעניש, העלפט פארקויפן 
זײערע ביכער צו רײכע באלעבאטים, שרײבט אונטער זײערע װעקםלען 
און טענהט זיך אוים פאר זײ מיט דער גאנצער װעלט... איך האב גארניט 
געוװםט, אז מיר האבן זיך פארבונדן מיט אזא מענטשן. װי באלד אזוי, איז 
בײ ימיר גאר קײן ספק ניט, אז אוגדזער ענין װעט מיט גאטס הילף אויס־ 
שפילןו.. 



צװאנציקסשער ברױו 


ער זוכט צװישן די פרדסים א טעריטאריע 

מנחם־מענדל פון תל-אביב צו זײן װײב שײנע-שײנדל אין בראנזװיל 


לזוגתי היקרה הצנועה החכמה מרת שײנע־שײנדל שתחי׳. עכב״ב. 

ראשית בין איך דיר מודיע, אז איך בין ברוך־השם בקו החײם 
והשלום. השם־יתברך זאל העלפן, מע זאל תמיד הערן אײנם פונעם אנדערן 
נאר גוטם מיט בשורות טובות, ישועות ונחמות — אמן. 

ו ה ש נ י ת הנה זײ װיםן, זוגתי היקרד״ אז דער פלאן צו בויען פאר 
די העברעישע שרײבערם א קאלאניע מיטן נאמען ״קרית־םפר״ האט אין 
מיר ארײגגעבלאזן א נײע נשמד״ מיך פשוט פון טויט לעבעדיק געמאכט. 
װארעם אחוץ װאס דער געדאנק פאר זיך אלײן איז א גרויםער געדאנק, 
א נאציאנאלער חוב, װי אונדזער בלאנדער פארשוין האט זיך אויםגעדריקט, 
און ם׳איז שוין טאקע צײט, אז מיר ײדן זאלן פארזארגן אונדזערע שרײ־ 
בערם כאטש מיט אן אײגענעם װינקל, — װעל איך דערבײ, אינעם זכות 
פון די שרײבערם, אויך געהאלפן װערן, און װעל ענדלעך קומען, װי מע 
זאגט דא אויף לשון־קודש, אל המנוחה ואל הנחלה — צו א ביםל רו און 
צו א שטיקל נחלה. ס׳איז שוין בײ מיר אפגעמאכט, אז װי נאר מיר שטעלן 
זיך בויען אונדזער קאלאניע, אזוי שרײב איך אוים אהער פון בראנזװיל 
דיך מיט די ײנגערע קינדער זאלן געזונט זײן, און מיר באזעצן זיך שױן 
דא אויף שטענדיק. אויף די פיגף דונאם קרקע, װאם איך װעל באקומען 
אויף מײן חלק מעקלערײ, װי איך האב דיר שוין געשריבן אין מײן פריער־ 
דיקן ברױו, װעלן מיר, אם־ירצה־השם, אויסבויען א פײנע שטוב מיט א 
שטאל, פארזייען א פײנעם גארטן מיט גרינם, א ביםל בוריקעס, א ביםל 
״חצילים״, עגפלענטם הײסט עם, און א ביסל שאר־ירקות, פארפלאנצן 

עטלעכע ארענדזש־בײמער און באנאנע־בײמער, אײנהאנדלען פאר גלײכן 
געלט א צוױי־דרײ גוטע האלענדישע קי, פון דעם מין, װאם איך האב גע־ 
זען אין אונדזער משה־הערשלס קבוצד״ און מיר װעלן אנהײבן לעבן גאר 
אויף אן אנדער אופן, טאקע װי גאט האט געבאטן * די קיגדער װעלן אר־ 
בעטן אין גארטן, דו װעםט מעלקן די קי, און איך װעל ארומטראגן פאר־ 
קויפן די מילך צװישן אונדזערע שכנים, די העברעישע שרײבערס... דו 
װײםט דאך מסתמא, װי אזוי די װעלט איז עד־הױם נתפעל פון דײן קרוב 
טביה דער מילכיקער, מע קאן זיך גארניט אפלויבן פון זײן פײנקײט און 
פון זײן ערלעכקײט, דערהויפט פון דעם, װאם ער לעבט פון אײגענער הא־ 
רעװאניע, מע שטעלט אים תמיד ארוים װי א בײשפיל קעגן מיר מיט מײנע 
לופטיקע פרנסות, — בו, װילט זיך מיר אציגד, דװקא דא אין ארץ־ישראל, 
אויך פארזוכן דעם דאזיקן טעם, װערן אויף דער עלטער מנחם־מענדל דער 
מילכיקער, און לאמיך הערן, װאם װעט די װעלט דעמאלט זאגןז״ 

און ניט נאר איך אלײן — אויך מײן שותף, אברהמעלע שװארצאפל, 

איז מאדנע פארקאכט אין דעם דאזיקן נײעם אויפטו אונדזערן. ער האט 
דערבײ זײנע אײגענע טעמים ־ ערשטנם, זאגט ער, װעט ער דערמיט דער־ 
פרײען דאס ײגגל זײנם, דעם ױנגיטשקן חלוץ דארט אינעם ״עמק״, װא־ 
רעם אט דער קלײנער, זאגט ער, איז גאר א נאענטער מחותן מיט דער 
העברעישער ליטעראטור און מיט אירע שרײבערם, ם׳איז גאר א םברה׳ 
זאגט ער, אז ער אלײן, דער זון זײנער הײםט עם, שרײבט שטילינקערהײט 
פײנע לידער אויף לשוךקודש, אבער טאקע װאס פײן הײםט, און װען 
ניט, זאגט ער, דער אומגליק מיטן סאציאליזם, װען ער נעמט זיך ניט 
ארײן אין קאפ אזא נארישקײט צו פראצעװען אזוי ױנג אין דער ״קבוצה״/ 
װאלט פון אים, זאגט ער, זיכער אויסגעװאקסן א ביאליק דער צװײטער... 
דאס, זאגט ער, איז אײנס. והשגית, װיל ער, זאגט ער, וױיזן אונדזערע צױ־ 
ניםטישע פירערם, די װאם טראםקען דא א װעלט, אז מיר זענען שענער 
און לײטישער פון זײ: זײ באהאגדלען אונדזערע שרײבערם ערגער װי 
שטיפקינדער — װעלן מיר בײדע, דװקא די מגחם־מעגדלס, זאגט ער, זיך 
אײנשטעלן פארן כבוד פון די שרײבערס און װעלן זײ אויםבויען א ״קרית־ 
ספר״, װאס גאט און לײט װעלן זיך מיט דעם בענטשן, פונקט, זאגט ער, 

װי רבן ױחגן בן זכאי האט אין די צײטן פונעם חורבן בית־המקדש אוים־ 
געבויט א ״יבגה וחכמיה״, די שטאט יבנה מיט אירע חכמים, און דערמיט 
געראטעװעט דאם גאנצע ײדישע פאלק פון אונטערגאנג... מיר װעלן נאך 
דערלעבן, זאגט ער, זען מיט אונדזערע אויגן, װי אזוי דער נאמען ״מגחם־ 
מעגדל״, װאס איז געװען צו שאנד און צו שפאט בײ יעדן פלאפלער, װעט 
פארשריבן װערן אין דער ײדישער געשיכטע מיט גרויםע גאלדענע אותױת... 

בקיצור, פון שײנע רײד אלײן װעט דאך אבער די ישועה ניט קומען׳ 

— האבן מיר געדונגען א פײנעם אויטאמאביל און זיך געלאזט פארן איבער 
די קאלאגיעם פונעם ״שרון״, װאס ליגן ארום תל־אביב, אויסקוקן עפעם 
א רעכטן פלאץ פאר אונדזער ״קרית־םפר״, אדער, װי דער בלאנדער פאר־ 
שוין אונדזערער האט זיך אויםגעדריקט: זוכן אין ארץ־ישראל א טעריטא־ 
ריע פאר העברעלשע שרײבערס. נאר אײדער מיר זענען ארויםגעפארן, 
האבן מיר געהאט צװישן זיך א שטיקל ויכוח, אין װעלכע קאלאניעם זאלן 
מיר פריער זוכן — אין די אלטע און אײנגעפונדעװעטע, וװ די קאלאניסטן, 
זאגט מען, זענען די לעצטע יארן רײך און פעט געװארן, לעבן װי די 
אמתע פריצים, צי אפשר אין די ױנגע, וװ די פרדםים האבן ערשט אגגע־ 
הויבן זיך צעבללען? מײן אברהמעלע שװארצאפל האט ארויםגעזאגט זײן 
מײנונג, אז זוכן באדארפן מיר נאר אין די אלטע קאלאניעם, װארעם אחוץ 
װאם דארטן זיצן לויטער גבירים אדירים, װאם זעגען רײך אין ערד און 
זעגען ניט קלײן אפצוטרעטן כאטש עפעם דערפון פאר אזא גרויםן אויפטו׳ 
זענען זײ אלע גוטע געשעפטםלײט, װאם פארשטײען אן עםק און װעלן 
זיך אגכאפן פאר אזא גאלדענעם פלאן, װי האבן בײ זיך די העברעישע 
שרייבערס פאר שכגים, מיט ביידע הענט — זיי װעלן אונדז גאך צוצאלן 
אין בײטל ארײןו און טאמער, זאגט ער, װעלן זײ פרװון מאכן קרומע 
העװױת, װעט ער זיך גיט שעמען זײ צו דערמאנען, אז בסך־הפל האבן 
זײ צו פארדאנקען זײערע רײכע קאלאניעם מיט די צעבליטע פרדםים 
טאקע אונדזערע העברעישע שרײבערם, װאם האבן א מאל, אין גלות, ניט 
הײנט געדאכט, אײנגעלײגט פאר זײ די װעלט, געשריבן מאמרים, געזונגען 
לידער, געװעקט דעם עולם, מע זאל געבן געלט אויף ״ישוב ארץ־ישראל״. 
ער אלײן, זאגט ער, האט אין זײנע ױנגע יארן, בײ זיך אין שטעטל, גע־ 

שאפן פאר זײ אוצרות מיט גאלד, װאם ער פלעגט צונויפנעמען אין א 
״קערה״, אין א טעלער הײםט עס, אלע ערב ױם־כיפור אין שול... איז 
אבער דערבײ געזעםן מײן באלעבאם פונעם דאכשטיבל, װאס איז אויך 
פאררעכנט פאר א מיטגליד פון אונדזער ״קרית־ספר״, — האט ער זיך 
גלײך אנגעצונדן אין א העליש פײער און איז ארויםגעטראטן קעגן מײן 
אברהמעלען מיט שארפע רײד־ ״איר רעדט, זאגט ער צו אים, האט קײן 
פאראיבל ניט, װי אן אמתער מנחם־מענדלן איר הײבט ניט אן צו װיםן, 
װער אונדזערע אלטע קאלאניסטן זענען און װאם פון זײ איז געװארן! 
יענע, זאגט ער, שעמען זיך ניט פאר א וועלט מיט ײדן צו ארבעטן מיט 
ביליקע אראבער, צו פאריאגן ײדישע ארבעטערם פון זײערע פרדסים מיט 
פאליציע, זײ האבן, זאגט ער, צוליב אן איבעריקן שילינג פארדינסט אויפן 
קאםטן מאראנצן, פארשװעכט זײער ױגנט־אידעאל, פארשפײט אלץ, װאס 
איז אונדז הײליק, פארװאנדלט, זאגט ער, אונדזערע ײדישע קאלאניעם אין 
אראבישע דערפער — װעלן אזעלכע לײט, זאגט ער, זיך דערשרעקן פאר 
העברעישע שרײבערם ?!.. די דאזיקע גראבע ױנגען, זאגט ער, די בעלי־ 
הגופם אונדזערע, לאכן זיך אוים ניט נאר פון דער העברעןשער ליטערא־ 
טור, מ י ט ביאליקן, מ י ט אלץ־מיט־אנאנדער, נאר אפילו פון ארץ־ישראל! 
בײ זײ, זאגט ער, ליגט ארץ־ישראל טיף אין זײערע לעדערנע קעשענעסי 
זײ מאכן, זאגט ער, צו חוזק אונדזער ביטערע מי, אונדזערע שװערע גע־ 
בורט־װײען, אונדזער לעצטע האפענוגג צו װערן שטיקלעך מענטשן מיט 
לײטן גלײך!״ די דאזיקע כיטרע פויערים, זאגט ער, װעמען ײדישע אר־ 
בעטערם האבן באשיצט פון אראבישע פאגראמען, האבן דאך אפילו גע־ 
בראכן זייער שבועד״ אז זײ װעלן מער מיט קײן פרעמדע הענט ניט אר־ 
בעטן! זײ זענען, זאגט ער, די נידעריקםטע פון אונדזער ראםע, א חרפה 
פארן גאגצן פאלק. װען איך, זאגט ער, האב א װײב און האב קינדער, 
װאלט איך מיט זײ קײן שידוך ניט געטאן, איך װאלט זײ ארויםגעשמיםן 
פונעם כלל ישראל !.. און איר זאלט טאקע, זאגט ער, װיסן פריער: אויב 
איר װעט בײ אט די עוכרי ישראל נעמען כאטש א שפאן ערה שאקל איך 
מיך גלײך אפ פון אײער געזעלשאפט, מײן פוס, זאגט ער, װעט אין ״קרית־ 

םפר״ גיט זײן ו לא הן ולא שכרן — איך װיל ניט קענען, זאגט ער, ניט יי׳ 
גיט זײערע טובות!״... 

איך װעל דיר זאגן דעם אמת, זוגתי היקרד״ אז פאר מיר זעגען די 
רייד פון מײן צעקאבטן באלעבאם געװען א נײעס. איך האב גארניט גע־ 
וװםט, אז מיר האבן דא אין ארץ־ישראל אזעלכע ײדן, און וװ — דװקא 
צװישן די קאלאניםטן: סטײטש, אונדזערע קאלאגיםטן — מיר פלעגן דאך 
א מאל, נאך אלם ױנגע־לײט, זיך בענטשן מיט זײ, רעדן פון זײ, װי פון 
ײדישע העלדן, דערצײלן פון זײ עפעם גאר וװנדער, אפילו לידלעך האט 
מען פון זײ געזונגען בײ אונדז אין כתרילעװקע. לסוף לאזט זיך אוים, אז 
זײ זענען נאך ערגער פון םפעקולאגטן י... װאם הײסט, זײ לאזן ניט צו אין 
זײערע פרדסים קײן ײדישע ארבעטערם, טרײבן זײ מיט פאליציע גארז 
צו װאס זשע האט מען זײ אויםגעבויט קאלאניעס, געמאכט אזא טארעראם 
אויף דער גאנצער וועלט שוין העכער פופציק יאר, געהאלטן דרשות אין 
די שולן — כדי עס זאל פעט װערן א קלײן הײפעלע אזעלכע ײדן, װאם 
ס׳איז גאר א חרפה צו רעכעגען זיי פאר ײדן און פאר װאם שװײגט 
מען זיי? מיר דאכט, װען איך האב דא א שטיקל דעד״ ווען איך ביז׳ 
א שטייגער, א אוםישקין, צי א ביאליק, צי א משה סמילאנסקי, װאלט 
איך ארויסגעגעבן א באפעל, אז מיר זענען אויס מחותנים מיט די דאזיקע 
פארשויגען. איר װילט אײך ארבעטן נאר מיט אראבער? געזונטערהײט ז 
נאר מיר װילן אײך מער ניט קענען. מיר װעלן אײך אויסמײדן׳ װי א מאל 
ביי יידן די קרעציקע — גיט געבן די האנט, ניט זאגן קיין ״שלום״׳ ניט 
ארויפלאזן אויף א ײדישער שװעל. זיצט אײך דארט אײנע אלײן אין אײערע 
רײכע פרדםים און װערט צעשפארט, שונאי־ישראל, פרעםנדיק אײערע 
ארענדזשעם נ״ 

װי באלד אזוי, האט שוין אפילו מײן אברהמעלע שװארצאפל מער 
ניט געװאלט הערן פון די אלטע קאלאניעם און ס׳איז בײ אונדז געבליבן, 
אז מיר פארן קודם־כל אין אזעלכע ערטער, ווי כפר־םבא, הרצליד״ רעננה 
וכדומה — אלץ ױנגע קאלאניעם, וװ די קאלאניסטן האבן נאך קײן צײט 
גיט געהאט קאליע צו ווערן, באנוצן גאך אין זײערע פרדםים ײדישע אר־ 

בעטערם און װעלן מםתמא זײן העכסט גליקלעך, װאם מיר טוען זײ אן 
אזא כבוד און װילן באזעצן צװישן זײ די העברעישע שרײבערס. דערבײ 
איז מיר אײנגעפאלן גאר א פײנער געדאנק: אין אײנער פון די דאזיקע 
ױנגע קאלאניעם האב איך דאך עטלעכע גוטע פרײגה מײנע געװעזענע 
שיפברידער. דאם זענען, אויב דו געדענקסט פון מײנע ערשטע בריװ, 
טאקע יענע מלמדים פון בענסאנהוירםט און פון בארא־פארק, װאם האבן 
נאך פון אמעריקע, אין די גוטע יארן, זיך באזארגט מיט פרדםים אינעם 
״שרון״ און זענען געקומען אהער אויפן גרײטן. זײ האבן מיך עטלעכע מאל 
באגעגנט דא אין תל־אביב און שטארק געבעטן, איך זאל זײ, למען־השם, 
באזוכן אין זײער קאלאניע, זען מיט מײנע אויגן דעם גרויםן וװגדער, װי 
אזוי פון מלמדים זענען געװארן פויערים. װעל איך זײ איצט טאן דעם 
צוליב און װעל בײ זײ פאר אײנװעגס שוין א טאפ טאן אין װאגן מכוח 
אונדזער אויפטו. ם׳איז בײ מיר גאר קײן ספק ניט, אז זײ װעלן אויפכאפן 
אזא געדאנק מיט שימחד״ װארעם װער איז גאך אזוי נאענט צו די העברען־ 
שע שרײבערם, װי מלמדים, לערערם הייםט עםז די שרײבערם שרײבן 
לשון־קודש און די לערערם לערנען לשון־קודש — ם׳איז אײן ברויטן״ 

דער דאזיקער אײנפאל האט אויסגענומען בײ אונדז אלעמען, און 
ניט לאנג געטראכט, האבן מיר בײדע, איך און מײן שותף אברהמעלע, זיך 
ארײנגעזעצט אין אויטאמאביל און געהײםן פיוץ אונדז אין דער מלמדישער 
קאלאניע. 

ם׳איז אונדז אבער ניט געראטן דעם ערשטן טאג צו קומען צו מײנע 
מלמדים — איבער אזא מעשד,: געפארן זענען מיר מיטן זעלבן װעג, װאם 
איך האב דיר שוין א מאל באשריבן, בשעת מיר האבן, ניט הײנט געדאכט, 
געהאט צו טאן מיט אונדזער ״מנחם־מנדליה״. אין מיטן לויפט א פײנער, 
גלאטער ״כביש״, א שאםײ הײםט עס, און פון בײדע זײטן גרינען הינטער 
שטארקע דראטענע פלויטן רײכע, שמעקעדיקע פרדםים — אן אמתער גן־ 
עדן. האט מיר אבער מײן אברהמעלע ארײנגעלאזט א װארעם, אז א גרוי־ 
םער טײל פון די דאזיקע ײדישע פרדםים, דער װאם געהערט צו דער 
אלטער קאלאניע פתח־תקוד״ װערט באארבעט גאר פון אראבער, — האט 
בײ מיר דער גן־עדן מיט א מאל פארלוירן דעם גאנצן חן. װאם פאר א 

גן־עדן קאן דאס שוין זײן פאר אוגדז, אז גיט ײדישע העגט האבן אים 
אויסגעכאװעט ? גויןשע סעדער האבן מיר דאך געזען אפילו בײ אונדז אין 
דער אוקראיגע!.. ערשט אז מיר האבן דורכגעשניטן דעם שאםײ און זיו 
פארקירעװעט אן א זײט, אויף א זאמדיקן שליאך, גענומען העצקען זיך 
אינעם אויטאמאביל ארויף און אראפ, איבער בערגלעך און גריבער, האט 
זיך פאר אונדזערע אויגן אנטפלעקט דער אמתער ײדישער ״שרון״, װו 
ײדישע מאראנצן בליען. מיר האבן דערזען פאר זיך, װײט און ברײט 
אונטערן הײסן בלויען הימל, אויף בארג און טאל, צװישן רויטלעכע נא־ 
קעטע קרוכלע פעלדער, א פרישן גרינעם אויםשיט פון אומצאליקע פרד־ 
םים און פרדםימלעך, עלטערע, ױנגע און גאר ױנגעטשקע, ערשט פאר־ 
פלאנצטע, װאם זײערע דינע, צארטע בײמעלעך זענען נאך געשטאנען אײנ־ 
געװיקלט, װי די עופעלעך, אין פאפירענע װיקעלעך. דא איז שוין גאר 
קײן ספק ניט געװען, אז מיר געפינען זיך אויף ײדישן לאנד, װארעם אז 
מיר זענען צוגעקומען נענטער צו אײגער פון די ױנגע קאלאניעס, האבן 
זיך אנגעהויבן וױיזן דורכויס ײדישע ארבעטערם, װאם האבן מיט אפגע־ 
ברענטע פארהאװעטע פנימער זיך געבויגן ארום די ױנגע בײמלעך און 
שטיל געטאן זײער ארבעט. 

גאפנדיק אזוי אויף רעכטם און אויף לינקס, זענען מיר פלוצעם 
אנגעפארן עפעם גאר אויף א מאדנעם חידוש ־ אין מיטן א פריש צעאקערטן 
שטיק לאנד זענען געשטאנען פארזאמלט עטלעכע מנינים ײדן, עלטערע 
און ײנגערע, ארבעטערם מיט גראבאײזנם און ױנגע־לײט אין םפארטישע 
הויזן מיט זאקן, צוױשן זײ אויך שטאטיש געקלײדטע דאמען און קינדער, 
און אלע האבן זײ אויסגעזען זײער פרײלעך, כמעט בגילופין. אויף דער 
סאמע צעאקערטער רויטלעכער ערד איז געלעגן אויסגעשפרײט א װײם 
טישטעך און אויפן טישטעך זענען געװען אנגעשטעלט פלעשער פרמל־װײן 
און קערבלעך מיט אלערלײ פארבײםעכצן. דער עולם האט געטומלט, גע־ 
רעדט און געלאכט, געבויגן זיך צו דער ערד, אנגעגאםן גלעזער װײן און 
געטרונקען לחײם. זענען מיר געװען טשיקאװע אפצושטעלן דעם אויטא־ 
מאביל און א פרעג טאן ־ ״װאם איז דאס פאר א שימחה אין מיטן פעלד ?״ 
זאגן זײ: ״ם׳איז א ײדישע שימחה — קריכט ארוים פון דער מאשין, װעט 

איר מיט אונדז אויך טרינקען לחײם״. זענען מיר ארוים פון דער מאשין 
און פרעגן װײטער: ״װאם פארט פאר א שימחה איז דאס אונטערן פרײען 
הימל — אפשר א קנם־מאל צװישן א חלוץ מיט א חלוצקע י״ זאגן זײ: 
״ניט קײן קנם־מאל׳/ נאר א ברית: איר זעט׳ זאגן זײ׳ אט יענעס גרויםן 
פרדם ? האט ער זיד אפגעפרדםט און געבוירן א ױגג פרדסל״... בקיצור, 
מיר זעגען געװויר געװארן, אז דאס פלאנצט מען א שפאגל נײעם פרדם, 
און דער פלאנצער איז ניט אבי װער, נאר דװקא א דײטשער ײד, פון 
היטלערם מגורשים. ער שטײט טאקע דא דערבײ, װארעם ארומגערינגלט 
פון זײנע נײע שכנים, די קאלאגיםטן. ער װײזט אוים צו זײן א מענטש 
אין די מיטעלע יארן, א בלײכער, אן אפגעצערטער, א פנים פון די איבער־ 
געלעבטע צרות. נאר די אויגן שײנען אים פון גליק. ער איז גליקלעך, זאגט 
ער, װאם היטלער האט אים פארטריבן קײן ארץ־ישראל, וװהין ער האט 
שוין לאנג באדארפט קומען, װארעם ער איז ניט םתם א דײטש — ער איז 
אן אלטער דײטשער צױניםט, ער האט אפילו די קינדער זײנע געלאזט 
לערנען העברעלש... װי באלד אזוי, איז דאך טאקע א מיצװה צו טרינקען 
מיט אים לחײם. פרעגן זײ אוגדז: ״און װער זענט איר, ײדן י אפשר זענט 
איר אויך געקומען פלאנצן דא א פרדם?״ זאגן מיר: ״הלװאי דערלעבן 
מיר דאס, רבונו של עולם ו״ — און מיר דערצײלן זײ, װער מיר זענען. 
דערהערט מײן נאמען, איז די שימחה צװישן דעם עולם געװארן נאך גרע־ 
םער: עפעם א קלײניקײט — מנחם־מענדל ו מנחם־מענדל איז געקומען אין 
שרון!.. און מע האט מיר אנגעהויבן שטעקן שלום־עליכמס פון אלע זײטן. 
פרעגט דער דײטש: ״װער איז דיזער הער מנחם־מענדל ?״ דערצײלט מען 
אים, אז דאם בין איך דער מנחם־ימענדל, װאם שרײבט ברױולעך צו זײן 
װײב שײנע־שײנדל, און די ברױולעך האבן א שטיקל שם צװישן ײדן... 
זאגט דער דײטש: ״אויב אזוי, װיל איך האבן די ערע, אז אונדזער גאציא־ 
נאלער שריפטשטעלער, דער געערטער הער מנחם־מענדל, זאל בײ מיר 
פלאנצן א בוים אין מײן פרדם — איך װעל דעם בוים, זאגט ער, באזונ־ 
דערס טײער האלטן!״... און מע נעמט און מע פירט מיך מיט גרוים פאראד 
אין מיטן דעם צעאקערטן פעלד, דארט וװ עס צלען זיך שוין לאנגע 
שורות ערשט ארײנגעזעצטע ױנגע מאראנצן־צוױיגלעך, און דאס װאסער 

פלײצט לעבעדיק אין די אפענע צעמענטעגע רינעס, און די לופט איז מאד־ 
נע קלאר און דורכזיכטיק, די הײסע זון באקט און א מחיהדיק װינטל פון 
די בערג קילט, — און װאם זאל איך דיר זאגן, זוגתי היקרה ? אז מע האט 
מיר געגעבן אין האגט ארײן דעם גראבאײזן, האט מיך דורכגענומען עפעם 
א ציטער מיט א פרײד צוזאמען, װאס גאט האט זיך עגדלעך אומגעקוקט 
אויף זײנע געיאגטע, פארװאגלטע ײדן, געבראכט זײ אהער פון דײטשלאנד 
און פון אמעריקע און פון אלע עקן װעלט, און מיר אלע פארפלאנצן זיך 
דא אין דער הײליקער ערד אין אײנעם מיט די דאזיקע דינע, צארטע 
צװײגעלעך... און פון גרויס געפיל האב איך, בײם ארײנזעצן דאם צװײגעלע 
אין דער ערד, געמאכט א ברכה הויך און מיט כװנה: ״שהחינו וקימנו 
והגיענו לזמן הזה״, און דער גאנצער עולם, װי זינגערלעך נאכן חזן, האט 
פרײלעך געעגטפערט: ״אמן!״••• 

אצינד, אז איך אלײן, מיט מײגע אײגענע הענט, האב געפלאנצט א 
בוים אין א פרדס, איז מיר דער גאנצער ענין פון פרדםים געװארן נאענט 
צום הארצן, און איך האב געװאלט זען, װי אזוי דאם קוקט אויס. האבן די 
קאלאניםטן מיך אװעקגעפירט ערגעץ װײט אין אן אלטן פרדם, דארט, וװ 
די ביימער שטייען שוין באלאדן מיט גרינע פרוכט, באװיזן מיר, װי אזוי 
עם װאקסן ארענדזשעם און װי אזוי עס װאקםן גרײפ־פרוט, װי אזוי מע 
באװאסערט די בײמער און װי אזוי מע פילעװעט זײ מיט כל־המיטלען, 
זײ זאלן חלילה ניט קראנק װערן — א גאנצע תורד״ און אונדזערע ײדן 
האבן די נײע תורה אזוי גיך אויסגעלערנט ו״ און ניט נאר דאס — איד 
האב באמערקט, אז די דאזיקע פרדס־ײדן, םײ די מאנםבילן, סײ די װײ־ 
בער, זענען מאדנע פארליבט אין זײערע חנעװדיקע, שמעקנדיקע, שװער 
באלאדענע מאראנצן־בײמער, איך וױיס ניט פאר װאם: צי דערפאר, װאם 
זײ טראגן זײ גאלדענע פירות, צי װײל ס׳איז טאקע זײער א ליבער, טײע־ 
רער, געשמאקער עגין, א םך געשמאקער װי שטײן אין קראם און דינגען 
זיך מיט קונים... װאם דארפםטו מער? איך אלײן בין אויך ארומגעגאגגען 
אין פרדם װי א פארשיכורטער, אזוי אז איך האב כמעט פארגעסן, צוליב 
װאם מיר זענען געקומען אהער אין די קאלאניעס. מײן אברהמעלע שװארצ־ 

אפל, װאם איז אונדז נאכגעגאנגען מיט א טרויעריקן, פארזארגטן פנים, 
האט מיר געפרװוט דערמאנען אין דער שטיל, אז עס װאלט כדאי געװען 
מאכן מיט די ײדן א שמועם װעגן אונדזער ״קרית־ספר״. האב איך אבער 
געפונען, אז ם׳איז נאך צו פרי. לאמיר פריער פארן צו מײנע מלמדים, און 
אויב די מלמדים װעלן זיך חלילה אפזאגן, װעלן מיר דעמאלט קאנען קומען 
צו אט די ײדן, װי צו אלטע באקאנטע... דערוױיל איז דער טאג ניט גע־ 
שטאנען, די זון האט זיך אנגעהויבן זעצן, און אז מיר זענען צוריקגעקומען 
צו אונדזער אויטאמאביל איז שוין געװען פינצטערלעך. איז קײן אנדער 
ברירה ניט געבליבן, נאר פארן צוריק קײן תל־אביב, און אונדזער נםיעה 
צו די מלמדים האבן מיר אפגעלײגט אויפן צײטן טאג. 

הכלל, װי דו זעםט אלײן, זוגתי היקרד״ קאן מען קײן ״קרית־םפר״ 

אין אײן טאג ניט אויסבויען. נאר דו דארפסט דערפון קײן יסורים ניט 
האבן. דו מעגםט מיר גלײבן אויף נאמנות, אז דאם װאם איך האב פאר־ 
בראכט עטלעכע שעה אין דעם ״שרון״, און דערהויפט, װאס איך האב גע־ 
פלאנצט א בוים אין ארץ־ישראל, איז בײ מיר אזוי טײער, װי איך װאלט 
אפגעטאן דאם גרעםטע געשעפט... און מחמת איך בין נאך צעטרײםלט 
פון דעם העצקען זיך איבער די גריבער, װאם מיר האבן הײנט זיך אנגע־ 
העצקעט, מאך איך דאם בקיצור• אם־ירצה־השם, אינעם אנדערן ברױו װעל 
איך דיר ארויסשרײבן אלצדינג באריכות. לעת־עתה לאז גאט געבן מיט 
געזונט און מיט הצלחה. גרים די קינדער זאלן לעבן און איטלעכן באזונ־ 
דער גאר פרײנדלעך. 

ממני בעלך מנחם־מענדל 

עיקר שכחתי- איך האב אװעקגעשריבן א בריװ צו אונדזער 
משה־הערשלען אין ״עמק״ ארײן, אנגעזאגט אים די גוטע בשורה װעגן 
אונדזער ״קרית־ספר״, אז עם האלט דערבײ, איך זאל מיך דא דערשלאגן 
צו א שטיקל נחלד״ — איז מיר אנגעקומען פון אים גלײך אן ענטפער, אז 
ער איז העכםט צופרידן, װאס איך בין םוף־כל־םוף געקומען צום שכל. 
דערהויפט געפעלט אים, װאם איך האב זיך פארבונדן מיט די העברעישע 
שרײבערם, װארעם אונדזערע שרײבערם, שרײבט ער, האבן דאס בײ אונת 

שוין לאנג פארדינט. זײ זענען דאך אונדזערע װעגװײזערם, און מיר אלע 
טרינקען זײער װאסער... פאר גרויס שימחה האט ער מיך אפילו אנגערופן 
אינעם ברױו ״אבי אהובי״ — א טיטל, װאס איך האב זוכה געװען הערן 
פון אים דאם ערשטע מאל אין מײן לעבן... נו, דאנקען גאט דערפאר אויך... 
פארשטייט זיך, אז אונדזער ליבע גוטע שנור די חלוצקע האט מיר אויך 
צוגעשריבן א הארציקן גרום. נאר טײערער פון אלץ איז בײ מיר דאם 
ברױועלע, װאם אוגדזער זיס אײניקל, אילת־השחרל זאל געזונט זײן, האט 
מיר אנגעשריבן אויף לשון־קודש. זי שרײבט מיר, אז די ״חצילים׳/ װאם 
זי האט פארזײט אין דעם קינדערשן גערטל, זענען שוין לאנג צײטיק גע־ 
װארן, נאר מע האט זײ געמוזט אויפעםן אן מיר. און זי בעגקט נאך מיר, 
שרײבט זי, נורא — שרעקלעך הייסט עם, און זי בעט מיך, איך זאל 
כאטש קומען צו זײ אויף חמשה־עשר בשבט, װען עם אזי בײ זײ א גרויסער 
ױם־טוב, די קינדער פלאנצן דעמאלט ױנגע בײמעלעך אין זײער פרדס... 
א מחיהדיק זים ברױועלע!.. אײן זאך איז מיר נאר א חידוש, װאם דאם 
לשון־קודשדיקע אויםלײגעכץ הינקט בײ איר שטארק אונטער! פיז קײן 
ט י ת װײםט זי ניט — עם גײען בײ איר גאלע תױן, אזוי אז ״חמשה־עשר 
בשבט״ קומט בײ איר ארוים חמשה־עשר בשבת?.. און אפשר האט מען 
דא אין ארץ ישראל גאר אין גאנצן אפגעשאפט די טיתן, פונקט װי מע 
האט געטאן מיט די קמצןי ס׳איז דאך א גײע װעלט, מיט נײע ײדן, מיט 
א נײער שפראךן.. 


הנ״ל 

אײן און צװאנציקסטער ברױו 

די מלמדישע קאלאניע 

מגחם-מענדל בון תל-אביב צו זײן װײב שײנע-שײגדל אין בראנזוױל 


לזוגתי היקרה הצנועה החכמה מרת שײנע־שײנדל שתחי/ עכב״ב. 

ראשית בין איך דיר מודיע, אז איך בין ברוך־השם בקו החײם 
והשלום, השם־יתברך זאל העלפן, מע זאל תמיד הערן אײנם פונעם אנדערן 
נאר גוטס מיט בשורות טובות, ישועות ונחמות — אמן. 

והשנית הגה זײ װיםן, זוגתי היקרד״ אז ניט אזוי גיך טוט זיך 
עם, װי םע רעדט זיך. אקעגן װאם זאג איך דאם ? טאקע אקעגן אונדזער 
קאלאניע ״קרית־םפר״, װאם מיר האבן זיך אונטערגענומען אויסבויען פאר 
די היגע העברעישע שרײבערס. געמײנט האבן מיר, אז װי באלד מיר װעלן 
ארויםפארן איבער די קאלאניעס מיט אזא בשורד״ אז מיר װילן פארזארגן 
אונדזערע שרײבערם מיט אן אײגענעם װינקל, װעט גלײך װערן א גערודער 
צװישן די קאלאניסטן און מע װעט אונדז אנהײבן טראגן ערד פון אלע 
זײטן, מע װעט זיך פשוט שלאגן איבער אזא כבוד, װי עם האבן זיך א מאל 
געשלאגן די שטײנער איבער יעקב אבינו, אויב דו געדענקסט נאך פונעם 
טײטש־חומש, װי אזוי יעדער שטײן האט געטענהט: עלי יניח צדיק את 
ראשו — אויף מיר זאל דער צדיק אװעקלײגן זײן קאפ... לםוף לאזט זיך 
אויס, אז די מעשה איז ניט אזוי: קײנער טראגט אונדז ניט קײן ערד און 
מע װיל זיך איבער אונדז ניט שלאגן. איך דארף דיר זאגן דעם אמת, זוגתי 
היקרד״ אז איך האב מיך אין אונדזער ײדישן פאלק א ביםל אפגענארט: 
דאס ײדישע פאלק, װײזט אוים, איז ניט פון יענע פעלקער, װאם װערן 
נתפעל פון שרײבערם... װאס דארפםטו מער? אפילו מײנע שיפברידער, 
די מלמדים פון בעגםאנהוירםט און בארא־פארק, װאס איך האב אויף זײ 

אזוי פעסט געבויט, געפארן צו זײ װי אויף אן אײזערנער בריק, האבן אונדז 
אויך אויפגעגומען מאדנע קאלט, דאס הײסט, אונדז אלײן האבן זײ אויפ־ 
גענומען דװקא װארעם, מכבד געװען אונדז אפילו מיט א מילכיקן װאר־ 
מעס, נאר דעם פלאן אונדזערן האבן זײ אװעקגעמאכט מיט דער האנט׳ 
אפגעקומען מיט א װערטל און מיט א קאטאװעסל, פוגקט װי עם װאלט 
גארניט געװען קײן ערנםטע זאך. איך װיל דיר אבער ניט כאפן אײנם 
פארן אנדערן, װעל איך דיר בעסער דערצײלן אלצדינג כםדר, מיט אן 
אנהײב און מיט א סוף׳ אזוי װי איך האב ליב. 

בקיצור, אויף מארגן נאך מײן ערשטער באקאגטשאפט מיט די פרד־ 

םים פונעם ״שרון״, וװ איך האב זוכה געװען צו פלאגצן מיט מײנע אײגענע 
העגט א מאראנצן־בוים און מאכן איבער דעם ״שהחײנו״, װי איך האב דיר 
שוין געשריבן אין מײן פריערדיקן ברױו, — האבן מיר בײדע, איך און 
מײן שותף אברהמעלע שװארצאפל, װידער געדונגען אן אויטאמאביל און 
מיט אפגעפרישטע כוחות זיך געלאזט פארן אין דער מלמדישער קאלאניע. 
לכתחילה האב איך אפילו פארגעשלאגן, מיר זאלן בעםער פארן מיטן 
״באס״, װארעם דער נעכטיקער אויטאמאביל האט אונדז ארײנגעטריבן אין 
א היפשער הוצאה פון עטלעכע םוגט. האט אבער מײן אברהמעלע געזאגט׳ 
אז בײ א געשעפט האט ער פײגט צו שפארן, בפרט, זאגט ער, אז מיר פארן 
דא צו מלמדים, באדארף מען צו זײ ארײנפארן מיט א קנאק, עם זאל מאכן 
אן אײגדרוק... האבן מיר זיך אויםגעזוכט א שפאגל נײעם, גלאנציקן אויטא־ 
מאביל, דורכגעשניטן דעם זעלבן שאםײ װאס נעכטן, פארקירעװעט אויפן 
זעלבן רויטלעכן זאמדיקן שליאך, און נאך דעם װי מיר האבן זיך װידער 
גוט אנגעהעצקעט איבער גריבער און בערגלעך, האבן מיר זיך פארנומען 
בארג ארויף און זענען ארײנגעפאלן אין גאר א ױנגער קאלאגיע, װאס האט 
זיך ערשט די לעצטע יארן אויםגעפיקט פונעם אײ. װילסטו דאך מםתמא 
װיסן, װי אזוי אזא קאלאניע זעט אוים י מוז איך דיר זאגן, אז דערוױיל 
האט זי נאך כמעט גאר קײן אויםזען ניט, פשוט דערפאר, װײל זי האלט 
נאך גאר פון פארנט, בײם םאמע אנהײב, הײסט עס. שטעל דיר פאר א 
ברײטע ניט געפלאםטערטע זאמדיקע גאם, װאם גײט ארויף און אראפ און 
װידער ארויף, און פון בײדע זײטן גאם זענען צעװארפן פארשײדענע 

מינים הייזער, אנגעהויבענע און פארענדיקטע, דארפישע און שטאטישע, 
בלעכענע בײדלעך און פײנע װילעס, אזעלכע װאם זענען באגרינט מיט 
גערטנער, און אזעלכע װאם שטײען נאך אין דרויסן, און אין מיטן, אויף 
א בערגל, זעט זיך שוין א היפשער ״בית־עם׳/ א קהלשע שטוב, הײםט עס, 
פאר פארזאמלונגען, נאר מיט נאקעטע, נאך ניט געטיגקעװעטע װענט, 
דערצו א צװײ קרעמלעך מיט א רעסטאראנדל, װאס טראגט א שילד מיט 
גאר א פײגעם נאמען פון שיר־השירים: ״חבצלת השרוך, די בלום פונעם 
שרון הייםט עס, און דאם אלץ ליגט פארדרימלט אין טיפער שטילקײט 
אונטערן בלויען הײסן הימל, װי א מאל בײ אונדז דער כתרילעװקער מארק 
אין א תמוזדיקן שבת נאך מיטאג 5 און אויב איך זאל דיר גאך צוגעבן די 
צװײ אנגעפעלצטע אראבער, וואם שלאפן דא אן א זײט פון דער גאם, אין 
שאטן פון א בוים, אזוי געשמאק, װי בײ זיך אין דער הײם, באװאכט פון 
זײערע אגגעלאדענע אײזעלעך, װאם שטײען איבער זײ מיט טיף פארטראכטע 
טרויעריקע מארדעס — װעסטו האבן די גאנצע קאלאניע. 

עס האט זיך אבער ארויסגעװיזן, אז מײן אברהמעלעם כװנה ארײג־ 
צופארן אין דער קאלאניע מיט א קנאק אין א נײעם אויטאמאביל איז גע־ 
װען ארויםגעװארפן, מחמת מיר האבן די מלמדים אלײן אין דער הײם ניט 
געטראפן. אנשטאט זײ האבן אונדז אויפגענומען זײערע װײבער, די מלמד־ 
קעס הײםט עס, דװקא פײנע אמעריקאנער װײבלעך, װאם רעדן מיט די 
קינדער זײער לעבעדיק ענגליש, און נאך לעבעדיקער ײדיש. וװ זענען 
זײערע מענער י זאגן זײ, אז די מענער געפינען זיך, װי געװײנטלעך, אויף 
דער ארבעט, אין די פרדםים הײםט עס, װאם ליגן דא ניט װײט ארום דער 
קאלאניע. אויב, זאגן זײ, מיר באדארפן צו זײ גײטיק האבן, קאנען זײ 
אונדז אהין פירן. האבן מיר זײ זײער שײן באדאנקט און געלאזט זיך פירן 
פון זײ איבער א זאמדיקן װעג אין די פרדםים ארײן. גײענדיק אזוי מיט 
די פײנע מלמדקעס, רוימט מיר אײן מײן אברהמעלע אויפן אויער, אז עס 
װאלט כדאי געװען פריער פון אלץ מאכן א שמועם װעגן אונדזער ענין 
טאקע מיט די װײבער, מחמת װײבער, זאגט ער, לאזן זיך גיכער איבער־ 
רעדן װי מאנסבילן. און ער פארבינדט מיט זײ א געשפרעך, פרעגט זײ, 
ראשית חכמה, װי אזוי לעבט זיך זײ דא, אין ארץ־ישראל, נאך אמעריקע? 

זאגן זײ: דאנקען גאט, מע זיצט און מע װארט אויפן װינטער, מע װאלט 
שוין װעלן דערלעבן דעם ערשטן ״קטיף״, דאס הײםט, װען מע װעט אנ־ 
הײבן שנײדן די ארענדזשעם. פרעגט זײ אברהמעלע װײטער, צי זײ איז 
דא גארניט ״םקוטשגע״ נאך אזא גװאלדאװנער שטאט, װי נױ־יארק ? זאגן 
זײ.- װאם איז שײך ״םקוטשנע״ י זײ זענען א גאנצן טאג פארנומען מיטן 
הויז און מיט די קינדער. פרעגט זײ אברהמעלעז נו׳ און קײן ביכער 
לײענען זײ גארניט י זאגן זײ: פאר װאס ניט י אז ם׳איז דא צײט, לײענט 
מען ביכער אויך. פרעגט אברהמעלע: װעלכע ביכער — העברעישע י 
זאגן זײ: מע לײענט ענגלישע, און מע לײענט אויך העברעישע. פרעגט 
אברהמעלע: און װי אזוי האלטן זיי פון די היגע העברעןשע שרײבערס י 
זאגן זײ: עם װענדט זיך, װעלכע שרײבערםי זאגט אברהמעלע: א שטײ־ 
גער, פון ביאליקןי זאגן זײ: װער האלט דאס ניט פון ביאליקן? ביאליק, 
זאגן זײ, איז זײער א ליבער מענטש, ער איז א דארלינג י זײ זענען געװען 
בײ אים אין הויז א פרײטיק צו נאכטם, האט ער זײ אויפגענומען אזוי 
פראסט, אי ער, אי די מיםעם ביאליק — זײ זענען בײדע דארלינגםן״ 
זאגט צו זײ אברהמעלע: און װי װעט זײן, אז ער װעט זײ אנזאגן א בשורד״ 
אז ביאליק קומט זיך באזעצן בײ זײ אין דער קאלאניע י זאגן זײ ־ טאקע 
באמתז ביאליק קומט אהער? זאגט צו זײ אברהמעלע: ניט נאר ביאליק 
אלײן, נאר אויך פופציק פון די בעםטע שרײבערס מיט איםז זאגן זיי: 
וױי איז מיר, גאנצע פופציק שרײבערם? װו װעלן זײ זיך דא אהינטאן? 
זאגט אברהמעלע: עס װעט זיך שוין פאר זײ געפינען אן ארט; זאלן נאר, 
זאגט ער, די היגע װײבער פון דער קאלאניע װעלן, ברענגט ער אהער 
פופציק שרײבערס מיט ביאליקן בראש ו זאגן זײ: פאר װאם זאלן די היגע 
װײבער ניט װעלן ? זאגט אברהמעלע: אויב אזוי, איז אויםגעצײכנט גוט ן״ 
פארטיק געװארן מיט די מלמדקעם, זענען מיר צוגעקומען צו די 
פרדםים און געטראפן די מלמדים אין סאמע מיטן ארבעט, ווי זיי דרייען 
זיך ארום פוםטעפאם צװישן די נידעריקע ארענדזש־בײמער אין גרויםע 
שטרויענע קאפעלױשן, מיט שװארצע אפגעברענטע פנימער און מיט קורצע 
אמעריקאנער לױלקעם אין די מײלער — אמתע פארמערס \ דערזען מיך, 
האבן זײ זיך גאר מחיה געװען: ״ברוך הבא, זאגן זײ, א לאנדסמאן, מנחם־ 

מעגדל ו װאם האט איר זיך אזוי לאנג געלאזט בעטן ?״ שטעל איך פאר פאר 
זײ, װי דער שטײגער איז, מײן שותף אברהמעלע שװארצאפל, — װערן זײ 
נאך פרײלעכער און מאכן צו מיר־ ״אט דאס איז אײער פארטנער מנחם־ 
מענדל השני ? מיר האבן פון אים געהערס י ג;יר האבן דא געלײענט, זאגן 
זײ, אין די צײטונגען, װי אזוי איר בײד,י האט געבויט א שטאט ״מנחם־ 
מנדליה״, האבן מיר געהאט א ביסל פאן, מיר האבן זיך געהאלטן בײ די 
זײטן פון געלעכטער... אי, זאגן זײ, זענט איר לצים!.. פאר װאם זאלט איר 
זיך בעםער ניט אראפנעמען א מוסר פון אזעלכע ײדן מלמדים, װי מיר — 
זעט, זאגן זײ, װאם מיר האבן דא אויפגעטאן, זעט, װי מיר קנעלן דא מיט 
די ארענדזש־ביימער און ציען פון זיי ארוים גאלדענע פירות!., און זיי 
נעמען און פירן מיך צװישן די ארענדזש־בײמער, וױיזן מיר, װי אזוי זײ 
קנעלן מיט זײ, און די אפגעברעגטע פנימער שמעלצן זיך בײ זײ פון גליק 
— איך האב אזעלכע גליקלעכע, האפערדיקיע מלמדים שוץ לאנג ניט גע־ 
זען! מײן אברהמעלע האט אבער אויםגעקוקט עפעם שטארק ניט צופרידן, 
א פנים דערפאר, װאס מע האט דא געמאכט צו קלײגגעלט זײן ״מנחם־ 
מנדליה״, — רופט ער זיך אן צו מיר װי ברוגזלעך : ״אויב איר קלײבט 
זיך דא ארומגײן איבער די פרדםים, װי נעכטן, װידער פלאנצן א בוים 
און נאך א מאל מאכן ״שהחײנו״, װעט װײטער צערונען װערן א גאלדעגער 
טאג אויף גארנישט״... זאגן צו אים די מלמדים : ״װאס האט איר אזוי קיץ 
צײט ניט — די געשעפטן ברענען אײך ?״ זאגט צו זײ אברהמעלע : ״זאלט 
איר טאקע װיםן, אז די געשעפטן ברענען \ מיר זענען געקומען, זאגט ער, 
צו אײך אין א ספעציעלן אויטאמאביל װעגן גאר אן ערנםטן ענין, פון 
װעלכן, איך האף, זאגט ער, איר װעט זיך גיט האלטן בײ די דיטן פון 
געלעכטער, נאר פארקערט!״... זאגן זײ : ״װאם פארקערט — מיר װעלן 
וױינען?״... זאגט אברהמעלע : ״זאל גאט היטןן פון מיר, זאגט ער, האט 
נאך קײנער קײן מאל ניט געװײנט — פרעגט מײן בעםטן פרײנד מנחם־ 
מעגדל, ער קען מיך:״״. זאגן זײ : ״שאט, איר װײסט גאר װאם? קומט 
מיט אונדז אהיים, װעלן אונדזערע װײבער אונדז אלעמען געבן עסן און 
בײם טיש װעלן מיר שוין שמועםן!״ 

בקיצור׳ די מלמדקעם האבן אובדז מכבד געווען מיט א פײנעם 
מילכיקן װארמעם׳ אויפן ליטװישן שטײגער״ מחמת די מלמדים, דארפסטו 
װיסן, זענען געבראטענע ליטװאקעם, און כטוב לב המלך בײן, אז מיר 
האבן געהאלטן בײ די הײםע מילכיקע קרעפלעך, האב איך מיך אנגענומען 
מיט היץ און אויםגעלײגט פאר זײ דעם גאנצן פלאן פון אונדזער ״קרית־ 
םפר״. איז זײ דער נאמען ״קרית־ספר״ מאדנע געפעלן געװארן — ס׳איז, 
זאגן זײ, א געניאלער נאמען, װאם סײדן נאר ביאליק האט אים געקאנט 
צוטראכטןן נאר װאם דעןי דער דאזיקער נאמען איז געגליכן, זאגן זײ, 
צו א טײערן זײדענעם הענגער, צו װעלכן עס פעלט נאר עפעם א רעכטער 
בגד... זאגט צו זײ אברהמעלע: ״אדרבד״ אט דאם זענען מיר דאך געקומען 
צו אײך, איר זאלט אונדז צו דעם הענגער אויפנײען א פײנעם בגד — 
ם׳איז, זאגט ער, בײ אײך אין די הענטז״... זאגן זײ : ״געװאלד, מנחם־ 
מעגדלם, װאס װילט איר פון אונדז האבןז מיר זענען ארעמע מלמדים, 
זאגן זײ, ענײם ואבױנים, מיר האבן אפגעקנעלט א לעבן מיט אמעריקא־ 
נער לויפערם, אויםגעריםן געװארן אין די תלמוד־תורהם פון די אמערי־ 
קאנער פרעזידענטן, געקליבן א גראשן צו א גראשן, כדי צו קאנען זײן 
אויף דער עלטער פויערים אין ארץ־ישראל — װילט איר, זאגן זײ, מיר 
זאלן אײך געבן דרײ הונדערט דונאם פאר א ״קרית־םפר״! פון ױאנען ׳־ 
וװ װעלן מיר אײך נעמען ל מיר זענען דאך ניט דער באראן רויטשילד!״.״ 
זאגט אברהמעלע: ״איר זענט אבער א קהל, און א קהל איז ניט ארעם 
ואין ציבור עני; מיר מײנען, זאגט ער, חלילד״ ניט אײך אלײן — מיר 
מײנען אײער גאנצע מלמדישע קאלאניע!״ קוקן זײ אונדז אן װילד: ״װעל־ 
כע קרעפלאך ז װעלכע מלמדישע קאלאניע ז״... לאזט זיך אוים א מעשד״ 
אז מיר האבן דא געהאט א מיאוסן טעות: מיר האבן אלץ געמײנט, אז די 
קאלאניע באשטײט דורכוים פון מלמדים — ערשט עם הײבט זיך גארניט 
אןז מלמדים זענען דא בםך־הכל עטלעכע, טאקע אט די, װאם מיר זעען 
דא פאר זיך, און די איבעריקע קאלאניםטן זענען סתם ײדן, צװישן זײ א 
היפש ביםל אמעריקאנער, און דװקא ניט פונעם רײכן קלאס, נאר ארבע־ 
טערס, פועלי־צױן, שריפטזעצערם, אפילו אויך אמתע גענאםן, דאם הײםט 
רײנע םאציאליםטן, װאם װילן ניט, מע זאל זײ רעכענען פאר צױניסטן, 

נאר דער ענין ארץ־ישראל איז זײ פארט אײנגעבאקן אין הארצן... און ניט 
אלע געפיגען זיך דא; א טײל פון זײ זיצן נאך אין אמעריקע, װארטן ביז 
די פרדסים װעלן אנהײבן געבן פרוכט׳ וועלן זײ ערשט דעמאלט קומען 
אהער זיך באזעצן, 

װי באלד אזוי, דארף מען זיך געמען צו די מלמדים גאר פון אן 
אנדער זײטז רוף איך מיך אן צו זײ־ ״הערט א מעשד״ מיר האבן דאם 
גארניט געװוםטו נאר אויב אזוי, זאג איך, איז דאך אװדאי גוטו װער׳ 
זאג איך׳ באדארף נאך זײן אזוי נאענט צו שרײבערס, װי אזעלכע פײנע לײט׳ 
שריפטזעצערם׳ פועלי־צױן, םאציאליסטן — אלץ מענטשן, זאג איך, װאם 
שלאגן זיך פארן ױשר ו״... און מײן אברהמעלע האלט מיך אונטער ־ ״אחוץ 
ױשר און מענטשלעכקײט׳ זאגט ער, איז דאם פראסט און פשוט א גוט 
געשעפט. װארעם איר האט דען׳ זאגט ער, א השגד״ װי הויך עס װעלן 
שטײגן ביי אײך די פרײזן אויף ערד, װען ביאליק מיט פופציק פון אונ־ 
דזערע בעסטע שרײבערס װעלן זיך באזעצן צװישן אײך? האלב תל־אביב׳ 
זאגט ער׳ װעט זיך דאך א שפאר טאן אהערו״... זאגן זײ: ״האלב תל־ 
אביבי זאל אונדז גאט היטןו מוחלי מוחלו״ זאל זיך תל־אביב, זאגן זיי׳ 
בעםער בלײבן דארט, װו זי איז. מיר װילן זי דא ניט האבן, מיר זענען 
געזעםן, זאגן זײ, אין תל־אביב עטלעכע חדשים נאכן שיף — איז גענוג 
פאר אונדזו תל־אביב׳ זאגן זײ׳ איז ניט ארץ־ישראל, נאר עפעס א מין 
בבל. עס זענען זיך צונויפגעלאפן ײדן פון דער גאנצער װעלט׳ פון סמאר־ 
גאן און פון בארדיטשעװ, פון פרם און פון מדי, פון בוכארע און פון תימן׳ 
און ס׳איז ניטא, זאגן זײ׳ אין שטאט קײן אײן רעכטער מלמד, װאם זאל 
די דאזיקע ײדן לערנען זײן שטיקלעך מענטשן, װיםן פון א מענטשלעכן 
שטאט, פון דרך־ארץ, פון ארדענונג. ם׳איז אן אומגעלומפערטער האר־ 
מידער, מיט א לויפעניש, מיט א שטופעניש — אן אײביקער יאריד אין 
א קלײן שטעטל. אין מיטן נאכט גײען ארום אין די גאסן ״בחורים״ מיט 
״בחורות״ און מען זינגט, מע רײסט זיך אויף די העלדזער, מע לאזט 
קײנעם ניט שלאפן — ניט חלילה פון שיכרות׳ ײדישע קינדער, זאגן זײ׳ 
זענען ניט קײן שיכורים׳ נאר סתם פון נארישער הפקרות׳ װײל ם׳איז 
ניטא װער עם זאל אויף זײ אגשרײען. און אין שטאט איז א שטויב, אויף 

דערשטיקט צו װערן׳ די טראטוארן זענען באדעקט מיט שמוץ און ס׳איז 
ניטא װער עם זאל דאם אויפראמען. תל־אביב, זאגן זיי, מוז האבן א 
דיקטאטאר, א מוסאליני, װאם זאל מיט אן אײזערנער האנט אפשאפן די 
מאדע פון שנײצן די נאז דורכן פענצטער, פון װארפן אין גאם ארײן בא־ 
נאנע־שאלעכץ פון רײכע באלקאנען... הײנט רעדט מען, זאגן זײ, אין תל־ 
אביב א מין העברעלש — זאל דער אײבערשטער שומר ומציל זײןג א 
קינד, למשל, זאגט צו דער מוטערן אמאלע שלי, — ענטפערט אים די 
מוטער: קטנטשיקל שלי... א מחיהדיק לשוןן״ די תל־אביבער, זאגן זיי, 
זענען שטאלץ דערמיט, װאס בײ זײ איז העברעלש ארײן אין שוסטער־גאם. 
קומםטו צום שוםטער לײגן א לאטקע אויפן שוך, זאגט ער דיר אויף טער־ 
קיש: זה לא יקח הרבה — דאס װעט קײן םך ניט נעמען, דאם הײסט, ער 
לײגט די לאטקע אײנם און צװײ. נאר דו גײסט צו אים פון דעסטװעגן 
דרײ טעג נאך אנאגד, און די לאטקע איז נאך אלץ ניט געלײגט. האםטו, 
זאגן זײ, דערפון א צװײענדיקן װײטיק אין הארצן: אי דאס לשון איז 
דערהרגעט, אי א װארט איז קײן װארט ניט... נאר דערהויפט, זאגן זײ, 
דאם לשון ו מיר האבן אװעקגעגעבן אויף העברעלש דאם גאנצע לעבן, גע־ 
מוטשעט זיך אזוי פיל יארן מיט דקדוק — איז געקומען תל־אביב און גע־ 
מאכט פונעם דקדוק א תל־עולם!.. נײן, זאגן זײ, ארץ־ישראל איז ניט תל־ 
אביב; ארץ־ישראל װעט אויםװאקםן דא בײ אונדז אין דארף: אין שרון, 
אין עמק, אין גליל. 

דערהערט אזעלכע טענות, זענען מיר גאר געבליבן אן לשון, װאס 
ענטפערט מען זײ דערויף, אז זײ זענען דאך נעבעך גערעכטי״ האב איך 
געפרװוט װעקן בײ זײ אין הארצן רחמנות: ״װאם, זאג איך, זעגען אבער 
שולדיק די שרײבערסל זײ זענען דאך אויך ניט צופרידן מיט תל־אביב 
און האבן צו איר אפשר שארפערע טענות פון אײךג פאר װאס זשע, זאג 
איך, קומט זײ אזא שטראף, אז די גאנצע װעלט זאל זיצן אין גרינע מחיה־ 
דיקע פרדםים, און זײ זאלן אפילו ניט פארמאגן אן אײגן שטיקל װינקל, 
װו זײ זאלן קאנען צושפארן דעם קאפ ?״... זאגן די מלמדים: ״אט דערויף 
אלײן, װאם תל־אביב האנדלט אזוי מיאוס קעגן אירע שרײבערם און דער־ 

לאזט, אז די מנחם־מענדלם זאלן זיך פאר זײ זארגן, זוכן גליקן בײ מלמ־ 
דים, — באדארף דאך דער נביא װײנען און קלאגןן״... 

הכלל, זוגתי היקרד״ מיר האבן זיך מיט אוגדזערע מלמדים ניט גע־ 

קאנט אויםטענהן און זענען אװעקגעפארן פון זײ מיט גארניט. און אזוי 
װי ס׳איז אונדז נאך געבליבן א שטיק צײט ביז אװנט, האבן מיר געהײסן 
דעם שאפער, ער זאל אונדז פירן אין נאך א פאר קאלאניעם פונעם ״שרון״, 
אפשר װעט דארט אונדזער מזל בעסער אויסשפילן. נאר אין די אנדערע 
קאלאניעס האט מען אונדז אזוי ניט־שײן אױםגעלאכט, אז ם׳איז פשוט 
א חרפה איבערדערצײלן... פון דעסטװעגן זאגט מײן אברהמעלע, אז ער 
װערט דערפון ניט נתפעל. ער האט נאך ניט אויםגעשאםן, זאגט ער, אלע 
זײנע קוילן... און מחמת איך בין ניט קײן שטארקער מאמין אין זײנע װער־ 
טער און האב פון דעם גאנצן ענין גרוים עגמת־נפש, מאך איך דאס בקיצור. 
אם־ירצה־השם, אינעם אנדערן ברױו װעל איך דיר אויםשרײבן אלצדינג 
באריכות. לעת־עתה לאז גאט געבן מיט געזונט און מיט הצלחה. גרים די 
קינדער זאלן לעבן און איטלעכן באזונדער גאר פרײנדלעך. 

ממני בעלך מנחם־מענדל 

עיקר שכחתי. טאמער איז אונדז געװען קארג די יסורים מיט 
אונדזער ״קרית־םפר״, האבן מיר נאך געהאט צו פארבײםן מיט א דער־ 
שרעק אויך. פארנדיק צוריק פון די קאלאניעם איבערן אויםגעקרימטן 
זאמדיקן שליאך, האט זיך אונדזער שפאגל נײער אויטאמאביל פלוצעם 
פארהאקט ערגעץ אין א גרוב פון די גריבער און איז דארט געבליבן שטעקן, 
ניט געקאנט רירן זיך פונעם ארט ניט אהער און ניט אהין. װאם זשע טוט 
מען דא? אין דרויםן איז שוין געװען פינצטערלעך, אט־אט פאלט צו די 
נאכט, און מיר בלײבן דא דרײ ײדן אין מיטן מידבר... האט מײן אברהמעלע 
גענומען מוםרן דעם שאפער, למאי א מענטש איז אזוי ניט פארזיכטיק. 
זאגט צו אים דער שאפער ־ למאי זשע האט מען אים געטריבן ביז שפעט 
אין דער נאכט איבער די קאלאניעס ? די גרויםע געשעפטן, זאגט ער, װאם 
די מנחם־מענדלס האבן דארט אויפגעטאן!.. וױיםט שוין דער שאפער אויך 
פון אונדזערע שלימזלדיקע געשעפטן ?.. בקיצור, אזוי װי מיר שטײען דא 

אין געהאקטע וװגדן, האט זיך פון א זײטיקן בערגל באװיזן א בארװעםער 
אראבישער שײגעץ אין א קלײדל און אין א שפיציקער יארמלקע, װילד 
א קוק געטאן אויף אוגדז, עפעס א פרעג געטאן אונדזער שאפער, און באלד 
גענומען שרײען מיט א באנומענעם קול אויף זײן גארגלדיקן אראבישן 
לשון. האבן זיך פונעם בארג באװיזן באבערדלטע בעדוינער מיט זײערע 
וױיבער און קינדער און מיט א טיטשקע װילדע הינט און האבן אויך גע־ 
נומען שרייען. איז אונדז באפאלן א פחד מיט א מאדנער סומנעקײט, מחמת 
גראד האבן די צײטונגען אנגעהויבן שרײבן, אז די אראבער זענען מיט 
אונדז װידער ניט צופרידן... זאגט אברהמעלע צו מיר : ״לאמיר לויפן, װא־ 
רעם םע װעט זײן ביטער!״... מאכט צו אים דער שאפער : ״לויפט ניט, 
זײט ניט קײן טיפשן״... זענען געקומען די בעדױנער מיט גראבאײזגס און 
מיט פלעקער, געהארעװעט בײ א האלבער שעד״ געשרןען אײגער צום 
אנדערן, געװאלדעװעט, און גאט האט געהאלפן, מע האט דעם אויטאמאביל 
ארויסגעשלעפט פון גרוב. אפגעטאן אזא שװער שטיקל ארבעט און זיך 
ארויםגעװישט דעם שװײם מיט דער פאלע פונעם קלײדל, גיט אויף מיר דער 
בארװעםער שײגעץ אין דער שפיציקער יאדמלקע א פרײגדלעכן קוק, צע־ 
שמײכלט זיך און מאכט צו מיר האלב אויף לשון־קודש, האלב אויף ארא־ 
ביש : ״טוב אראב ו״ — דאם הײםט : אהא ו די אראבער זענען א גוט פאלק! 
װי באלד אזוי, נעם איך ארוים עטלעכע פיאםטער און ענטפער אים מיט 
א באקשיש. צעשמײכלט זיך דער שײגעץ נאך מער און זאגט צו מיר ײי־ 
דער : ״טוב יאהוד י״ — דאם הײםט : די ײדן זענען אויך אלראיט... האב 
איך דערבײ א טראכט געטאן : װען איך קאן, א שטײגער, רעדן אראביש און 
עגטפער אים מיט עטלעכע װארעמע װערטער פונעם טיפן הארצן, װאלט 
דאך געװארן אויס קינאה־שינאד״ מיר װאלטן זיך דאך צעשײדט, װי אמתע 
לײבלעכע שװעםטערקינדער!.. 


הנ״ל. 

ער וויל באזעצן העברעישע שרייבערס אויף א בית־עולם 

מנחם-מענדל פון תל-אביב צו זײן װײב שײנע-שײנדל איו בראגזװיל 


לזוגתי היקרה הצגועה החבמה מרת שײנע־שײגדל שחדוי/ עכב״ב. 

ראשית בין איך דיר מודיע׳ אז איך בין ברוך־השם בקו החײם 
והשלום. השם־יתברך זאל העלפן׳ מע זאל תמיד הערן אײנס פוגעם אנדערן 
גאר גוטם מיט בשורות טובות, ישועות ונחמות — אמן. 

והשגית הנה זײ װיסן, זוגתי היקרד״ אז ם׳איז ניט גוט — איך 
האב צו ארץ־ישראל קײן מזל ניט• צו װאם איך זאל מיך דא ניט נעמען, 
פאלט מיר אלץ פון די העגט, און דװקא מיט דער פוטער אראפ. איך װייס 
ניט, פאר װאם דאם איז אזוי ־ צי װײל איך קאן ניט אײגבײםן ארץ־ישראל, 
צי װײל ארץ־ישראל קאן מיך ניט פארדײען? מען באדארף שוין ניט, 
דאכט זיך, קײן שענערן און מער בכבודיקן עסק, װי די שרײבערשע קאלא־ 
גיע ״קרית־ספר״, פאר װעלכער איך האב מיך גענומען מיט די בעסטע 
כװנות, געהאט אין זיגען אויפצוטאן א גרויסע זאך אי פארן כלל, אי פאר 
זיך אלײן, — איז דאם מיך אויך אויםגערונען אונטער דער האנט סאמע 
בײם אנהײב. ם׳איז נאך א גליק, װאם מיר האבן דא אנגעטראפן גראד אויף 
אזעלכע מענטשן, װי שרײבערם, װאם לאכן זיך אוים פון דער װעלט, קומען 
אפ זײער לעבן מיט א װערטל און מיט א קריטיקע, — אניט װאלטן מיר 
דערבײ אפשר געהאט א םקאנדאל אויך... נאר דו װילםט דאך מסתמא װיסן, 
װאם, װער און װעמען — זאג איך דיר בנאמנות, זוגתי היקרד״ אז םע 
הײבט זיך מיר שוין מער ניט די האנט צו שרײבן דיר פון מײנע שלימזל־ 
דיקע געשעפטן מיט מײן ביטערער מערכד״ װאס אפילו ארץ־ישראל קאן 
עם שוין ניט בעםער מאכן. אט די אלע גרויםארטיקע פלענער מיט די 

ליכטיקע חלומות מײנע, װאס הײבן זיך אן אזוי שײן און לאזן זיך אוים 
אזוי מיאוס׳ קריכן מיר שוין פשוט פונעם האלדז. װי װאלט געזאגט די 
מאמע דײנע, אונדז צו לאנגע יאח ״קרעפלעך עסן װערט דאך אויך נימאס״... 

בקיצור, פון מײן פרלערדיקן ברױו װײםטו דאך, אז אונדזערע נסיעות 
אין די ױנגע קאלאניעם פונעם ״שרון״ זעגען געװען ארויסגעװארפן. קײנער 
האט אונדז ניט געװאלט געבן קײן ערד פאר די העברעישע שרײבערס, 
און מע האט זיך נאך פון אונדז אױםגעלאכט. פון דעםטװעגן איז מײן 
אברהמעלע שװארצאפל בײ זיך ניט אראפגעפאלן און מיר געזאגט, אויב דו 
געדעגקסט, אז מיט אים איז מען נאך ניט פארטיק — ער האט גאך ניט 
אויסגעשאםן אלע זײנע קוילן. האב איך לכתחילה געמײנט, אז דאם איז 
נאר גערעדט, מחמת מײן שותף אברהמעלע, דארפםטו װיםן, איז טאקע 
זײער א װוילער שותף, נאר, צװישן אונדז זאל עם בלײבן, א שטיקל בא־ 
רימער, דאם הײםט, גיט ער איז חלילה א שקרן, אדער א בלאפער, נאר א 
מענטש, װאם קװיקט זיך מיט די אײגענע רײד. האט ער אבער דװקא 
איצטיקס מאל באוױזן, אז ער מײנט דאם ערנסט, װארעם אין עטלעכע טעג 
ארום איז ער פלוצעם ארויפגעלאפן צו מיר אויפן דאכשטיבל א גליקלע־ 
כער, א פארםאפעטער און מיר אנגעזאגט א פרײלעכע בשורה־ ״ברודער 
מנחם־מענדל, ם׳איז דא: ם׳איז דא קרקע פאר די שרײבערס!״ און ער גיט 
מיר איבער אין אײן אטעם, אז דאס קומט ער אט־ערשט פון אײנער פון די 
םאמע עלטסטע קאלאגיעם, וװ ער האט עטלעכע טעג געהאקט האלץ מיט 
די דארטיקע קאלאניסטן, געארבעט עבודת־פרך, זײ זאלן אפטרעטן א טײל 
פון זײערע פרײע שטיקער לאנד פאר אונדזער ״קרית־ספר״, און גאט, זאגט 
ער, האט אים געהאלפן, ער האט םוף־כל־סוף ארויםגעריםן בײ זײ פופציק 
דונאם פרימא קרקע פאר א שפאט ביליקן פרײז, םך־הכל צו זעכציק פונט 
א דונאם, װאם ם׳איז, זאגט ער, װעלװעלער פון בארשטש, מחמת אײדער 
מיר קוקן זיך אום, װעט דער פרײז אויף אזא מין קרקע שטײגן ביז צװײ 
הונדערט פונט א דוגאם. האט ער שוין געװאלט גלײך שליםן מיט זײ אן 
אפמאך, נאר ער האט זיך אײנגעהאלטן, מחמת אן מיר װיל ער קײן זאך 
ניט טאן, בפרט בײ אזא גרויםן נאציאגאלן ענין, װאס מוז פארשריבן װערן 
אויף אונדזערע בײדנם נעמען; עס מוז, זאגט ער, שטײן אין די צײטונגען, 

אז מיר בײדע בויען פאר די שרײבערם א ״קרית־ספר״, און לאז דאם זײן, 
זאגט ער, כאטש א שטיקל פארגיטיקונג פארן הארצװײטיק מיט די בזױבות, 
װאם מיר זענען אויסגעשטאנען, ניט הײנט געדאכט, פון אונדזער ״מגחם־ 
מנדליה״״. אגב, זאגט ער, זענען די קאלאגיםטן אלײן אויך טשיקאװע מיט 
מיר צו באקענען זיך, װארעם אז זײ האבן דערהערט, זאגט ער, אז ער איז 
מנחם־מעגדלם שותף, זענען זײ געװארן גאר אנדערע מענטשן — מנחם- 
מענדל, זאגט ער, איז בײ זײ א גאנצער צימעם ו,. װי באלד אזוי, האט דאם 
מיך אויך א נעם געטאן, הגם עס האט מיך דא געארט עפעם א קשיה ; 
״םטײטש, זאג איך, איר זענט גאר געפארן אין די אלטע קאלאניעם י מיר 
האבן דאך עפעם געשמועסט, אז מיר האנדלען ניט מיט די אלטע קאלא־ 
ניםטן, װאם ארבעטן אין זײערע פרדםים מיט אראבערו װאס, זאג איך, 
װעט דערויף זאגן דער באלעבאס מײנער פונעם דאכשטיבל — ער װעט 
דאך מאכן געװאלדןו״ זאגט צו מיר אברהמעלע: ״ערשטנס, װאם איז דא 
דער באלעבאם אײערער פאר א געװאלדן־מאכער י דערוױיל, זאגט ער, גע־ 
הערט ער בםך־הכל צו יענעם מין שרײבערם, װאס מע דרוקט זײ ניט — 
אזא שרײבער, זאגט ער, קאן איך אויך זײןו״ והשנית, זאגט ער, זענען דאך 
גיט אלע אלטע קאלאניסטן אזעלכע עוכרי־ישראל׳ װי אײער משוגענער 
באלעבאם האט זײ ארויסגעשטעלט. איר מײנט, זאגט ער, אז מיר זעגען 
טאקע מחויב צו גלײבן אלצדינג, װאס קארל מארקסעם תלמידים זאגן אויף 
זײ י מע באדארף אויםהערן דעם אנדערן צד אויך!..״ 

און כך־הוה. מיר זענען אויף מארגן בײדע געפארן מיטן ״באס״ אין 
דער אלטער קאלאניע ארײן, און די אלטע קאלאניםטן האבן אונדז אויפ־ 
גענומען גאר װארעם, מיט גוטן קאלטן ״גאזאז״ און מיט אמתן אלטן כרמל־ 
װײן, טאקע פון זײערע אײגעגע קעלטערס. דערהויפט האבן זײ ארומגעפא־ 
דעט ארום מיר, זיך גארניט געקאנט זאט אנקוקן אין מײן פנים, פונקט 
װי איך װאלט דא עפעם געװען אן אויםערגעװײנלעך באשעפעגיש. אײנער 
פון זײ האט מיר טאקע בפירוש געזאגט, אז ביז אהער האט ער אלץ גע־ 
מײנט, אז איך בין אן אויסגעטראכטער פארשוין, אז מנחם־מענדל, זאגט 
ער, איז לא היה ולא נברא, אלא משל היה — דאם הײסט, אז איך בין גאר 
קײן מאל ניט געבוירן געװארן, נאר איך בין געװען א בײשפיל: איצט 

אבער זעט ער, אז איך בין א ײד מיט א בארד׳ גלײך װי אלע ײדן... װי 
געפעלט דיר אזא המצאה?.. זאג איך צו אים־ ״דער חילוק צװישן מיר 
און אלע ײדן איז נאר אין דעם, װאס אלע ײדן האבן׳ גאט צו דאנקען׳ פרד־ 
םים, און איך האב מכות און קום אפ מיט חלומות״... האבן זײ זיך אלע 
צעלאכט, װארעם פאר װאם זאלן זײ ניט לאכן, אז זײ אלע האבן דאך טאקע 
פרדםים און אויפן הארצן איז זײ, קײן עין-הרע, זײער װויל... האבן זײ 
גענומען און מיך געפירט איבער דער קאלאניע׳ װאם איז שוין ניט קײן 
קאלאניע, נאר באלד א שטאט, מיט פײנע שטאטישע הײזער און מיט רײכע 
װילעם, מיט קלײטן און אפילו מיט פאבריקן. נאר פאר װאם זשע רופט מען 
זי קאלאניע ? מחמת דערװײל איז זי נאך ארומגעריגגלט מיט אלטע רײכע 
װײנגערטנער און מיט פרעכטיקע גרינע פרדםים, װאס פארנעמען אן אויג. 
פרעגן זײ מיך ־ ״װאם זאגט איר עפעס, אדון מנחם־מענדל, אויף אונדזערע 
פרדםים?״ זאג איך צו זײ־ ״איך װעל אײך זאגן דעם אמת, מײנע ליבע 
אדונים: אויב איר ארבעט דא מיט ײדישע ארבעטערם און זענט מקײם דעם 
פסוק ״וחי אחיך עמך״, דײן ברודער, הײםט עם, זאל מיט דיר אויך לעבן, 
זענען די פרדסים אײערע גאר פײנע פרדסים; נאר טאמער חלילה, זאג 
איך, טרײבט איר פון אײערע פרדסים די ײדישע ארבעטערם מיט פאליציע, 
זענען זײ בײ מיר ניט װערט קײן שמעק טאבאק!״... זאגן זײ: ״אוי־װײ! 
מנחם־מעגדל איז דאך בײ אונדז אין ארץ־ישראל גאר קאליע געװארן י פון 
װעמען, זאגן זײ, האט איר זיך דאס אנגענומען? ניט אגדערש, אז איר 
לײענט דעם דעװערו״ זאג איך: ״דעם וואם לײען איך? ״זאגן זײ: 
״דעם דעװער, די הײליקע צײטונג פון אונדזערע הײליקע ארבעטערם״• 
נאר אזוי װי דו ביםט דאך, זוגתי היקרד״ א ײדענע, באדארף מען דיר 
די זאך פארטײטשן, דו זאלםט װיםן, װאס פאר א שפיצל דא שטעקט: די 
היגע לשון־קודשדיקע צײטונג פון די ארבעטערס טראגט דעם נאמען ״דבר״, 
װאם לײענט זיך אויף אונדזער הײמישן שטײגער ״דאװאר״, מיט קמצן, און 
אויפן ספדדישן שטײגער ״דאװאר״, מיט פתחן, און דער טײטש דערפון איז 
— ״דאס װארט״; די קאלאניסטן אבער זענען מיט דער צײטונג, װײזט 
אויס, גיט צופרידן, האבן זײ איר דעם נאמען פארקרימט גאר אויף ״דעװער״, 
מיט סגלן, װאם איז די טײטש: ״א פלאג״, אן אנשיקעניש, הײםט עם, אויף 

די רײכע באלעבאטים פון די פרדסים״, איצט פארשטײםטו שוין ל״ װי 
באלד אזוי, באדארף מען זײ דערצײלן, װער איך בין; רוף איו מיד אן צו 
זײ, צו די קאלאניםטן הײםט עם ־ ״װײסט איר כאטש׳ זאג איך, אז מנחם־ 
מענדל האט א זון א חלוץ אינעם ״עמק״, װאס הגם ער פון מיר, זאג איך, 
האלט ניט אזוי שטארק, האלט איך אבער, אז ער מיט זײנע חברים זענען 
אונדזערע בעםטע קינדער, די בעסטע ױנגע־לײט, װאם מיר פארמאגן דא, 
װאם אן זײ, זאג איך, װאלט ארץ־ישראל קײן ײדיש לאנד ניט געװען ?!״.״ 
זאגן זײ װידער א מאלן ״אוי־װײ! ס׳איז דאך גאר געװארן א םכנה צו 
רעדן אפילו מיט מנחם־מענדלען!״.״ נאר פון דעםטװעגן האב איך בא־ 
מערקט, אז מײנע װערטער זענען זײ ארײן אין די געדערעם, מחמת זײ 
האבן זיך אנגעהויבן באציען צו מיר גאר מיט אן אנדער רעםפעקט — 
פארט א טאטע פון א חלוץ!.. און אזוי שמועסנדיק זענען מיר ארוים פון 
דער קאלאניע און זיך פארקליבן הינטערן בית־עולם, צו פוסטע בלאנקענ- 
דיקע זאמדפעלדער, װאם בלענדן די אויגן מיט זײער לויטערער זוניקער 
װײםקײט — מיר זענען צוגעקומען, הײםט עם, צום םאמע פלאץ, װאם איז 
באשטימט פאר אונדזער ״קרית־םפר״. איז מיר לכתחילה דאם פלאץ דװקא 
געפעלן געװארן — צוליב דער רײנקײט מיט דער ליכטיקײט פוגעם זאמד 
און צוליב דער זעלטענער זומערדיקער שטילקײט, װאם ליגט דא אויסגע־ 
גאםן ארום און ארום. האב איך אבער א טראכט געטאן: װי אזוי װעלן דא 
לעבן אונדזערע שרײבערם אין אזא װיםטעניש, װאס דערמאנט שטארק דעם 
מידבר, איבער װעלכן משה רבינו האט געפירט די ײדן פון מצרים י זאגן 
די קאלאניםטן, אז די שרײבערם װעלן זיך דא חלילה ניט פילן, װי אין א 
מידבר, װארעם אחוץ װאס זײ האבן דא אין נאענטער שכנות דעם בית־ 
עולם פון דער קאלאניע, װעט מען דא גאר אין גיכן זיך שטעלן בויען פון 
אײן זײט א ״שכונה״ פאר ארבעטערם, און פון דער צװײטער זײט — א 
קװארטאל פון פאבריקן. אין עטלעכע יאר ארום, זאגן זײ, װעט דא זײן 
זײער פרײלעך!.. בלײבט נאך צו רעדן וועגן דעם פרײז. זאג איך צו די 
קאלאניםטן: ״מײן שותף, זאל געזונט זײן, איז זײער א וױיכער מענטש און 
האט אײך צו גיך נאכגעגעבן אזא פרײז, װאם אז תל־אביב װעט זיך דערפון 
דערװיםן, װעט מען אויף אײך שטארק פאראיבל האבן. װאס הײםט, זאג 

איך, אזעלכע רײכע ײדן׳קײן עין־הרע׳ זאלן פארלאנגען פון אונדזערע שענ־ 
סטע מענטשן, פון שרײבערס, זעכציק פונט פאר א דונאם מידברד׳ זאגן 
זײ ־ ״װיפל זשע האט איר געמײנטז״ זאג איך*. ״איך האב געמײגט גאר 
אומזיסט, נאר אזוי װי פאר אומזיםט װעט איר זיך דאך דערשרעקן, האב 
איך געמײנט לכל־הױתר דרײםיק פוגט, אדער שא — פערציק פונט, און 
אויב, זאג איך, מיר װעלן אײך געבן אלע פופציק פונט, װעלן מיר דאך 
געװים זײן פײנע מענטשן \״ זאגן זײ: ״הערט נאר, װי דער מנחם־מענדל 
קאן רעדן װי א םוחר ׳., הכלל, זאגן זײ, איר האט געפועלט — מיר נעמען 
אן אײער פרייז, אבי איר זאלט אוגדז גיט פארמםרן פאר אײער זון דעם 
חלוץ!״... 

האב איך, הײםט עם, װי דו זעםט אלײן, זוגתי היקרד״ אין אײן שמע־ 
ישראל אפגעשרלען פאר אונדזערע שרײבערס גאנצע פינף הונדערט פונט 
— דאם גײט אויך ניט בארװעם ו זענען מיר שוין געפארן צוריק קײן תל־ 
אביב מיט פרײלעכע הערצער און קודם-כל אויפגעזוכט דעם בלאנדן פאר־ 
שוין, װאס איז בײ אונדז, װי דו װײםט פון מײנע פריערדיקע ברױו, דער 
עומד מצד הכלד״ דאם הײםט, דער פארטרעטער פון די שרײבערם, און 
האבן אים דערצײלט, װאם מיר האבן דערגרײכט. האט ער זיך עפעם מאדנע 
פארקרימט און גלײך געזאגט, אז דער שידוך הײבט אים ניט אן צו געפעלן. 
ראשית, זאגט ער, װאם װעלן מיר טאן מיט די ניעסטשאםטנע פופציק 
דוגאמלעך, װאם װעלן אונדז קלעקן קוים אויף א צאן? ער האט דאך מיט 
אונדז בפירוש גערעדט, אז ער װיל, זאגט ער, גיט װײניקער פון פינף 
דונאם נא בראטא, אויף יעדן שרײבער הײםט עם! והשגית, וװ װעט א 
שרײבער נעמען צו צאלן פופציק פונטי װען א שרײבער, זאגט ער, פאר־ 
מאגט פופציק פונט, װאלט ער זיך אויםגעלאכט פון אלע אונדזערע אויפ־ 
געקומענע קאלאניסטן און װאלט מיט זײ גארניט געװאלט רעדן אפילו! נאר 
מער פון אלץ האט אים פארברענט דאם פלאץ, װאם די קאלאניםטן האבן 
באשטימט פאר די שרײבערם: קײן ערגערן ארט, זאגט ער, װי דאס ביםל 
זאמד ארום זײער בית־עולם האבן זײ שוין גארניט געפונען פאר אזא 
הויכער אידײע, װי אויםבויען אין ארץ־ישראל א ״קרית־םפר״י אלײן, 
זאגט ער, װעט מען זיצן גאנץ אויבן, אין רײכע װילעם, און די שרײבערס 

טײלט מען אוים עפעם א בית־עולם־געסל, אזעלכע פארװענױם׳ זאגט ער׳ 
א ״ריחע״ אין זײערע פרדסים ארײן!.. נײן, ס׳איז ניט דאם, זאגט ער, פון 
װאס ער האט געחלומט. ער דאנקט אונדז זײער פאר אונדזער גוטער כװנד״ 
נאר ער קאן אזא מנחם־מענדלשן פארשלאג פאר די שרײבערם ניט ברענ־ 
געןו״ 

אויף אזא אפשניט האבן מיר זיך ניט געריכט, און דו קאנםט זיך 
שוין אלײן פארשטעלן, װי אזוי קאלעמוטנע מיר איז געװארן אויפן הארצן, 
בפרט, אז איך האב געמוזט צוגעבן, אז אונדזער בלאנדער פארשוין איז 
דא ניט אין גאנצן אומגערעכט. איז דאך אבער מײן אברהמעלע שװארצ־ 
אפל א ליטװאק, האט ער זיך אײנגעשפארט, אז ער מוז זײנם דורכפירן, 
עס מעג אים קאםטן מי־ױדע װיפל — ער װעט, זאגט ער, אלײן טרעפן דעם 
װעג צו די שרײבערם, ער װײסט, װי אזוי צו רעדן מיט שרײבערס. און 
כך־הוה ־ דער מענטש האט ניט גערוט, געארבעט מעשים, געלאפן פון אײן 
שרײבער צום אנדערן, זיך געריםן אזש צו ביאליקן, א גליק, װאם ביאליק 
איז שוין געװען אװעקגעפארן קײן אויםלאנד, אין די בעדער ארײן, — 
און גאט האט געהאלפן, ם׳איז אים ענדלעך געלונגען צונויפרופן אן אםיפה 
פון שרײבערם. געמײגט האט ער, אז אויף דער אסיפה װעלן קומען אלע 
דרײ הונדערט שרײבערם, װאם צײלן זיך אין תל־אביב, און ער האט גע- 
מאכט גאר גרויםע הכנות; נאר צונויפגעקליבן האט זיך קוים א מנין ױנגע־ 
לײט, דערבײ איז בײ אלעמען אויף די פנימער געלעגן עפעם א מאדנער 
שמײכל, װי זײ װאלטן געקומען אהער נאר פון טשיקאװעם װעגן. איך 
אלײן האב מיך פאררוקט װײט אין א װינקל, און אזוי װי די אםיפה איז 
פארגעקומען אװנטצײט, און דער פוסטער זאל איז געװען זײער שװאך בא־ 
לויכטן, האט זיך קײנער, גאט צו דאנקען, אויף מיר ניט אומגעקוקט — 
איך בין מיר געזעםן אײנער אלײן אין דער פינצטער און געהערט. און 
ם׳איז געװען װאם צו הערןג מײן אברהמעלע איז ארויף אויף דער בימה 
אן אויסגעפוצטער אין עםיק און אין האניק, זיך גוט אויםגעװישט דעם 
שװײם פונעם פנים און אװעקגעלײגט פארן הײפעלע שרײבערם א דרשה 
גאר אן אנטיק, דװקא אויף לשון־קודש, מיט די בעסטע פסוקים און מיט 
די פײנסטע מליצות. גערעדט האט ער אזוי קײלעכיק און גלאט, גיך און 

געלויפיק װי א װאםער״ אז איך האב פשוט געגאפט. איך האב גארניט גע־ 
וװםט, אז ער איז אזא מזיק אויף דער שפראךו אנגעהויבן האט ער מיטן 
נוםח װי מע בענטשט מזומן־ ״ברשות מרנן ורבנן ורבותי״, זיך גלײך גע־ 
שטעלט אויף רבי ױחנן בן זכאי, דער װאם האט אויםגעבויט פאר די אמא־ 
ליקע חכמים און תנאים, אויב דו געדענקסט פון מײנע פרלערדיקע בריװ׳ 
די שטאט יבנר״ א שפרונג געטאן פון אים צו רבי יהודה הלוי, װאם איז 
אויך געװען א דיכטער און אויך ליב געהאט ארץ־ישראל, דערמאנט דעם 
װילנער גאון, װאס האט אפגעריכט גלות, ביז ער איז ארויף אויף אונדזער 
צײט און האט גענומען באװײנען די ביטערע לאגע פון די תל־אביבער 
שרײבערס, װאם קומען נעבעך אפ אין פרעמדע דירות בײ אזעלכע גע־ 
שװאלענע פרײזן. ס׳איז דא נאר אײן אויםװעג, זאגט ער, פאר די שרײ־ 
בערם — קרקע, בויען אן אײגעגע ״שכונה״, א ״קרית־םפר״, און דאם 
האט ער זײ, נאך א סך מי און זוכעניש איבערן לאנד, געבראכט הײגטיקן 
אװנט. דערבײ האט ער אפגעמאלט פאר די שרײבערם דאם פלאץ, װאם ער 
האט פאר זײ געפונען, װי גוט און שײן און שטיל דארט איז. עם זענען 
פאראן, זאגט ער, אפילו אזעלכע זאגערס, װאם זאגן, אז דאס שטיקל לאנד 
האט א שטיקל חםרון — סע ליגט נאענט בײם בית״עולם. נאר די זאגערם, 
זאגט ער, װאם זאגן אזוי, פארשטײען ניט, אז פאר שרײבערם איז דער 
דאזיקער חםרון גאר א מעלד״ מחמת שרײבערם באדארפן זוכן אזא שטילן 
ארט, וװ זײ זאלן זיכער זײן, אז מע װעט זײ אונטער דער נאז זיך ניט 
שטעלן בויען דער שװארציאר װײםט װאס, און וװ קאן מען גאך אזוי 
זיכער זײן דערמיט, װי ארום א בית־עולם? אויף א בית־עולם, זאגט ער, 
בויט מען גיטו״ 

איך בין געװען אין אײן שרעק, אז פארן בית־עולם װעט מײן אברה־ 

מעלע כאפן פון די שרײבערם א מיאוםן פםק, נאר איך האב ניט געטראפן. 
אדרבד״ דער קלײנער עולם האט פלוצעם אויסגעשאםן מיט א געלעכטער 
און באשאנקען מײן שותף מיט אזא בראװא־פאטשערײ, װאם דער גרעםטער 
אקטיאר האט זיך עס געקענט װינטשן. אבער װאם איז ארויםגעקומען פונעם 
פאטשן בראװא, אז גלײך נאך דעם האבן זיך גענומען שיטן באמערקונגען 
און װערטלעך עפעם גארניט צו דער זאךן אײנער האט געזאגט, אז ער 

האט אזא פײנעם העברעלש מיט אזעלכע קונציקע מליצות אין תל־אביב 
שוין לאנג ניט געהערט. א צװײטער האט געפרעגט: ״װעגן װאם, אײגנט־ 
לעך, האנדלט זיך דא — װעגן א באזונדער ״שכונה״ פאר שרײבערם, צי 
װעגן א באזונדער בית־עולם ?״ זאגט א דריטער: ״װעדליק דער רעדנער 
האט גערעדט פון ״קרקע״, דארף מען לערנען דעם פשט, אז דא שמועםט 
מען פון א בית־עולם״. פרעגט א פערטער: ״וװ זשע איז מנחם־מענדלז 
מע האט דאך געזאגט, אז דאם האט מנחם־מענדל פאר אונדז געפונען דעם 
בית־עולם \״ רופט זיך אן א פינפטער: ״איר װײסט, קינדער ? ם׳איז נאריש, 
און ם׳איז פאםקודנע, און ס׳איז הײם, — װער גײט טרינקען ״גאזאז״ ?״ 

הכלל, זוגתי היקרד״ אונדזער ״קרית-םפר״ האט זיך אויסגעלאזט, װי 
יענער שרײבער האט געזאגט, טאקע נאריש און פאםקודנע, און דערצו נאך 
מיט א גרויםן װײטיק אין הארצן, װארעם צוזאמען מיט דעם איז אויםגע־ 
רונען אויך מײן בעםטער חלום, צו באזעצן זיך אין ארץ־ישראל אויף אן 
אײגענעם שטיקל ערד, אראפברענגען אהער דיך מיט די קיגדער און אויס־ 
לעבן די יארן שטיל און פײן און ארנטלעך, און איך בין דערפון שטארק 
צערודערט, און מײנע יסורים האבן גאר קײן ברעג ניט, װארעם איך קאן 
מיך ניט באשליםן, װאם וױיטער צו טאן? פארן צוריק קײן בראנזװיל 
גלוםט זיך מיר עפעס ניט, און בלײבן דא האב איך ניט בײ װאם... און 
מחמת איך װײס ניט אויף װאםער װעלט איך בין, מאך איך דאס בקיצור. 
אם־ירצה־השם, אינעם אנדערן ברױו װעל איך דיר ארויםשרײבן אלצדינג 
באריכות. לעת־עתה לאז גאט געבן מיט געזונט און מיט הצלחה. גרים די 
קינדער זאלן לעבן און איטלעכן באזונדער גאר פרײנדלעך• 

ממני בעלך מנחם־מענדל 

עיקר שכחתי. אז מײן אברהמעלע שװארצאפל האט דערהערט, 

אז איך טראכט פון פארן צוריק קײן אמעריקע, איז ער געװארן אויםער 
זיך: ״משוגע, זאגט ער, מײנע שונאים? װער װעט אײך לאזן פארן קײן 
אמעריקע? װעלכער קלארער מעגטש, זאגט ער, װעט דאס אװעקפארן פון 
ארץ־ישראל דװקא איצט, אין א צײט, זאגט ער, װען דאם לאנד קאכט מיט 
לעבן, און מיט פרנםד״ און מיט געשעפטן, און מיט ארבעט, און מיט װאם 

ניט? אויף דער גאנצער װעלט, זאגט ער, לעכצן ײדן נאך א װיזע קײן 
ארץ־ישראל, װעט איר נעמען אין מיטן דערינען און גאר אנטלויפן פון 

דאנען: װאם זענט איר, זאגט ער, אזוי געפאלן בײ זיך, ליבער מנחם־ 

מענדל ? איר מײנט, זאגט ער, אז אויב עטלעכע שרײבערלעך האבן געמאכט 
פון אונדז חוזק, איז שוין אן עק ? װער, זאגט ער, זענען זײ י זײ זענען דאך 
ניט ביאליקו אט װעט גאט העלפן, זאגט ער, ביאליק װעט קומען פון די 

בעדער, װעט איר זען, װי אזוי ער װעט מיט אונדז רעיח ביאליק, זאגט 

ער, איז ניט גאר א גרויסער משורר, נאר אויך א גרויםער בר־דעת!.. און 
פארגעםט ניט, זאגט ער, אויך דאם, אז מיט תל־אביב אלײן ענדיקט זיך 
נאך ניט ארץ־ישראלו ס׳איז נאך פאראן, זאגט ער, א ירושלים, און אין 
חיפה האט מען ערשט אויםגעבויט א פארט, און אין טבריה האט מען גע־ 
עפגט די ״חמי טבריה״, די װארעם־בעדער הײםט עם — ם׳איז נאך דא, 
זאגט ער, גענוג צו טאן און צו טאן ו״ הכלל, מײן אברהמעלע איז מיר, נאך 
אלע דורכפאלן, געבליבן געטרײ װי געװען און האלט מיך צו מיט בײדע 
הענט. נאר װי לאגג װעט ער מיך קאנען האלטן ?.. 



דרײ און צוואנציקסטער ברױו 

ירושלים און חיפה 

מנוזם-מענדל פון תל-אביב צו זײן װײב שײנע-שײנדל אין בראנזװיל 


לזוגתי היקרה הצנועה החכמה מרת שײנע־שײנדל שתחי׳. עכב״ב. 

ראשית בין איך דיר מודיע, אז איך בין ברוך־השם בקו החײם 
והשלום. השם־יתברך זאל העלפן, מע זאל תמיד הערן אײנס פונעם אנדערן 
נאר גוטם מיט בשורות טובות, ישועות ונחמות — אמן. 

והשגית הנה זײ װיםן, זוגתי היקרד״ אז װאס װײטער איז אלץ 
ערגער — איך בין געבליבן אין ארץ־ישראל אן א שטאך ארבעט און װײס 
גיט, פאר װאם װײטער צו נעמען זיך. איך האב מיך שוין געלאזט איבער־ 
רעדן פון מײן שותף אברהמעלע שװארצאפל און זיך דורכגעפארן מיט אים 
קײן ירושלים און קײן חיפד״ טאמער װעט דארט מײן מזל אויסשפילן, און 
האב מיך אנגעזען אין דער הײליקער שטאט ירושלים אזוי פיל חידושים 
מיט וװנדער, װאם צוליב דעם אלײן האט זיך געלוינט געבוירן צו װערן 
אויף דער װעלט, — גאר װאס קומט ארויס דערפון, אז קײן תכלית האב 
איך דארט פאר זיך ניט געזען, און קײן פרגםה איז אלץ ניטא, און אלע 
מאל מוז מען צעבײטן א פרישן פוגט, װאס רינט דא אוים צװישן די 
פינגער, פונקט װי בײ אונדז אין אמעריקע א צעביטענער דאלער, און 
קײן םך פונטן, װײםטו דאך אלײן, האב איך ניט... װאלט איך, אין פלוג, 
ניט באדארפט מאכן קײן לאנגע שהױת, אײנפאקן די זאכן און מיטן ערשטן 
שיף פארן צוריק קײן בראנזװיל; דערלאזט מיך אבער ניט דאס הארץ 
דערצו, װארעם װי אזוי נעמט מען אין מיטן דערינען און מע פארט אװעק 
פון אזא לאנד, װי ארץ־ישראל, װאם איז בײ מיר פאררעכנט װי מײנס, 
ובפרט אין א צײט, װען מיר האלטן דא בײ אזא פרײלעכן, לעבעדיקן 


222 



מנחם־מענדל איו ארץ-ישראל 


אנהײב און עס גלוםט זיך אזוי צו זײן דערבײ ?.. און װאם פאר א תירוץ׳ 
א שטײגער, װעל איך ברענגען קײן בראנזװיל״ אז מע װעט מיך נעמען 
פרעגן קשױת* סטײטש, די גאנצע װעלט קאכט אצינד מיט ארץ־ישראל, 
מע דערצײלט זיך אן פשוט וװנדער, אלע לויפן אהער געהאלפן װערן, 
נאר איך אײגער, שלימזלדיקער מנחם־מענדל, האב דא ניט געפונען קײן 
צושפאר, ניט געטויגט א קאץ אן עק צו פארבינדן, געמוזט קומען צוריק 
אהײם מיטן בײטשל!.. 

איך מוז זיך מודה זײן פאר דיר, זוגתי היקרה, אז װיפל מאל הײבט 
זיך אויף בײ מיר אין הארצן א שארפער פארדראם קעגן אונדזער משה־ 
הערשלען, זאל געזונט זײן, למאי ער האט מיר דא געפענטעט הענט און 
פיס, ארויפגעלײגט אויף מיר א חרם, אז איך טאר זיך מער גיט פארנע־ 
מען מיט םפעקולאציע. װאם טויג מיר פילאזאפיע, אז םפעקולאציע איז 
פארט מײן פאך, אין װעלכן איך פיל זיך, װי א פיש אין װאםער!.. גוט 
איז אים, װאס ער איז, גאט צו דאנקען, א חלוץ און האט זיך זײן ״קבוצה״, 
זײנע קי מיט זײנע הינערן װאם אבער זאל טאן אזא עלטערער ײד, װי 
איך, װאם טויג זיך שוין ניט פאר קײן חלוץ און האט ניט זוכה געװען 
צו קײן קי מיט קײן הינער — זאל איך מיך אװעקלײגן, שונאי צױן, און 
שטארבן, בעת ארום און ארום הײבט מען דא אן ערשט צו לעבן?.. נאר 
צוריק גיב איך מיר א טראכט־ ״עי, אדון מנחם־מעגדל, שעמען מעגםטו 
זיך אין דײן װײטן האלדז ארײן? פאר דער װעלט האלטסטו אין אײן 
בארימען זיך מיט דײן זון דעם חלוץ, און אין הארצן האםטו גאר צו אים 
טענות! עס װעלן דיר אבער ניט העלפן קײן טענות: נאך דעם װי דו ביסט 
געװען אינעם ״עמק״ און האםט געזען מיט דײנע אויגן, װי אזוי דײן אײגע־ 
נער זון, דײן פלײש און בײן, גײט אפ מיט שװײס אין שװערער ארבעט 
אויםצובויען א שטיקל לאנד פאר ײדן, װעסטו זיך ניט דערװעגן זײן ארבעט 
קאליע צו מאכן ? און װאם פאר א טעם װעט שוין דעמאלט האבן דײן זיצן 
אין ארץ־ישראל, אויב דו אלײן װעםט עם אומװערדיק מאכן מיט דײנע 
מעשים ?.. 

בקיצור, זוגתי היקרד״ ס׳איז מיר ניט גוט פון אלע זײטן, אזוי ביט 
גוט, אז איך קאן עם דיר גארניט ארויםגעבן מיט װערטער. נאר דו ביסט 

דאך מםתמא נײגעריק צו הערן עפעם פון ירושלים, װאם אזוינס האב איך 
דארט געזען? דארף איך דיר זאגן, אז באשרײבן ירושלים איז ניט פאר 
מײן פען — איך לאז עם איבער פאר גרעםערע שרײבערם פון מיר. פאר־ 
בראכט האבן מיר דארט, איך און מײן שותף אברהמעלע שװארצאפל, סך־ 
הכל עטלעכע טעג, מחמת זיצן אין א האטעל קאסט געלט, און ארומ־ 
פארן אין אויטאמאבילן קאן מען אויך ניט אומזיםט 1 נאר די דאזיקע עט־ 
לעכע טעג האבן זיך מיר אויסגעװיזן װי עטלעכע יאר, און געפילט האב 
איך מיך אין דער הײליקער שטאט ירושלים עפעס מאדנע, אי שמחת־ 
תורהדיק, אי תשעה־באבדיק, אי פרײלעך, אי טרויעריק, און א מאל האט 
זיך מיר גאר אויסגעדאכט, אז איך געפין מיך ניט אויף ד ע ר װעלט, נאר 
אוף י ע נ ע ר װעלט, אדער אז עס חלומט זיך מיר א וװנדערלעכער חלום, 
װי מיר זאגן אין די ״שיר־המעלותן״: הײגו כחולמים... פון װאנען דאס איז 
מיר געקומען — װײם איך ניט: צי פון דעם געדאנק, װאס איך האב זוכה 
געװען צו טרעטן מיט מײנע פים אויף דער זעלבער ערד, אויף װעלכער עס 
זענעו א מאל געגאנגען אונדזערע מלכים און נביאים, צי פון די אלטע 
נאקעטע ליכטיקע בערג אין סאמע מיטן שטאט, װאם גאט אלײן, דאכט זיך, 
קוקט אויף זײ פונעם הימל מיט ליבשאפט און מיט צער, צי גאר פון דער 
ירושלימדיקער לופט, אין װעלכער עם פילט זיך א מין ױם־טובדיקע זים־ 
קײט פון צימערינג מיט נעגעלעך, עפעס א זעלטענער, פארצײטיקער ריח, 
װאס איז דא מסתמא פארבליבן נאך פון אמאליקע גוטע יארן, בשעת דער 
בית־המקדש איז געשטאנען און די כהנים האבן מקריב געװען קטורת אויפן 
גאלדענעם מיזבח... און אן אומעט — װײ, װאס פאר א שװערער אומעט עם 
האט זיך מיר געלײגט אויפן הארצן, בשעת מיר בײדע, איך און מײן אברה־ 
מעלע, האבן זיך געשטופט אין דער אלטער שטאט, דורך אן ענגשאפט פון 
אראבער מיט אײזלען און מיט גלחים, געגאנגען זען אונדזער חורבן — 
דעם בארג פונעם בית־המיקדש מיטן כותל־מערבי. און װײםטו, זוגתי היקרד״ 
װאס איך האב צום מײנםטן געטאן אין ירושלים ? איך שעם זיך דיר גאר 
אויםצוזאגן: איך האב געװײנט. איך בין געשטאנען אויפן הר־הזיתים, 
צװישן אלטע פארטריקנטע קברים, געטראכט דערפון, װי אזוי ײדישע זקנים 
פון דער גאגצער װעלט בענקען אהער, װילן דערלעבן שטארבן אין ירוש־ 

לים, באהאלטן װערן אויפן דאזיקן הײליקן בארג, װאם קוקט גלײך צום 
בית־המיקדש, דערבײ זיך דערמאנט, אז איך אלײן בין שוין אויך ניט קײן 
ױנגער־מאן, די יארן גײען אלץ אראפ און אראפ, פונקט װי אט דער בארג 
לאזט זיך אראפ טיף, אין דעם פינצטערן נחל־קדרון ארײן — האב איך 
ניט װילנדיק שטילערהײט א װײן געטאן. דערנאך זעגען מיר ארויף אין דער 
אלטער שטאט אויפן דאך פון א קאראימישן שולכל, געקוקט פון דארט װי 
פארצויבערטע צום װדנדערלעך שײנעם בארג פון אוגדזער בית־המיקדש, 
װאס איז פון אונדז אזוי אפגעפרעמדט געװארן, אז אצינד קענען מיר זען 
זײן פראכט נאר פון דער װײטן, — איז דאם מיר אריבער איבערן הארצן 
און טרערן האבן זיך מיר געגאםן פון די אויגן. נאר אמת געשמאק געװײנט 
האב איך בײם כותל־מערבי. מיר האבן זיך לאנג געדרײט אין שמאלע ארא־ 
בישע געםלעך, זיך געגליטשט איבער אלטע צעהויקערטע שטײנערנע 
טרעפלעך, און אז מיר זענען געקומען, פארבאקטע און פארחלשטע פון דער 
הײםער זון, צו אן ארומגעמויערטן קילן װיגקל, דערזען פאר זיך די אלטע 
הויכע װאנט מיט די גרויםע פירקאנטיקע שטײנער, װי זײ זענען צעקנײטשט 
און צעקארבט, װי אלטע מצבות, מיט אלערלײ לשון־קודשדיקע אויפשריפטן 
— האבן בײ מיר גענומען ציטערן הענט און פים. עם האט זיך מיר אוים־ 
געדאכט, אז מיר זענען צוגעקומען צו עק װעלט, און דא איז דער טויער 
פונעם הימל. ם׳איז גראד געװען א פראםטער מיטװאך בײ טאג, האבן מיר 
קײן םך מענטשן דארט ניט געטראפן, גאר עפעם אן אלטע ײדענע מיט א 
ױנג מײדעלע פון א יאר צװעלף, װאם האבן זיך בײדע צוגעטוליעט צו דער 
װאנט און מאדנע פאריתומטע געװײנט אין דער דאזיקער גרויסער שטיל־ 
קײט. די אלטע ײדענע איז געלעגן אויף דער ערד װי א קנויל, איבערגע־ 
דעקט מיט א פאטשײלע און זיך געטרײסלט פון געװײן, און דאם מיידעלע, 
א צארט ײדיש קינד, האט זיך צוגעדריקט מיט אײן בלײכן בעקל צו דער 
קילער שטײנערנער װאנט און טרערן האבן זיך געגאםן פון אירע קינדער־ 
שע שװארצע אײגלעך. האבן מיר געפרעגט־ װאס איז געשעןז האט די 
אלטע אויפגעהויבן פון דער ערד דאס אײנגעדארטע פארװײנטע פנים און 
געזאגט•. א טאכטער, ניט פאר קײן ײדן געדאכט, ליגט בײ איר מםוכן 
קראנק, אײן גאט מעג זיך דערבארעמען, און דאס איז דער טאכטערם בת־ 

יחידהלע, איר אײניקל נעבעך... דערהערט די דאזיקע װערטער, האט דאם 
קינד אױםגעצויגן די דארע הענטלעך צו דער װאנט, זיך גענומען קלאמערן 
אן די גרויםע גלאטע שטײנער און איז פארגאנגען אין גערײין * ,׳מאמע, 
מאמע מײנען״... האט דאם מיך מאדנע צענומען, װארעם כאטש די אלטע 
שטײנערנע װאנט איז געשטאנען שטום, האט זי אבער ארויםגעגעבן פון 
אירע שטײנער עפעם א װארעמקײט מיט א גוטסקײט, און עס האט זיך מיר 
אויםגעװיזן, אז דאם שטײט זי גרײט אויפצונעמען מיט רחמים אלעמענס 
טרערן, דאם געװײן פון אלע אנגעװײטיקטע ײדישע הערצער׳ פון גרוים 
און קלײן... האב איך מיך אויך צוגעשפארט מיטן קאפ צו דער װאנט און 
זיך פלוצעם צעװײנט אויף מײן גרויסן עלנט, זיך פשוט צעיאכמערט — 
אבער װי אזוי מײנסטו ? גאר אויפן אמתן שטײגער!.. ם׳איז מיר אזש גע־ 
װען א חרפה פאר מײן שותף אברהמעלע, הגם איך האב באמערקט, אז בײ 
אים אלײן האט זיך אויך דאם פנים מאדנע פארקרימט און טרערן האבן 
אים געקאפעט פון די אויגן... 

און מײנסטו, נאר דאם אלײן ז איך קאן דיר אפגעבן א גרום אויך פון 
דער מוטער רחל. מיר זענען צוגעפארן מיטן אן אויטאמאביל צו איר קבר, 
און איך האב דארט אויך געלאזט א טרער. נאר דארט האב איך שוין געהאט 
אין זינען מער דיך, זוגתי היקרר״ װי זיך אלײן, װארעם דו ביםט דאך מיט 
דער מוטער רחל מער מחותן װי איך... און דערמיט, מיטן װײנען הײםט 
עס, זענען מיר אין ירושלים אפגעקומען. קײן געשעפטן האבן מיר דארט 
פאר זיך ניט געפונען. װארעם הגם ירושלים איז די הויפטשטאט פון ארץ־ 
ישראל און איז גרעםער און בכבודיקער פון תל־אביב, פארמאגט ברײטע 
גאסן מיט זעלטן שײנע שטײנערנע בנינים, מיט גרויםע רײכע האטעלן 
און קלײטן, מיט אלטע פעםטונגען און שפיציקע טורעמס, און אויטאמא־ 
בילן לויפן דא אום אויך זײער געשמײדיק, און מענטשן זעט מען דא פון 
אלע פעלקער, און ײדן זענען דא פון אלע געשטאלטן, הײנטװעלטיקע און 
אלטמאדישע, געגאלטע און מיט לאגגע פלעשלדיקע פאות׳ אין קורצער 
קלײדונג און אין אלערלײ חסידישע זשופיצעם פון כלערלײ פארבן, — פון 
דעסטװעגן איז דער קאך דא ניט אזוי גרוים, װי אין תל־אביב. מע פליט 
דא גיט׳ מע גװאלדעװעט ניט, מע שטופט זיך ניט, מע טרעט ניט יענעם 

אויף די פים — ם׳איז פארט ירושלים, די אלטע הײליקע שטאט. װי באלד 
אזוי, װאם זשע האבן מיר דא צו טאז ?״ 

זענען מיר אװעק קײן חיפד״ זען װאם הערט זיך דארט מיטן נײעם 
פארט — אפשר װעלן מיר פון אים געהאלפן װערן י האבן מיר געפונען׳ 
אז דער פארט איז שוין פארטיק, און חיפה װאקםט גאר א רײכע שטאט׳ 
מיט רײכע םאלידע געשעפטן, מיט ברײטע אונטערנעמונגען, און ײדן׳ קײן 
עין־הרע, שמײען דארט אויפן גרויםן שטײגער, ארבעטן אויף אלע כלים, 
ברענגען אין באװעגונג די גאנצע שטאט, הגם אין חיפה אלײן זענען די 
אראבער גרעםער פון זײ אין צאל. דערפאר פארמאגן דארט ײדן זײער 
אײגנס א ״הדר־הכרמל״, א שטעטל אזא, װאם ליגט צופוםנס בײם בארג 
כרמל און שנײדט זיך אויפן זעלבן דרך װי תל־אביב — מיט די זעלבע 
הוגדערט פראצענט ײדישקײט, מיטן זעלבן טראםק פון אויטאמאבילן און 
״באםעם׳/ אפילו מיט די זעלבע וואלקנם שטויב אין די גאםן. ווארעם אויך 
הדר־הכרמל שטײט איצט אין רעכטן מיטן בויען. מע בויט אן א שיעור 
נײע בנינים, און מע בויט איבער קלײגע װילעס אין גרויםע שײנע אפארט־ 
מענט־הײזער, נאך שענערע װי אין תל־אביב, װײל דא איז דער באדן א 
שטײנערנער, און בויען בױט מען פון שטײן און בעטאן. איך זאג דיר׳ 
זוגתי היקרד״ אז איך האב א קוק געגעבן אויף דעם דאזיקן הדר־הכרמל׳ 
װי אזוי ער שטײט אין גאנצן ארומגערינגלט פון הויכע רישטאװאניעם, 
פארלײגט מיט בערג געטעםעטע שטײנער, מיט קופעס צעמענט און װאפנע, 
און עס רוישט און עס קאכט אין אלע װינקלען, רעדער דרײען זיך און 
מאטארן קלאפן, און פון דעם דאזיקן תוהו־ובוהו װאקםן אוים פײנע שטארקע 
געבײדעם, פראכטיקע האטעלן און קלײטן, — האט עם מיר פארכאפט בײם 
אטעם. ימיין אברהמעלע שװארצאפל זאגט, אז דא קומט פאר ״מעשה־ברא־ 
שית״ — דאם הײסט, עס װערט געשאפן א נײע ײדישע װעלט. ם׳איז נאר 
א װייטיק אין הארצן, װאס איך אליין דריי מיך ארום פון דרויסן און האב 
קײן צוטריט ניט צום דאזיקן ״מעשה־בראשית״... 

װאם זשע טוט מען? װי אזוי דערשלאגט מען זיך פארט צו עפעס 
א װינקל אין דער דאזיקער נײער ײדישער װעלט י האט מיך מײן אברהמעלע 
שװארצאפל געפרװוט ארײנפירן צו זיינעם אן אלטן באקאנטן, װאס האט 

א שם אין הדר־הכרמל וױ א פײגער םוחר, א שײנער באלעבאס, א גרויםער 
משכיל, א שארפער צױניסט און א גבאי אין א שול — בקיצור, א ײד מיט 
אלע מעלות. דער דאזיקער ײד האט זיך ארויםבאװיזן צו זײן א טשיקא־ 
װער פארשוין. זײן טשיקאװעקײט באשטײט אין דעם, װאם ער איז זײער 
א גיכער מענטש — ער רעדט גיך און טוט גיך און באװעגט זיך גיך, 
אפילו לאכן לאכט ער גיך• דערהויפט רעדט ער גיך; זײן גיך רעדן האט 
גאר קיין שיעור ניט — ער שיט דיך אפ מיט װערטער, ווי מיט ארבעם פון 
א פולן זאק, ער וויל זיך גארגיט אפשטעלן. מע באדארף שוין ניט, דאכט 
זיך, קײן מער גיכן רעדנער, װי מיץ אברהמעלע — איז יענער געשטאנען 
פאר דעם דאזיקן ײדן א צעטומלטער, מיט אן אפענעם מויל, אלץ געװאלט 
ארײנשטעלן כאטש אײן װארט אין דעם געשפרעך און בשום אופן ניט גע־ 
קאנט• דערהערט, װער איך בין, איז דער ײד ארײן אין הויכער התפעלות, 
מיך אויפגענומען מאדנע לעבעדיק, מיט א שימחה און מיט א היץ און מיך 
באשאטן מיט רײד. עם האט זיך ארויםגעשטעלט, אז ער קען מיך שוין פון 
לאנג דורך און דורך און איז גאר מײנער, זאגט ער, א פארברענטער חםיד 
— צוליב מײנע ברױולעך. ער האט צו מיר אפילו גערעדט מיטן זעלבן 
לשון, װי אזוי איך שרײב מײנע ברױולעך צו דיר: ״ר א ש י ת, זאגט ער, 
בין איך אײך מודיע, מײן ליבער אדון מנחם־מענדל, אז איר זענט בײ מיר, 
ברוך־השם, גאר גאר אן אנגעלײגטער גאםט; השם־יתברך, זאגט ער, זאל 
העלפן, איר זאלט אפטער קומען צו אונדז אין הדר־הכרמל צו גאםט, מיר 
זאלן קאנען פארברענגען אײנם מיטן אנדערן אן אװנט בײ א גלעזל טײ — 
אמן. ו ה ש נ י ת, זאגט ער, הנה זײט װיסן, מנחם־מעגדל היקר, אז איך 
אלײן האב אין זיך אויך א ניצוץ, א פונק הײםט עס, פון אײך, פון מנחם־ 
מעגדלען, הײםט עם. דער חילוק צװישן אונדז בײדן, זאגט ער, איז נאר 
דער, װאם איר חלומט אײערע חלומות, און איך טו זײ, איך ברענג זײ 
ארוים אויף דער װעלט. איר זעט, זאגט ער, אט די שטוב מײנע ? א פײנע 
שטוב, איא ? איז דאס געװען, זאגט ער, א מאל א חלום, און איצט איז פון 
דעם געװארן א שטוב. און אן אפיס, זאגט ער, האב איך אונטן אין חיפד״ 
צװײ אפיםעם, נײן, טאקע דרײ — איז דאם אויך, זאגט ער, געװען א מאל א 
חלום. גאנץ חיפד״ זאגט ער, מיטן פארט, מיטן הדר־הכרמל, איז מיט יארן 

צוריק געװען א חלום, און איצט זעט איה זאגט ער, װאס דא טוט זיך? 
מע ארבעט, מע בויט, מע טרײבט גרויסע געשעפטן, מע סמאליעט״ זאגט ער״ 
א װעלט — און איך אויד בתוכם!״״. קוים מיט צרות איז מיר געלונגען 
צו טרעפן א מינוט, װען ער האט גענומען טרינקען זײן אפגעקילטע גלאז 
טײ, און איך האב דורכגעשמוגלט מײן פראגע, װאם לאזט מיך ניט ררען * 
װאם פאר אן עצה גיט ער מיר — צו װאס זאל איך מיך דא נעמען אין 
ארץ־ישראל, אזוי אז איך זאל אויך קאנען עפעם אויפטאן מיט מײנע חלו־ 
מותי האט ער גיך אראפגעשלונגען דאם גלעזל טײ און רופט זיך אן צו 
מיר: ״געלמ האט איר? נײן, איד האט ניט קײן געלט? איז שלעכטו אן 
געלט טויגט איר אויף כפרותו״ נאר אן עצד״ זאגט ער׳ װעל איך אײך 
פון דעסטװעגן געבן, א טײערע עצד״ װאם װעט זײן א גליק אי פאר אײך, 
אי פאר ארץ־ישראל. דהײנו? אט װעט איר הארכן. איר געדענקט, זאגט 
ער, װי אזוי מיט א יאר דרײםיק צוריק האט איר זיך געװעגדט צו אונדזער 
שלום־עליכמען, זכרונו לברבד״ מיט דער זעלבער פראגע ־ ״װאם טוט מען ?״ 
האט ער אײך געענטפערט: ״װערט א שדכן ו״ די אײגענע עצה, זאגט ער, 
גיב איך אײך אויך, און נאך מיט מער פרישקײט: װי באלד, זאגט ער, אז 
קײן געלט האט איר ניט, און קײן מזל אויך ניט, — װערט א שדכן ׳. עפנט 
אויף אין תל־אביב א שדכנות-בױרא און זײט מזװג זװגים \ דערמיט, זאגט 
ער, װעט איר אויפטאן צװײ גרויםע זאכן מיט א מאל: אי איר אלײן װעט 
געהאלפן װערן, אי איר װעט העלפן דורך אײערע שידוכים, אז ײדן אין 
ארץ־ישראל זאלן זיך פרוכפערן און מערן, װארעם מיר מוזן, זאגט ער, 
האבן דא אין לאנד גאר אין גיכן, לכל־הפחות א מיליאן ײדן, דװקא א 
גאנצן מיליאן — װינציקער, זאגט ער, װעל איך בײ אײך ניט נעמען!״״. 

בקיצור, איך האב ארויםגעזען, אז דער ײד איז טאקע זײער א װוילער 
און א װארעמער ײד, נאר מיט מיר באגײט ער זיך עפעס שלא כדרכו — 
ער טדײבט מיט מיר גאר קאטאװעם? זענען מיר אויפגעשטאנען, איך און 
מײן אברהמעלע, און זיך גענומען מיט אים געזעגענען. האט ער מיך בא־ 
גלײט צו דער טיר און געזאגט: ״געדענקט זשע, אז איר װעט זײן נאך 
א מאל אין חיפד״ קומט ארײן, למען־השם, טרינקען טײ, װעלן מיר דערפון 
שמועםן באריכות. לעת־עתד״ זאגט ער, לאז גאט געבן מיט געזוגט און מיט 

הצלחה. גריםט אײער שײנע־שײנדל זאל לעבן און איטלעכן באזונדער גאר 
פרײנדלעך!״... און אז איך בין שוין געשטאנען אין טיר׳ מאכט ער צו מיר; 
״עיקר שכחתי! אויב איר שרײבט אײער שײנע־שײנדלען א בריװל 
פון חיפה און פון דעם׳ וואם איך האב דא מיט אייך געשמועםט׳ װאלט איך 
א בעלן געװען לײענען דאס דאזיקע ברױול!״... 

הבלל׳ זוגתי היקרד״ װי דו זעםט׳ זענען מיר אװעקגעפארן אויך פון 
חיפה מיט גארניט׳ און עם האבן זיך בײ מיר אויםגעלאזט אלע װעלטן. 
דערװײל דרײ איך מיך ארום אין תל־אביב פוסטעפאם׳ באד מיך פאר צרות 
אלע פרימארגן אין ים׳ מחמת די היצן זענען דא נאך גרוים׳ און איך ברעך 
מיר אלץ דעם קאפ׳ װאס טוט מען ? געװאלד׳ װאס טוט מען ?.. בלײבן דא 
איז פאר מיר קײן תכלית ניט׳ און פארן צוריק אהײם שעם איך מיך — 
װאם װעט די װעלט זאגן ?.. און מחמת ם׳איז מיר גיט פרײלעך אויפן הארצן׳ 
מאך איך דאם בקיצור. אם־ירצה־השם׳ אינעם אנדערן ברױו װעל איך דיר 
ארויםשרײבן אלצדינג באריכות. לעת־עתה לאז גאט געבן מיט געזונט און 
מיט הצלחה. גרים די קינדער זאלן לעבן און איטלעכן באזונדער גאר 
פרײנדלעך. 

ממני בעלך מנחם־מענדל. 

עיקר שכחתי. בשעת מיר האבן פארבראכט אין חיפה זענען 
מיר אויך ארויפגעפארן אויפן שפיץ כרמל׳ דארט וװ אליהו הנביא איז 
א מאל געזעסן. מילא׳ באשרײבן דיר די שײנקײט פונעם בארג כרמל און 
דאם בילד פון דער שטאט חיפה׳ מיטן ים און מיטן נײעם פארט׳ װי עס 
זעט אוים בשעת מע קוקט אויף דעם פון דער הײך׳ — איז ניט שײך. ם׳איז 
ניט קײן בילד׳ נאר א חלום! דאם םאמע װיכטיקע איז אבער׳ װאם אויך 
אויפן בארג כרמל בויט זיך א באזונדערע ײדישע שטאט׳ מיט װילעם׳ מיט 
האטעלן׳ מיט גערטנער און מיט װעלדער! דער כרמל׳ דארפםטו װיסן׳ איז 
דער אײנציקער בארג אין ארץ־ישראל׳ װאס איז באדעקט מיט גרינם׳ און 
ײדן קומען אהער אויף דאטשע פון אומעטום׳ אפילו פון תל־אביב. ארויפ־ 
געפארן זענען מיר אהין צו די דײטשן׳ מחמת מע האט אונדז געזאגט׳ אז 
דער גאנצער כרמל איז אצינד באזעצט מיט רײכע דײטשע ײדן׳ װאס האבן 

געלט און זוכן געשעפטן. האבן מיר געװאלט א שמעק טאן — א קשיה אויף 
א מעשה... זענען מיר ארײן אין א האטעל, וװ דער באלעבאס איז מײן 
אברהמעלעם אן אלטער גוטער פרײגד. פרעגן מיר דעם באלעבאס, א קײ־ 
לעכדיקן ײדן מיט א קײלעכדיקן געגאלטן לאכנדיקן פנים, װי א לבנה : 
״וואם מאכן עפעס בײ אייך די דייטשן?״ זאגט ער: ״וואס זאלן זיי מאכן • 
געזונט, גאט צו דאנקען \״ פרעגן מיר ־ ״װאס טוען זײ דא בײ אייך 1 ״ 
זאגט ער: ״װאס זאלן זײ טאן ? זײ שפאצירן, ליגן אין װאלד אויף האמאקן 
און האבן, קײן עין־הרע, א גוטן אפעטיט צום עםן״. פרעגן מיר: ״און פון 
װאס רעדן זײ, א שטײגער ?״ זאגט ער: ״פון װאם זאלן זײ רעדן ? זײ רעדן 
אלע פרימארגן זײער ערנםט פון אןןער צו פרישטיק — װיפל די אײער 
דארפן זיך קאכן. אײן דײטש וויל, אז זײנע אײער זאל מען אים קאכן צװײ 
מינוט מ י ט צען סעקונדעס, קומט א צװײטער דײטש און װיל פונקט פאר־ 
קערט, אז אים זאל מען קאכן די אײער צװײ מינוט אן צען םעקונדעס. 
מע דארף, זאגט ער, האבן צו זײ א קאפ פון אן אײנשטײן!״... הכלל, איך 
זע ארוים, אז אונדזערע ײדן אין חיפה זענען גרויםע קאטאװעס־טרײבערס. 
א פנימ, ס׳איז זײ זײער גוט אויפן הארצן!.. 


ה נ ״ ל. 

מנחם־מענדל ױערט ארױסגעטריבן פון ארץ־ישראל 

מנחם-מענדל פונעם שיױ צי זײז װײב שײנע-שײנדל אין בראנזוױל 


לזוגתי היקרה הצנועה החכמה מרת שיינע־שײנדל שתחי/ עכב״ב. 

ר א ש י ת בין איך דיר מודיע, אז איך בין ברוך־השם בקו החײם 
והשלום. השם־יתברך זאל העלפן, מע זאל תמיד הערן אײנם פונעם אנדערן 
נאר גוטם מיט בשורות טובות, ישועות ונחמות — אמן. 

ו ה ש נ י ת הנה זײ װיםן, זוגתי היקרד״ אז א מענטש טראכט און גאט 
לאכט. אקעגן װאם זאג איך דאם ? טאקע אקעגן מיר אלײן מיט מײן ביטערן 
מזל. דו װײםט דאך פון מײגע לעצטע בריװ, װי אזוי איך האב זיך אלץ 
געבראכן דעם קאפ איבער מײן פארפלאנטערטער לאגע אין ארץ־ישראל, 
ניט געקאנט געפינען פאר זיך קײן אויםװעג, ניט אהער און ניט אהין, װײל 
בלײבן אין לאנד האב איך ניט געהאט בײ װאם, און פארן צוריק קײן 
בראנזװיל איז מיר געװען א חרפה אין פנים און א װײטיק אין הארצן. 
װאס זשע טוט גאט? האט זיך מישב געװען אין מיטן דער ענגלענדער, 
װאם די װעלט האט אים אװעקגעשטעלט איבער אונדז פאר א משגיח, ער 
זאל אויף אונדז, הײםט עס, גוט השגחה געבן אין ארץ-ישראל, העלפן אונדז 
בויען דאם הײמלאנד און באשיצן אונדז פון אל דאם בײז, און ער האט מיר 
פותר־חלום געװען גאר אויף אן אגדער אופן. דהײנו: ער האט מיר פאר־ 
שפארט דאס גאנצע קאפ־ברעכעניש און האט מיך געבעטן מחילה פון דאנען 
בכבוד־גדול, דאם הײםט, ער האט מיך פשוט ארויסגעװארפן פון אונדזער 
הײמלאנד אויף צוױי שפענדלעך, מיך מיט נאך אזעלכע שײנע ײדן, װי איך, 
װאם זענען ארײנגעקומען אין לאנד ניט װי קאפיטאליסטן, נאר װי פראםטע 
טוריסטן, װי אײדעלע קבצנים הײםט עם, װאם פארן הײנטיקע צײטן מיטן 

דריטן טוריסטן־קלאס. און באקומען האבן מיר פון אים אזא שטראף נאר 
דערפאר, װײל מיר האבן זיך פארלאזט אויף זײן יושר און אויף אונדזער 
זכות־אבות, געװען זיכער, אז בײם ענגלענדער איז דאס װארט א װארט׳ 
און אז ארץ־ישראל קומט אונדז בירושה גאך פון אונדזערע עלטער־עלטער־ 
זײדעס, פון אברהם, יצחק ויעקב... װאלט אזא םקאנדאל פאםירט נאר מיט 
מיר אלײן, װאלט איך דאם געװיס ניט פארשװיגן און געמאכט א געװאלד׳ 
איך װאלט אפילו געקלאפט א קעיבל צו אונדז קײן װאשינגטאן — זאל 
װאשיגגטאן פאר מיר רעדן ו אצינד אבער, אז איך בין דא ניט איינער אויפן 
יאריד, די גזירה האט געטראפן א סך אגדערע ײדן, װאם זענען אפשר ניט 
קײן קלענערע מױחםים פון מיר, איז דאך דאס א צרת־רבים, און מיר האבן 
דערויף א בפירושן פםוק: צרת רבים חצי נחמה. אדער װי װאלט געזאגט 
די מאמע דײגע, אונדז צו לענגערע יאר: ״מיט קאמפאניע איז אפילו קדיש 
זאגן אויך פרײלעכער״... 

בקיצור, דו לײענםט דאך אלע טאג דעם פעיפער און װײםט מםתמא 
אלײן, װאם פאר א חתונה עס האט זיך דא בײ אונדז די לעצטע צײט אפ־ 
געשפילט. אגגעהויבן האט זיך עם דערפון, װאם אוגדזערע לײבלעכע שװעס־ 
טערקינדער, די אראבער הײםט עם, האבן װידער גענומען טומלען, אז סע 
לוינט זיך זײ ניט דאם קרובהשאפט מיט אונדז. װאם איז די מעשהז זײ 
האבן זיך ארומגעזען, אז םע קומען אצינד צו פיל ײדן אין ארץ־ישראל, 
און זײ האבן מורא, עם זאל זײ דא חלילה ניט עגג װערן אין דעם גרויסן 
װיםטן מידבר. אי די קשיה: םטײטש, די ײדן ברענגען דאך אײך א ברכה 
אין לאנד, מאכן פון דעם מידבר א בלןענדיקן ײשוב, און איר אלײן זענט 
די ערשטע צו געניםן דערפון? איר באדארפט דאך האבן פשוט פארשטא־ 
כענע אויגן, אום ניט צו זען, אז אין אזא ביטערער צײט, בעת די גאנצע 
װעלט לעבט דורך א קריזים, מאטערט זיך אין ארעמקײט און נויט, זענט 
איר דא פון אונדז ײדן רײך און פעט געװארן: אײערע עפענדים, די פרי־ 
צים הײסט עם, האבן אנגעשטאפט פולע קעשענעס מיט ײדיש געלט, אײערע 
פעלאכן, די פויערים הײםט עס, פארקויפן אין אונדזערע שטעט זײערע 
ערדפראדוקטן און װערן װאם א יאר אלץ זאטער, אײערע קעמל־טרײבערס 
פירן אונדז זאמד, אײערע פישערם פארקויפן אונדז פיש, אײערע פארט־ 

ארבעטערם שינדן די הויט פון אונדזערע אימיגראנטן און טוריסטן, — 
װאם זשע פערעבענדױועט איר דא אזוי י נאן־ מער: איר אלײן װײסט גאנץ 
גוט, אז פון יעדער ײדישער קאלאניע שפײזן זיך גאנצע צװײ אראבישע 
דערפער, און דװקא אין די װײטע ערטער פוגעם לאנד, דארט וװ פון ײדן 
איז קײן םימן ניטא, פעכנעט נעבעך אײער פאלק פון הונגער און איז אײך 
שטארק מקנא׳ װאם גאט האט אײך באשערט צו האבן ײדן פאר שכנים, — 
זענט איר נאך ניט צופרידן?״ נאר גײ טענה מיט אראבער, אז םע פעלט 
אוים לשון — ניט מיר פארשטײען װאם זײ רעדן, ניט זײ פארשטײען װאס 
מיר רעדןז דערצו האבן זײ צװישן זיך א היפש ביםל רײכע פוםטעפאס־ 
ניקעם, צום מײנםטן ױנגע־לײטלעך, װאם האבן זיך אגגעשמעקט אין דער 
גרויסער װעלט דװקא מיט דאם סאמע ערגסטע, דערהויפט מיט שינאה צו 
ײדן, און אזוי װי אויפצוטאן בײ זיך עפעם א רעכטע זאך, אין געשעפט, 
למשל, צי אין בילדונג, איז מען פויל, האט מען, מעשה מאלפעם, זיך 
ארומגעשניטן די װאנצעם אויפן זעלבן עקלדיקן שטײגער, װי היטלער ימח־ 
שמו, ארויסגעשטעלט, הײםט עם, אויפן פנים, דעם רשע, און מע קאכט זיך 
אין פאליטיק, מע קנאקט אויף די אסיפות, מע גראבט אויף ײדן... אז אך 
און װײ — מאטיע פארך װיל אויך ניט דעם רב!.. 

בקיצור, מע האט אזוי לאנג געקנאקט און געטומלט, ביז מע האט 
צוגויפגעטריבן א ביםל אראבער אויף א דעמאנסטראציע, פרלער אין 
ירושלים און דערנאך אין יפו, און מע האט זיך גוט צעבוצקעט מיט דער 
פאליצײ. נאר צו קײן פאגראם, גאט צו דאנקען, איז דאם ניט דערגאנגען. 
מחמת ניט די אראבער אלײן האבן איצטיקם מאל געװאלט זיך אײנרײסן 
מיט ײדן, פון װעמען זײ צלען פײנע חױנד״ ניט די רעגירונג װאלט אזא 
זאך דערלאזט. האסטו באדארפט זײן, זוגתי היקרד״ יענע טעג אין תל־אביב, 
װאלםטו אויך געפילט דאם אײגענע, װאס איך. ערשט דעמאלט האב איך 
פארשטאנען, װאס פאר א טײערער אוצר תל־אביב איז פאר אונדז ײדן — 
אן אמתע ײדישע פעםטונג, און ניט א פעםטונג, נאר א מאמע, װאם שיצט 
און פארזיכערט די קיגדער אונטער אירע װארעמע פליגל. מיר האבן דאך 
שוין, ברוך־השם, איבערגעלעבט די שרעקן פון א פאגראם בײ אונדז אין 
כתרילעװקע, ניט הײנט געדאכט, — זאג איך דיר בפירוש, אז ס׳איז גאר 

קײן פארגלײך ניט. אזא רויקײט און אזא פעסטקײט און אזא אײניקײמ אין 
אן עת־צרה האבן ײדן שוין לאנג ניט געפילט — םײדן אפשר גאר א מאל׳ 
אין די װײטע צײטן, נאך פאר חורבן־ירושלים:״ איך װעל דיר ניט זאגן, 
אז אינעװײניק אין הארצן איז יעדער אײנער פון אונדז געבליבן קאלט און 
רױק.. אװדאי האט עם אונדז שטארק פארדראםן, װאם פלוצעם, אין מיטן 
דערינען, בשעת מיר האלטן בײ אזא שײנעם אויפטו, הײבט מען זיך אן 
טשעפען צו אונדז אומזיםט און אומנישט און מע צעשלאגט אונדז די גע־ 
דאנקען. נאר אויסערלעך, פאר דער װעלט, און אײנער פארן צװײטן, האבן 
מיר ניט ארויםבאװיזן די מינדסטע אומרוןקײט, אדער חלילה פחד — תל־ 
אביב איז זיך אנגעגאגגען מיט איר ארבעט, געקאכט און גערוישט מיט דער 
זעלבער לעבעדיקײט, װי אין אלע טעג פון א גאנץ יאר, און קלײנע קינ־ 
דערלעך אין די הויפן האבן זיך פרײלעך געשפילט, פארהילכט די לופט 
מיט זײער קינדערשן העברעישן לשון, גארניט געװאלט װיסן פון קײן 
שרעק און פון קײן פאגראם... װאם פאר א טײערע זאך דאם איז, זוגתי 
היקרד״ פאר אזעלכע מענטשן װי מיר, װאס האבן נאך ניט פארגעםן פע־ 
טלורעס פינצטערע טעגו״ שענער פון אלץ האט תל־אביב אויםגעזען אין 
יענע אװנטן. איבער דעם אראבישן גערודער האט די רעגירונג ארויסגע־ 
געבן א באפעל, אז פון זעקם א זײגער פאר נאכט זאל מען שליםן אין שטאט 
אלע געשעפטן און קײן לעבעדיקער מענטש זאל זיך ניט באװײזן אין די 
גאםן. האבן מיר, פארשטײט זיך, געפאלגט, זיך פארקליבן אין די הײזער, 
געזעםן אויף די באלקאנען און געלײענט צײטונגען, און תל־אביב האט 
פלוצעם באקומען גאר אן אנדער פנים־ דאם גערויש איז אפגעשטארבן, 
דער שטויב אויף די גאםן האט זיך געזעצט, די לופט איז געװארן רײן און 
קלאר און ארום און ארום האט זיך אויםגעשפרײט א מאדנע שטילקײט, 
מיט א םומנעקײט און מיט א רויטלעכקײט פון דער פארגײענדיקער זון, 
פונקט װי ערב ױם־כיפור פאר כל־נדרי... מײן באלעבאס פונעם דאכשטיבל, 
װאם איז משוגע אויף תל־אביב, איז געשטאנען מיט מיר ביז שפעט אין 
אװנט אויף אונדזער דאך און האט זיך גארניט געקאנט זאט אנקוקן, װי 
שײן די שטאט זעט אוים בשעת זי איז שטיל, ווי פארחלומט עם שטײען 
אירע גײע הויכע הײזער אין דער װײםער ליכטיקײט פון אונדזער ארץ־ 

ישראלדיקער לבנה, פונקט, זאגט ער ׳ װי די צויבערלעכע פאלאצן א מאל, 
אין די גליקלעכע טעג פון שלמה המלך מיט דער מלכת־שבא... ער האט 
מיר דערבײ באװיזן, װי אזוי אין דער װייטן, אויף די דעכער פון דער 
שטאט, באװעגן זיך דא און דארט שטילע נאכטיקע שאטנם פון קלײנע 
גרופעם מענטשן ־ ״דאם זענען, זאגט ער, אונדזערע בראװע זין, די געטרײע 
קינדער פון תל־אביב, װאם שלאפן שוין ניט עטלעכע נעכט, באװאכן די 
מאמע פון אל דאם בײז... אך, זאגט ער, תל־אביבעלע, טײערינקע, הארציקע, 
אײנציקע מײנע ו דו מעגםט, זאגט ער, שלאפן רויק, מיר װעלן דיך אפהיטן׳ 
װי דאס שװארצאפל פונעם אויג!״... און אין מיטן האט זיך מײן משוגענער 
באלעבאס גאר צעזונגען מיטן טרויעריקן ניגון פון דער תשעה־באבדיקער 
מגילה * ״איכה ישבה בדד העיר רבתי עם״ — װי אזוי, הײםט עס, איז גע־ 
בליבן זיצן אלײן די שטאט, װאס קאכט מיט מענטשן!.. און איך װאלט גע־ 
מעגט שװערן, אז ער האט דערבײ געלאזט א טרער״- 

בקיצור, דאס זענען געװען טעג, װאס איך װעל זײ לאנג געדעגקען! 

נאר אויםגעלאזט האט זיך די געשיכטע פאר אונדז עפעם גארניט שײן׳ 
װארעמ אײדער מיר האבן נאך צײט געהאט זיך ארומצוקוקן, איז באקאנט 
געװארן דורך די צײטונגען, אז באשטראפן פארן דאזיקן טומל װעט מען 
ניט די טומלערס, די אראבער הײםט עם, נאר דװקא אונדז ײדן, װאם 
מיר זענען דא גאט די נשמה שולדיק — מע װעט ארויסשיקן פון לאנד 
אלע אונדזערע טוריםטן, װאם האבן זיך דא פארזאמט איבערן טערמין, 
דערהויפט אזעלכע, װאם האבן געגלײבט, אז ארץ־ישראל איז זײער כשר 
הײמלאנד און האבן דא געפונען צװישן זײערע ברידער ארבעט און בא־ 
שעפטיקונג. און ניט לאנג געטראכט, צי ם׳איז רעכט אזוי צו האנדלען 
קעגן אונדז, צי ם׳איז גאר אפשר דאם גרעםטע אומרעכט אין דער װעלט׳ 
— האבן זיך א לאז געטאן איבערן לאנד פאליצײ־לײט מיט שפיאנען זוכן 
ײדישע טוריםטן, אפגעשטעלט מענטשן אין די גאםן, געמאכט אבלאװעם, 
פונקט װי א מאל, ניט הײנט געדאכט, בײ אונדז אין יעהופעץ, בשעת מיר 
זענען געלעגן אונטער פאניעם געפאדקעװעטע שטױול... איז דאך מםתמא 
בײ אונדז געװארן א רעש ־ װאם הײםט דאםי װאם פאר א חכמה איז 
דאם? און פאר װאם קומט דאס אונדז? אט אזוי באצאלט אונדז דער 

ענגלעגדער פאר אונדזער ערלעכקײט און פײנקײט, װאם מיר מיען זיך 
צו פארװאנדלען דאם װיסטע לאנד אין געבענטשטע שטעט און קאלאניעס, 
מאכן אים דא לײכט און באקװעם זײן הערשאפט, פילן אים אן די רע־ 
גירונגס־קאםע מיט גאלד, אזוי אז סע גיסט זיך שוין אריבער איבער די 
ברעגן? און אט אזוי איז ער דאם מקײם זײן הײליקן צוזאג צו העלפן 
אונדז שאפן א הײמלאנד — דערמיט, װאס ער װעט פון דעם דאזיקן 
הײמלאנד טרײבן מיט שטעקנם אונדזערע פארװאגלטע ברידער, ניט לאזן 
זײ איבערבאפן דעם אטעם אין אונדזערע אײגעגע שטעט און דערפער, 
מאכן צו שאנד און צו שפאט אונדזער לעצטע טרײםט אין אזעלכע ביטערע, 
פינצטערע צײטןי״ 

דערהויפט איז דער קאך געװען גרויס בײ אונדז אין תל־אביב. 
מעגטשן זעגען געװען אזוי אויפגעבראכט פון דער װילדער גזירד״ דער 
צארן האט אזוי געברענט, אז ניט נאר היציקע ױנגע־לײט, נאר באיארטע 
ײדן מיט װײבער האבן זיך מוםר־נפש געװען, זיך געשטעלט פעםט אקעגן 
די אבלאװעם, באפאלן די פאליצײ־לײט אין מיטן גאם און אפגעשלאגן 
פון זײ די געפאנגענע טוריםטן. מער פון אלעמען איז ארוים פון די כלים 
מײן באלעבאס. ער איז ארומגעלאפן איבערן דאכשטיבל אין זײנע שטעק־ 
שיך, זיך געריםן די האר פונעם קאפ, זיך גארניט געקאנט בארויקן. 
״געװאלה מנחם־מעגדל, — האט ער צו מיר געטענהט, — איך װעל דאם 
ניט אויסהאלטןי ם׳איז עק װעלט! הערט נאר, זאגט ער, א געשיכטע — 
אין תל־אביב, אין אונדזער תל־אביב, אין דער הוגדערט־פראצענטיקער 
ײדישער שטאט, קומען גויןם און מאכן אבלאװעם אויף ײדןו וװ איז דאס 
געהערט געװארן, זאגט ער, אזא חוצפד״ מיט אזא נאכאלסטװע, מיט אזא 
פרעכקײט ? מיר האבן אויםגעבויט אויף װיםטן טרוקענעם זאמד אזא בילד־ 
שײנע שטאט, אלײן געבויט מיט אײגענע הענט, מיט אײגענער בלוטיקער 
מי, בײ קײנעם קײן טובות ניט געבעטן, קײנעם ניט געלאזט זיך צורירן 
מיט קײן פינגער, ארײנגעלײגט אין דעם אוגדזערע לעצטע כוחות, אונ־ 
דזער גאגצע ענערגיע, אונדזער גשמד״ געװאלט שאפן פאר זיך כאטש 
אײן־אײנציקן װינקל אויף דער ערה וװ דער גוי זאל אונדז ניט שטעכן 
מיט זײנע אכזרױתדיקע בליקן, — קומט, זאגט ער, צו גײן פון מרחקים 

אן ענגלענדער, װאם האט זיך איבערגעפרעםן מיט לענדער און מיט טע־ 
ריטאריעס אזוי, אז עס קריכט אים שוין פונעם האלדז, און ער רײםט זיך 
ארײן אין אונדזער אײנציקער ציטעריקער שטאט, צום ארעמאנס שעפעלע, 
זאגט ער, און טרײבט פון דאנען מיט בײטשן אונדזערע לײבלעכע ברידער, 
אונדזערע טײערע, אנגעלײגטע געסט, פאר װעמען מיר אלײן זארגן זיך, 
מיר בעטן פאר זײ בײ קײנעם קײן לאסקעס ניט:.. געװאלד געשריען, 
זאגט ער, װאם טוט זיך דא אויף דער װעלט י װי אזוי האבן דאם מענטשן 
פארלוירן דאם לעצטע ביםל מענטשלעכקײט ?״.״ 

איך װעל דיר זאגן דעם אמת, זוגתי היקרר״ אז איך אליין בין פון 
דער דאזיקער גזירה אויף טוריסטן געװען באזוגדער צעטראגן, װארעם 
דיר דארף איך דאך ניט דערצײלן, אז קײן גרויסער העלד אקעגן פאליציע 
בין איך קײן מאל ניט געװען, און דא איז גראד מײן דרײ־חדשימדיקע 
װיזע שוין לאנג אויסגעגאנגען — איך האב דאם די גאנצע צײט גאר פון 
זינען ארויסגעלאזט. מער װעט מיך ניט פעלן, מען זאל אויף מיר אין 
ארץ־ישראל נאך מאכן אן אבלאװע און שמידן אין קײטן! און כך־הוה — 
װי דאם הארץ האט מיר געזאגט: אײן מאל א פארנאכט בין איך ארוים 
פון דעם םפעקולאנטן־קאפע (זינט איך בין געבליבן אן ארבעט בין איך 
דארט װידער געװארן אן אפטער אײנגײער), וװ איך האב מיך אנגעהערט 
גיט קײן פרײלעכע גײעס: אז איבער די אבלאװעס זענען די פרײזן אויף 
״מגרשים״ געפאלן ארצה און םפעקולאציע איז געהרגעט. גײענדיק אזוי 
פארטראכט האב איך פלוצעם באמערקט, װי עפעם אײנער א פארשוין 
מיט װאנצעס און מיט א פארטפעל גײט מיר נאך פום־טריט און לאזט מיך 
ניט אפ פוגעם אויג. איך גײ רעכטם — גײט ער אויך רעכטס, איך נעם 
מיר אויף לינקם — געמט ער זיך אויך אויף לינקס. איז מיר די זאך ניט 
געפעלן געװארן, און איך האב גלײך פארקירעװעט אויף מײן געסל, צו 
מײן דאכשטיבל, מיט דער כװנד״ אז דארט װעל איך פון דעם אײנגעגע־ 
םענעם פארשוין פטור װערן, גײט ער מיר אבער גאך אויך אויף מײן גאס, 
און אז איך האלט שוין בײ ארײנגײן אין שטוב, טוט ער מיך פלוצעם א 
פרעג דװקא אויף פראסט ײדיש: ״סליחד״ אדון, איר זענט, דאכט זיך, 
דער מנחם־מענדל פון די מגרשים ?״ זאג איך: ״יא, װאם איז דען י״ זאגט 

ער: ״גארניט, איר זענט שוין לאנג פון יעהופעץ י״ זאג איך: ״אקעגן װאס 
פרעגט איר דאסי״ זאגט ער: ״גארניט׳ א קלײנע םפראװקעלע׳ איך האב 
געװאלט זען אײער פאספארט״. האט דאך מיר באלד א טיאכקע געטאן 
אין הארצן און איך רוף מיך אן צו אים: ״װאם טויג אײך מײן פאס־ 
פארט — איר זענט אפשר פון די כאפערם י״ זאגט ער: ״איר רופט דאם 
כאפערם — לאז זײן כאפערם: איך בין געשיקט פון פאליצײ״ האב איך 
א טראכט געטאן: װאם טו איך דא, א שטײגער, אז ער נעמט און ארעם־ 
טירט מיך אין דרויסן? לאמיך אים בעסער ארויפפירן אויבן, אויפן דאכ־ 
שטיבל, װעט כאטש מײן באלעבאם װיסן, וװ מײן געבײן איז אהינגעקו־ 
מען... און איך זאג צום פארשוין: ״גוט, זײט זיך מטריח מיט מיר אויבן, 
װעל איך אײך װײזן מײן פאספארט״. איז ער דװקא ניט פויל, גײט מיט 
מיר ארויף אויפן דאכשטיבל, און איך נעם, ראשית־חכמד״ און שטעל אים 
פאר פאר מײן באלעבאס. דערהערט, װאם פאר א גאסט איך האב גע- 
בראכט מיט זיך, איז מײן באלעבאם געװארן אן אויפגעזאטענער און ער 
כאפט גלײך א שטעקן און פארמעסט זיך אויפן פארשוין: ״ארוים, זאגט 
ער, פון מײן שטוב, דו גבזד״ דו עוכר־ישראל, װאן פון דאנען, װארעם 
איך װארף דיך אראפ פון אלע טרעפ, דו מיאוסער היטלערו״... מאכט צו 
אים דער פארשוין גאנץ געלאסן: ״קאכט זיך גיט אזוי, אדון, װארעם איר 
װעט ערגער מאכן. איך װעל צו אײך שיקן צװײ ענגלישע שקצים, װעט 
איר מיט זײ גאנץ אנדערש רעדן!״... בקיצור, עם האבן ניט געהאלפן קײן 
חכמות — איך האב אים געמוזט װײזן מײן פאספארט. ארײנגעקוקט אין 
מײן פאםפארט, האט זיך בײם פארשוין גלײך געביטן דאם פנים און ער 
רופט זיך אן צו מיר שוין גאר מיט אן אנדער דרך־ארץ: ״אזוי, איר 
זעגט אן אמעריקאנער ? װאם זשע האבן זײ געזאגט — יעהופעץ ?״... מאכט 
צו אים מײן באלעבאס: ״װאס דען האםטו געמײנט — ער איז אזא סװא־ 
לאטש, א פארך און א שלעפער, אזוי װי דו? ער האט װער עם זאל זיך 
פאר אים אנגעמען!״..״ זאגט צו מיר דער פארשוין: ״ם׳איז אײער גליק, 
מיםטער, װאם איר זענט אן אמעריקאנער; װען איר קומט פון דײטשלאנד, 
צי פון פרם, װאלט איך אײך גלײך געגומען אין פאליצײ ארײן. נאר פון 

דעסטװעגן, זאגט ער, איז אײער װיזע ניט אין ארדענונג און איר מוזט 
זיך מארגן מעלדן מיטן פאם אין אימיגרײשאו־אפיס״. 

בקיצור, אז פאליציע הײםט זיך מעלדן אין אימיגרײשאן־אפים, קאן 
מען קײן חזיר ניט זיץ און מע מוז זיך מעלדן. האב איך אויף מארגן זיך 
געפעדערט גאנץ פרי, גענומען מיט זיך מײן אברהמעלע שװארצאפל פאר 
א שומר, און מיר זענען בײדע געפארן קײן יפו, אפגעשטאנען בײ דער טיר 
פונעם אימיגרײשאן־אפים, צװישן ײדן מיט װײבער מיט אראבער, סך־ 
הכל פיר שעה אויפן זײגער, ביז מע האט אונדז, גאט צו דאנקען, ארײנ־ 
געלאזט אינעװײניק. ארײנגעקומען אינעװײניק, האט דער אימיגרײשאן־ 
אפיםער, װײזט אויס, א ײד, א בלעטער געטאן מײן פאספארט, געשטרא־ 
פירט מיך מיט אײן פונט און געגעבן צו װיסן, אז איך מוז גלײך פארלאזן 
דאם לאנד מיטן ערשטן מעגלעכן שיף. האט דאך מײן אברהמעלע געװאלט 
זיך אײנשטעלן פאר מיר און גענומען טענהן אויף פײנעם לשון־קודש, 
װי ער קאן, אז מיך טאר מען ניט אזוי באהאגדלען, איך בין ניט אבי װער 
— איך בין, זאגט ער, א װעלטבארימטע פערזאן, און טאמער דערװיסט 
מען זיך אין אמעריקע, אז מע האט מנחם־מענדלען ארויםגעשיקט פון 
ארץ־ישראל, װעט זיך דארט טאן, זאגט ער, חושך. אלע אמעריקאנער צײ־ 
טוגגען װעלן ארויס מיט א פראטעסט, און די זאך, זאגט ער, װעט געװים 
דערגײן צו רוזװעלטן!.. האט דער אימיגרײשאן־אפיםער אויף אים אפילו 
ניט געװאלט קוקן און געזאגט צו מיר נאך א מאל קורץ און שארף, און 
דװקא אויף ענגליש: ״װאן פאוגד!״ — איך זאל, הײםט עס, באצאלן דעם 
פונט שטראף און גײן געזונטערהײט.. האב איך באצאלט דעם פונט, בא־ 
קומען אויפן פאס א שטעמפל אויף ארויסצופארן, און גלײך אויף צוריק־ 
װעגם בין איך ארײן מיט א װײטיק אין הארצן אין א תל־אביבער שיפס־ 
אגענטור און האב פאר דאם רעשט ביסל פונטן, װאס איז מיר געבליבן 
פון מײנע ערשטע געשעפטן מיט מגרשים, זיך געקויפט א שיפםקארטע 
קײן נױ־יארק — איצטיקם מאל שוין ניט אין טוריסטן־קלאס, נאר אין 
פראסטן דריטן קלאס, װי עס פאםט פאר אן ארױםגעשיקטן. דערפאר האט 
מיד מײן אברהמעלע, פאר מײן אפפארן, געגעבן בײ זיך אין שטוב א 
הארציקן זײ־געזונט, אן אמתן באנקעט, װאם איך װעל עס אײביק גע־ 

דעגקען! ער האט פאררופן אלע אונדזערע תל־אביבער בעםטע פרײנד — 
מײן באלעבאס פונעם דאכשטיבל, דעם אײדעלן ײדן פון דער ביר־ברוי־ 
ערײ, דעם בלאנדן פארשוין פון די שרײבערם, דעם גאליציאנער דײטש, 
אפילו אונדזער אמאליקן שותף בן-אחיקם, און נאך אזעלכע פײנע לײט, 
צוגעגרײט א טיש מיט כרמל־װײן און מיט די בעסטע טארטן, אויםגע־ 
װירקט בײ דער טאכטער, זי זאל זיך ערגעץ אפטראגן מיט איר כלב אויף 
עטלעכע שעד״ און אלײן האט ער אויפגענומען די געסט אין א שװארצן 
םמאקינג, װי אן אמתער בעל־שימחה. יעדער אײנער פון די פארזאמלטע 
האט גערעדט לכבוד מיר עטלעכע װארעמע װערטער אויף לשון־קודש, 
נאר די אמתע הארציקע רעדע האט געהאלטן דער באלעבאם אלײן, מײן 
געטרײער שותף אברהמעלע שװארצאפל. ער האט געזאגט, אז דער דאזי־ 
קער זומער, װאס ער האט מיט מיר צוזאמען פארבראכט אין לײדן און 
אין פרײדן, װעט זײן בײ אים פאררעכנט װי דער גליקלעכסטער זומער 
אין זײן לעבן. ערשט איצט, זאגט ער, װעט ער מעגן טראגן מיט שטאלץ 
דעם נאמען ״מנחם־מענדל השני״, װײל ער האט זוכה געװען צו זײן דער 
שותף און דער נאענטםטער פרײנד פון מנחם־מעגדל הראשון. ער האט 
פון מיר, זאגט ער, פאר דער צײט א סך געלערגט, נאר מער פון אלץ האט 
ער געלערנט פון מיר, װי אזוי צו פירן געשעפטן פײן און ארנטלעך, װי 
אזוי אײנצוהאלטן דעם יצר־הרע פון פארדינםטן, בשעת דאם געשעפט 
קומט ניט פון א רײנעם קװאל... דער בעיםטער באװײז, זאגט ער, איז 
אונדזער גרויםער דורכגעפאלענער פלאן פון ״מנחם־מנדליה״, װאם די 
קומענדיקע דורות װעלן עם ערשט קאנען ריכטיק אפשאצן... ער האט 
אויך, זאגט ער, באוװגדערט מײן אמתן חםידישן ברען פאר ארץ־ישראל, 
װי אזוי איך האב מיך אנגעצונדן מיט גרויס ליבשאפט צו די חלוצים אין 
״עמק״ און האב צוליב מײן זון דעם חלוץ אפילו אויפגעגעבן םפעקולאציע, 
און אויך אין דעם, זאגט ער, איז ער געװען מײן געטרײער תלמיד... לםוף 
האט ער מיר צוגעזאגט אין זײן רעדע, אז ער װעט פארבלײבן מײן שותף 
אויך פון דער וױיטן, און אויב גאט װעט נאר העלפן, די געשעפטן װעלן 
אװעק װי געוװנטשן, װעט ער מיך װידער אראפברענגען קײן ארץ־ישראל, 
און שוין ניט װי א טוריםט, נאר װי א קאפיטאליםט, װארעם ער וױיםט 

גארניט, זאגט ער, װי אזוי ער װעט דא קאנען לעבן אן מיר... און פאר־ 
ענדיקט האט ער זיינע װערטער מיטן לשון, װי דוד המלך האט באװײנט 
זײן חבר יהונתן * ״צר לי עליך, אחי מנוזם-מעגדל, נעמת לי מאד, קשה 
עלי פרידתך כקריעת ים־םוף!״״. די טײטש דערפון איז: עם טוט מיר 
באנג, אויף־ דיר, ברודער מנחם־מענדל, דו ביםט מיר זײער זים געװען, 
שװער• איז מיר צו שײדן זיך מיט דיר, װי שפאלטן דעם ים ן.. דערבײ 
האט ער זוך מיט מיר הײם צעקושט און זיך צעװײנט. איך, אויף אים 
קוקנדיק״ האב אויך געװײנט מיט ביטערע טרערן... 

הכלל, זוגתי היקרד״ װי דו זעםט אלײן, האב איך אין ארץ־ישראל 
געהאט א גרויםן, א ליכטיקן און א שײנעם חלום, דעם שענסטן פון מײנע 
חלומות, און אפשר אויך דעם לעצטן, נאר פונקט װי אומעטום, אזוי אויך 
דא, איז מיר ניט באשערט געװען, איך זאל מײן חלום דורכפירן. א פנים, 
אז גאט-אלײן װיל ניט, אז מנחם־מענדל זאל א מאל קומען צו א ברעג. 
װאס זשע קאן איך טאן ? װאם װעט העלפן טענהן? לאמיר כאטש האפן, 
אז אוגדזער משה־צבי זאל געזונט זײן מיט זײנע טײערע קינדערלעו׳ 
אילת־השחרל און גדעונטשיק, װעלן זיך אײנװארצלען אין אונדזער לאנד 
און װעלן זײן גליקלעכער פון זײער שלימזלדיקן טאטן... און מחמת איך 
דארף מיך נאך פאקן אין װעג ארײן און אויפן הארצן איז מיר שװער, 
מאך איך דאס בקיצור. אם־ירצה־השם, אז איך װעל קומען בשלום קיין 
בראנזװיל, װעל איך דיר ארויםדערצײלן אלצדינג באריכות. לעת־עתה 
לאז גאט געבן מיט געזונט און מיט הצלחד,. גרים די קינדער זאלן לעבן 
און זאג זײ אן די בשורד״ אז זײ װעלן באלד האבן א גאםט — דער טאטע 
קומט פון ארץ־ישראל י 

ממני בעלך מנחם־מענדל. 

ע י ק,ר ש׳כח ת י. דעם. דאזיקן, ברױו פארענדיק איך שוין אויפן 
שיף, מיט װעלכן מיר פארן פון יפו קײן איטאליע, און פון איטאליע װעלן 
מיר נעמען אן אנדער שיף גלײך קײן נױ־יארק. טרעף, װעמען האב איו 
ד* געפונען אין דריטן קלאם ? מײן אמאליקן שותף, דעם װאל־סטריטער 
נשרף, און מײז אמעריקאנער קאפיטאליםט, דעם פעמפיק. דער װאל־םטרי־ 

טער גשרף איז װידער א מאל אפגעברענט געװארן — איצטיקס מאל אין 
ירושלים״ אזוי אז ער מעג זיך שוין רופן ״דער ירושלימער נעזרף׳/ עד 
האט דארט די לעצטע צײט זיך ברײט צעלאזט מיט ערד־םפעקולאציע, 
אפגעקויפט מיט נאך שותפים א גאבצן בארג פון די ירושלימער בערג, 
געװאלט דאם צעקלאפן אויף מגרשים און װערן א מיליאבער. איז געקױ 
־ מען די גזירה אויף טוריםטן און געמאכט דערפון בלאטע. דער בארג איז 
געזונקען טיף אין דער ערד, און אונדזער נשרף האט פארלוירן אלצדינג, 
װאם ער האט ארײנגעכאפט פון די תל־אביבער מגרשים, אזוי אז ער מוז 
נעבעך פארן צוריק קײן גױ־יארק שוין ניט אין ערשטן קלאס, נאר מחילה 
אין דריטן, און שמעקן שמעקט פון אים אציגד שוין ניט מיט גוטע בשמים, 
גאר מיט עפעס א זויערקײט... ער שילט ארץ־ישראל, מיט די צױניםטן, 
װאם האבן אויםגעטראכט ארץ־ישראל, מיט די װיםטע ירושלימער בערג, 
מיט טויטע קללות — בײ אים בלײב עם!.. דער צװײטער װידער, דער 
פעמפיק, פארט צוריק קײן אמעריקע צוליב אן אנדער זאך * רוזװעלט 
האט ענדלעך פעםטגעשטעלט דעם דאלער — איז אימ װידער גוט. אמת, 
דער דאלער האט פארלוירן פון זיץ װערט גאנצע פערציק םענט, נאר 
דאם, זאגט ער, איז ניט זײן עםק, מחמת ער װעט זײן געלט םײ װי ניט 
רירן פונעם ארט — לאז עם ליגן וװ עם ליגט... פון ארץ־ישראל װיל ער 
שוין מער ניט הערן. זײן שװאגער, דער נארישער צױניםט, זאגט ער, 
האט אים געװאלט פארדרײען דעם קאפ מיט עפעס א גלאזפאבריק, װאם 
די תל־אביבער שװינדלערס װילן דארט בויען, האט ער א שפײ געטאן 
אויף אים מיט גאנץ ארץ־ישראל און פארט אלײן אהײם... אויםגעהערט 
די דאזיקע צוױי ײדן, איז מיר פון זײ גיט גוט געװארן, און איך בין 
אריבער אויף דער צװײטער זײט פונעם דעק, געשטאנען און געקוקט, װי 
אזוי די שיף גליטשט זיך פאמעלעך, נאענט בײ די שטילע ברעגן ים, פון 
יפו קײן תל־אביב. איך האב געזען פון דער װײטן, װי אזוי תל־אביב ליגט 
אויסגעשפרײט אויף די ליכטיקע זאמדן, אין דעם ליכטיקן פרישן פרי־ 
מארגן, מיט אירע נײע ליכטיקע בנינים, װאם הורבען זיך שוין אײנם אויפן 
אנדערן, אײנס העכער פונעם אנדערן — עם װאקםט, קײן עין־הרע׳ א 
גרויסע שטאט, א כרךן.. און עס האט מיך מאדנע א צי געטאן צוריק צו 

דער דאזיקער אײנציקער שטאט אונדזערער, װאם איך בין צו איר פאר 
אײן האלב יאד אזוי צוגעבונדן געװארן מיטן גאנצן הארצן, און װאס גאט 
וױיסט, צי איך װעל זי שוין א מאל װידער זען... איך װאלט כאטש װעלן 
זוכה זײן, װען מײן שעה װעט שלאגן, שטארבן אין תל־אביב, באהאלטן 
װערן אויף איר קלײנעם ליכטיקן זאמדיקן בית־עולם, וװ עם איז אזוי 
ליכטיק און אזוי הײם און אזוי הײמלעך, און אויך — דו װעסט גלײבן, 
צי נײן — אזוי פרײלעך, ימחמת דער בית־עולם ליגט אין םאמע מיטן 
שטאט, װארעם ארומגערינגלט פון ױנגע פרײלעכע גאסן, מיט נײע פרײ־ 
לעכע הײזער, מיט הויכע און ברײטע פרײלעכע באלקאנען... 


הנ״ל. 

